

د سريزي پر ځای

پښتانه باید د دې حقیقت و منلو ته غاړه کښېږدي چې پښتو ژبي ته د غناء او بډایۍ پر لور لا اوږده مزولونه پاته دي. که داسې نه وای نو ولي به د شلمې عیسوي پېړۍ په پای کې لا زموږ خواخوږو مشرانو له پښتو سره د (خوار کې) لقب زیاتولای. په دې لقب کې پر عاطفي اړخ سربېره د محتاجۍ ضمني معنا هم نغښتې ده. گویا د پښتو ژبي د غناء له پاره د نور کار او زیار اړتیا سته.

د هري ژبي او په هغو کې د پښتو ژبي بډایۍ له پاره د تحقیق، تخلیق او ترجمې درې سره برخي لازمي دي. خو لکه د لاس په گوتو کې چې توپیر سته هره ژبه بیا د خپلو غوښتنو او اړتیاوو له مخې په دغو درو واړو برخو کې پر یوه یا بله برخه باندي زور اچوي. زه له پښتو ژبي سره د نسبتاً اوږدې بلدتیا او د هغې په گاونډ کې د نورو پرتو ژبو له مطالعې څخه دې نتیجې ته رسېدلې یم، چې د پښتو په پیاوړتیا کې باید د ترجمې کار ته زیاته پاملرنه وسي. دا ځکه د تحقیق او تخلیق هغه امکانات چې د نورو ژبو ویونکو ته میسر دي، له بده مرغه پښتانه یې نه لري، په تېره بیانن ورځ چې څه دپاسه درې لسيزي یې په جگړو کې تېري سوي دي، دوه درې سربسته نسله یې له منظمو زده کړو څخه یې برخي پاته سوي دي، د نفوسو یوه دریمه یې پر نړۍ باندي سره پاشل سوي ده او دننه په هیواد کې یې د پوهي او فرهنگ مرکزونه له تاداوه نړول سوي دي. خو د چا خبره "ځونه که مي وسوه، دېوالونه یې پاڅه سوه". د نړۍ پر هیوادو باندي د افغانانو سره پاشني هغوی ته په نسبي توگه دا زمینه برابره کړې ده، چې د ترجمې له پاره یې د تحقیق او تخلیق په پرتله لاس تر یوه ځایه ورسېږي. پښتانه د نړۍ له ژونديو ژبو او ژونديو ادبیاتو سره تر یوې اندازې بلد سوي دي. د همدې استدلال تر اغېزې لاندي ما هر وخت او هر چا ته په پښتو ژبه باندي د نورو ژونديو ژبو د آثارو د ژباړلو سپارښتنه کړې ده.

د دغه حاضر کتاب ژباړونکی ډاکټر ماحمدصديق ظهير په دغه

موضوع یعنی د پښتو ژبې د بډایۍ په مسئله کې، زما سره په یوه نظر دئ او د نظر د همدې توافق نتیجه ده، چې نن د پښتو ژبې پر علمي زېرمه باندي د دې کتاب خوندوره اضافه زیاته سوه.

ښاغلی ډاکټر محمدصديق ظهير په مسلکي لحاظ انجنیر دئ او په جاپان کې یې د خپل تخصص په برخه کې دوکتورا بشپړه کړې ده خو له سیاست پوهني (پولیتیکل ساینس) سره د زلمیتوب له وخته اشنا او په دغه برخه کې د مطالعې څښتن دئ. ده په افغانستان کې د دیموکراسۍ تر لسیزې وړاندي او وروسته په پښتو ژبه قلم چلولی دئ او ډېری علمي، ادبي او سیاسي لیکنې یې د طلوع افغان په اخبار او کندهار مجله کې د څلورپښتمې لسیزې په گڼو کې خپرې سوي دي. په هیواد کې د دیموکراسۍ تر اعلان وړاندي سرکاري مطبوعاتو د امیر امان الله خان نوم د خپلواکۍ د گټونکي به توگه نه کینښ. په طلوع افغان کې دغه پدل د ښاغلي ظهير په یوه مقاله باندي مات سو، چې په هغې کې امیر امان الله خان د خپلواکۍ د اتل او گټونکي په توگه ستایل سوی و. دغه مقاله د هغه وخت په کندهاریو منورینو کې ډېره ښه استقبال سوه. ښاغلي ظهير د نړۍ د ادبي مشاهیرو ځیني مستقل آثار یې هم په پښتو ژبه ترجمه کړي او په طلوع افغان کې یې په اقساطو خپاره کړي دي او دا دئ تر یوې اوږدې وقفې وروسته یې د دې اثر په ژباړلو سره پر پښتو ژبه باندي یوه بله پېرزوینه هم وکړه. ما د دې کتاب متن کتلی دئ. د ژباړې د ژبې په باب مي له ښاغلي ظهير صاحب سره خپل ملاحظات شریک کړي دي خو د لغاتو په انتخاب کې مي دده د خپل حق درناوی پر ځای کړی دئ.

زه ښاغلي ډاکټر محمدصديق ظهير ته د دغه درانه اثر د ژباړلو له امله مبارکي وایم او هیله من یم چې پر (خوار کې) پښتو باندي خپله پوهه نوره هم ولوروي.

محمد معصوم هوتک

اونتاریو - کاناډا

۶- اکتوبر - ۲۰۰۸ع

يو څو خبري

ما يو څه وخت په جاپان کي تېر کړی دی او هورې مي د انجینرۍ په څانگه کي د تحصیل پر څنگ د جاپان د تاریخي او کلتوري جوړښت او همدارنگه د بېساري چټک اقتصادي او تخنیکي پرمختگ په هکله هم څه ناڅه لوستي دي. یوه موضوع چي ما ته ډېره په زړه پوري وه هغه د جاپان په دې بېساري پرمختگ کي د ژباړي رول و. کله چي جاپانيان د نولسمي پېړۍ په وروستيو کلونو کي له تقریباً درې سوه کلني انزوا څخه راووتل او د نړۍ د پرمختللي او د جاپان د وروسته پاته ساینس او تخنیک څخه خبر سول، نو په دې فکر کي سول چي څه باید وکړي.

پر وطن او قام مین جاپاني مشران له ډېرو سلاوو اومشورو وروسته دې نتیجې ته ورسېدل، چي په غرب پسې د رسېدلو او له دوی سره د رقابت کولو یوه لار دا ده چي د غرب ټول علوم ژر تر ژره جاپان ته د ترجمې له لاري راوړي. که څه هم چي د جاپان اقتصاد په هغه وخت کي دنن په شان قوي نه و بیا یې هم ډېر ځوانان خارجي هیوادونو ته د زده کړي له پاره ولېږل او هم یې د امریکې، انگلستان، فرانسې، جرمني او نورو هیوادونو څخه په لوړو امتیازاتو استادان استخدام کړل، چي جاپاني زده کوونکو ته خارجي ژبي ور زده کړي. په ډېر لږ وخت کي جاپانيان په دې وتوانېدل چي د نړۍ په ژوندیو ژبو کي ډېر زیات لیکل سوي کتابونه جاپاني ژبي ته راوړوي او له هغو څخه په گټه اخیستلو سره خپل هیواد ډېر ژر د نړۍ د پرمختللو هیوادو په ډله کي ودروي. زما په نظر، زموږ گران هیواد افغانستان هم باید د پرمختگ له پاره په دې لار کي جدي او هر اړخیزه گامونه واخلي او چي په وس یې کېږي د نړۍ له ژوندیو ژبو څخه د هر ډول کتابو و ترجمه کولو ته زور ور کړي. په ملي سویه باندي خو په دې نېک کار کي پراخ گامونه اخیستل او په دې لار کي پوره سرمایه گذاري کول د دولت له مهمو کارو څخه دي، خو هغه افغانان چي په

خارجي هیوادو کي اوسي هم په دې کار کي ډېره مرسته کولای سي. دا کتاب چي ستاسي په مخکي دې د څلورو امریکايي لیکوالو، میکایل راسکین، رابرت کورډ، جېمز میډ یورس او والټر جونز لخوا په گډه د یوه درسي کتاب په شکل په ۲۰۰۴ع کال کی د Political Science. An Introduction په نامه لیکل سوی او چاپ سوی دی چي وروسته بیا په ۲۰۰۷ کال کي له سره کتنه ورباندي سوې ده او د لسم ځل له پاره دوباره چاپ سوی دی. ما دا کتاب تلخیص او ترجمه کړی دی، په دې معنی چي هغه برخي مي ځني ایستلي دي، چي د امریکې په متحده ایالاتو پوري ډېري مختصي دي او زما په نظر به یې بنایي د افغاني زده کوونکو له پاره مفهوم اخیستنه له ستونزو ډکه وي. سره له دې هم، څرنگه چي کتاب د امریکايي زده کوونکو له پاره لیکل سوی دی، ځکه یې نو ډېر مثالونه او مسایل د امریکې په سیاسي او اجتماعي سیستم پوري اړه لري خو یقین مي دی چي د همدې مثالو او د امریکا د سیاسي، اقتصادي، اجتماعي، او کلتوري ساختمان زده کړه زموږ ځوان نسل ته هم گټوره او هم لازمي ده.

د دې معنی هیڅکله دا نه ده، چي گویا زده کوونکي باید ټول هغه نظریات چي په کتاب کي راغلي دي په پټو سترگو ومني، او دا معنی هم نه لري چي زه گویا له ټولو سره موافق یم. زما په نظر د دې کتاب د مفاهیمو، نظریاتو او مثالونو پوهه له زد کوونکو سره دا مرسته کولای سي، چي په افغاني ټولنه کي یې د مثالونو څرک وباسي او د تطبیق ساحه یې وپلټي.

د دې کتاب دیارلس فصلونه ما ترجمه او تلخیص کړي دي. ځیني فصلونه اوږده او ځیني بیا لنډ ځکه دي، لکه مخکي چي مي وویل، موضوعات یې یوازې د هغه چا له پاره مفهوم لرلای سي چي په امریکا کي یې ډېر وخت تېر کړی وي. د ځینو فصلونو په پای کي (عمده مفاهیم) تشریح سوي دي چي زده کوونکو ته اضافي معلومات ورکوي چي د زده کوونکو له پاره بې گټي نه دي.

گړانو لوستونکو ته معلومه ده، چي وپنستو ژبي ته د مسلکي اثارو ترجمه کول ستونزمن کار دی. ما ډېر زیار ایستلی دی، چي ترجمه روانه او اسانه راسي، مگر بیا هم که چېرې کومه جمله مبهمه وي، لطفاً یې یو ځل بیا ولولئ بنایي معنی یې روښانه سي. که بیا هم د جملې مفهوم روښانه نه سو نو دا زه د ځان نیمگړتیا بولم او له گړانو لوستونکو څخه هیله لرم، چي د خپلي

بزرگواری له مخي عفوہ راته وکړي.

له ښاغلي نسیم سلیمي څخه زیاته مننه کوم، چي ددې ترجمې یوه برخه یې کتلې او لازمي مشورې یې راکړي دي. زما وروڼو ډاکتر رفیق ظهیر او انجینر نادر ظهیر زموږ د هفتنه ییز چکر وهلو پر وخت د مناسبو لغاتو او اصطلاحاتو په برخه کي ډېره مرسته راسره کړېده، چي کور ودانې ورته وایم. په پای کي باید ووايم چي دا ترجمه، لږ ده که ډېره، ښه ده که بده، د محمد معصوم هوتک له مرستي پرته یې تر تاسو ښاغلو لوستونکو پوري رسول ممکن نه وه. معصوم هوتک سربېره پر دې چي همپشه یې و دې کار ته تشویق کړی يم، دا ترجمه یې، د کلمې په واقعي معنی، ټکي په ټکي لوستلې او ایدیت کړې ده. عمر دي یې ډېر، کور دې ودان او پر قلم دې برکت وي. زه تر حد زیات ځني ممنون يم، مگر نو د څه کم پنځوسو کالو اشنایي نتیجه باید همداسي وي.

په درناوي

محمد صدیق ظهیر

ویرجینیا- امریکا

نومبر ۲۰۰۸ع

لومړی فصل

د سیاست علم :

جنگ او تروریزم د امریکې د متحده ایالاتو په خلکو کې له سیاست سره علاقه بیرته راژوندی کړې ده. زده کوونکو او جدي خلکو چې پخوا له سیاست او سیاسي مسایلو څخه مخ اړاوه، اوس یې بیرته سیاست ته مخ کړی دی. مگر سره له دې هم ډېرو پولیټیکل ساینټسټانو ته دا اندېښنه پیدا سوېده، چې د امریکې په متحده ایالاتو او همدارنگه د نړۍ په ډېرو نورو هیوادونو کې خلک په اصطلاح غیر سیاسي سوي دي. پوښتنه دا ده چې ولې له ډېرو کلونو راهیسې له سیاست سره د خلکو علاقه مخ پر لږېدو ده. ایا علت یې له سیاستوالو څخه، چې هر وخت یوازې د ګوندي ګټو له پاره هڅې کوي، د خلکو کرکه ده؟ او که خلکو ته دا احساس ورپیدا سوی دی چې د دوی یوه انفرادي رایه کومه ګټه نه کوي؟ ایا له خلکو سره دا مفهوم پیدا سوی دی چې د سیاست په میدان کې یوازې د ثروتمندو او باقدرته خلکو، چې هر څه زړه غواړي هغه کولای سي، اغېزه سته نو په سیاست کې برخه اخیستل څه ګټه لري؟

د دې کتاب تیسيز (Thesis) دا دی چې سیاست مهم دی. که تاسې له سیاست سره علاقه ونه ښیاست او په سیاست کې برخه وانخلئ، یو بل څوک به دا کار وکړي او هغوی به پر هغو تصامیمو اغېزه وکړي چې زموږ او ستاسې پر ژوند اثر ښندي. د دې کتاب یوه وظیفه دا ده چې تاسې ته دا وښيي چې سیاست څه شی دی او څرنگه کار ورکوي، څو تاسې په خپله ګټه پوه سئ او نور څوک ونه کولای سي چې په سیاست کې ستاسې له ناپوهۍ څخه ناوړه ګټه واخلي.

له سیاست څخه د ډېرو خلکو نفرت کېږي او ښایي دوی پر حق هم وي. سیاست ښایي په خپل ذات کې یو غیر اخلاقي شی وي. له قدرت څخه ناوړه استفاده او فساد د سیاست مهم اجزاء تشکیلوي. مگر دا حتمي نه ده چې

ستاسي هغه څه خوښ هم وي چي زده کړه يې کوي. بیا لوژیستان د خطرناکه ناروغیو باکتریاوي تر مایکروسکوپ لاندې مطالعه کوي. د دوی د باکتریاوي خوښي نه وي، مگر دوی غواړي په دې پوه سي چي باکتریاوي څرنگه دېرېږي، څه ډول خطر ونه ځني پېښېږي او څرنگه له منځه وړل کېدای سي. د بیا لوژیستانو دې باکتریاوو ته درد (قهر) هم نه راځي چي سره چختاني او له منځه يي یوسي. دوی غواړي د طبیعت په قوانینو ځانونه پوه کړي څو وکولای سي له دې لاري له بشري ژوند سره مرسته وکړي. پولیتیکل ساینسپان له سیاست سره همدا کار کوي.

اصلي علم :

ارسطو، چي د ډیسیپلین discipline ته داب اینډونکی دی، سیاست (اصلي علم) بولي. مطلب يي دا دی چي تقریباً هر څه په یوه سیاسي زمینه کي پېښېږي او تقریباً پر نور هر څه باندي پولیس polis (د یونان ښار – دولت city-state) حکمراني کوي. څرنگه چي تقریباً هر څه سیاسي دي، نو د سیاست مطالعه [زده کړه] ګواکي تقریباً د هر څه زده کړه ده. ځيني محصلین [زده کوونکي] د زده کړي بېلابېلي څانګي تعقیبوي. پولیتیکل ساینس پخپله د اجتماعي علومو د بېلابېلو څانګو څخه متشکل دی. ځيني وخت، په دې باندي پوهېدل ګران دي چي د مثال په توګه تاریخ، بشري جغرافیه، اقتصاد، سوشیولوجي، انټروپولوجي او یا هم سایکولوجي پر کوم ځای ختمېږي او پولیتیکل ساینس پر کوم ځای پیل کېږي. دلته به، په لنډه توګه، وګورو چي پولیتیکل ساینس څرنگه له نورو اجتماعي علومو سره ارتباط لري.

تاریخ:

تاریخ د پولیتیکل ساینس له پاره د معلوماتو data یوه مهمه منبع تشکیلوي. کله چي مور د فرانسې د دریم جمهوریت (۱۸۷۱ – ۱۹۴۰ع) د سیاست په باب، یا د فرانکلین روزولت (۱۹۳۳ – ۱۹۴۵ع) په وخت کي د امریکې د جمهوري ریاست د قدرت د زیاتوب په باب او یا هم د ساړه جنګ (۱۹۴۷ – ۱۹۸۹ع) په هکله خبري کوو، مور د تاریخ مطالعه کوو. مگر تاریخ پوهان او پولیتیکل ساینسپان په دې پېښو کي بېل شیان پلټي او له دې

معلوماتو سره په بېلابېلو اشکالو سروکار لري. په خاصه توګه، تاریخ پوهان یوه پېښه په تفصیل سره څېړي، د پېښې په هکله اسناد، ارشیفونه او خبري راپورونه راغونډوي. دوی پر یوه موضوع باندې متمرکز سوي زیات معلومات [دېټا] لري، مګر د عمومي کولو [تعمیم] په هکله لږ او یا هیڅ اقدام نه کوي. له بلي خوا، بیا پولیتیکل ساینټسټان خبره له تعمیم [generalization] څخه را شروع کوي. مور کولای سو د تاریخ پوهانو څېړني او ګروپړني سره مقایسه او مقابله کړو. یو تاریخ پوه ښایي د وایمر جرمني (۱۹۱۹ - ۱۹۳۳ع) تفصیلي څېړنه او مطالعه سر ته ورسوي، پولیتیکل ساینټسټ بیا ښایي دا ډول څېړنه په عین دوران کې له فرانسې، ایټالیا او روسیې سره مقایسه کړي، چې مشابهتونه او تفاوتونه یې وګوري. ځینې تاریخ پوهان هم مقایسوي څېړنه سر ته رسوي، چې په دې صورت کې نو دوی په عمل کې پولیتیکل ساینټسټان هم بلل کېدای سي.

بشري جغرافیه :

بشري جغرافیه، چې له فزیکي جغرافیې سره تفاوت لري، که څه هم په دې وروستیو لسیزو کې پولیتیکل ساینټسټانو له نظره اچولې ده، مګر په واقعیت کې یې په سیاست کې نفوذ زیات دی. د بشري سلوک په قلمرو پوري تړلي عناصر لکه سرحدات، نژادي ساحه، تجارت، د قدرت تمرکز او منطقه ډېر زیات سیاسي نتایج او اړخونه لري. د افغانستان، چینیا او عراق پر اېلمونه تر ډېره حده جغرافیایي اړخ لري او همدارنګه د کاناډا لاینچل فډرالیزم، چې د کوییک ځیني خلګ غواړي ځني بېل سي، جغرافیایي اړخ لري.

اقتصاد :

اقتصاد، د ځینو اقتصاد پوهانو په عقیده، د سیاست اصلي موضوع تشکیلوي. خو پولیتیکل ساینټسټان په دې هکله برعکس ادعا لري. دا خبره رشتیا ده، چې ډېرې سیاسي لانجې اقتصادي رېښې لري. اقتصادي انکشاف د ډموکراسۍ د تحقق له پاره ډېر اهمیت لري، لږ غریب هیوادونه سته چې ډیموکراتیک رژیم لري. مخ پر کښته اقتصاد د ډموکراسۍ د له منځه تلو سبب ګرزدای سي، د وایمر جمهوریت Weimer Republic او په راوروسته

کي روسیه یې ښه مثالونه دي. کومي پالیسي گانې اقتصادي انکشاف منځ ته راوړي؟ حکومت باید څومره رول [په اقتصاد کي] ولري؟ ایا یورو euro نور هم یوروپ سره متحد کولای سي؟ کله چي اقتصاد پوهان د پالیسی په دا ډول پوښتنو کي راوښارل سي، له دوی څخه (پولیتیکل اکونومستان) جوړېږي.

سوسیولوجي :

د سوسیولوجي او پولیتیکل ساینس ځیني برخي سره گډېږي. سیمور مارتن لیپسیت Seymour Martin Lipset چي یو سوسیولوجست دی، د پولیتیکل ساینس په صفت هم ډېر شهرت لري. دی د هغو لومړنیو پوهانو په ډله کي دی چي د ډموکراسۍ او ثروت تر منځ یې نژدې رابطه وښودله. لکه چي په راتلونکي فصل کي به یې وگورو، پولیتیکل ساینس په ټولنه کي دا مطالعه کوي چي د سیاست په هکله "څوک څه ډول فکر کوي". سوسیولوجي بیا دا څېړي چي څرنګه د اجتماعي طبقاتو، مناطقو، مذاهبو او عمر پر اساس د خلکو سیاسي نظریات فرق کوي. په دې ترتیب نو سوسیولوجي د سیاسي کلتور، عمومي افکارو او د انتخاباتو په هکله د مطالعاتو له پاره یو تجربوي اساس برابروي.

انسان پېژندنه :

انسان پېژندنه یا انتراپولوجي، چي په عنعنوي توګه د بې سوادو ټولنو مطالعې ته متوجه ده، له پولیتیکل ساینس سره بې ارتباطه غونډي ښکاري. مګر د انتراپولوجي له تشریحي او مصاحبوي تخنیکونو څخه په پولیتیکل ساینس کي په زیاته پیمانه کار اخیستل کېږي. د جاپانیانو د احترام سیستم، چي مور یې نن ورځ هم وینو، تر زر کاله لاهم پخوا منځته راغلی دی. ځیني اوسني سیاسي سیستمونه حتی اوس هم سیاسي قدرت و عنعنوي با نفوذه کورنیو یا قبیلو ته سپاري. په افریقا کي، رایي گیری او تشدد قبیلوي کرښي تعقیبوي.

سایکالوجي :

سایکالوجي، په تېره بیا اجتماعي سایکالوجي، د پولیتیکل ساینس په

پوهېدنه کي ډېره مرسته کوي. دا چي څه ډول شخصیتونه سیاست ته لېوال کېږي، یا دا چي ولي او تر کومو شرایطو لاندې خلگ د واکمنانو اطاعت کوي، سایکا لوجیکي مسایل دي چي پوهېدل يي له پولیتیکل ساینس سره مرسته کوي. د هټلر، سټالین او ماوتسي تونگ په هکله مطالعه اکثره وخت پر سایکالوجیکي تیوري گانو بنا سوي وي.

سایکالوجستان په خاصه توگه په متود ولوجي methodology کي تکره وي، دوی شیان په عیني (واقعي او بي طرفه) توگه مطالعه کوي او موږ ته دا رانېسي چي ضعیفو ادعا گانو ته د شک په سترگه وگورو.

سیاسي قدرت څه شي دی؟

پولیتیکل ساینس ډېر وخت د نورو اجتماعي علومو له کشفیاتو او مطالعاتو څخه استفاده کوي. مگر کومه مشخصه چي پولیتیکل ساینس له نورو اجتماعي علومو څخه بېلوي، هغه و سیاسي قدرت ته د پولیتیکل ساینس خاصه توجه ده. زموږ دوهم بنسټ ایښوونکی پلار (تر ارسطو وروسته) د رنسانس د دورې فلورانسې فیلسوف نیکولو ماکیاوولي Niccolo Machiavelli دی، چي په سیاست کي يي د قدرت پر رول ټینگار کړی دی. تاسي کولای سئ له مخکي ذکر سوو ټولو روشنو او فکتورونو څخه کار واخلي، مگر که تاسي له هغو څخه د سیاسي قدرت د مطالعې په برخه کي استفاده ونه کړئ، تاسي به بنایي د پولیتیکل ساینس مطالعه نه کوئ. د ځینو خلگو د سیاسي قدرت political power مفهوم هم نه خوښېږي. ځکه چي له دې مفهوم څخه د جبر، عدم مساوات او کله هم د ظلم بوی راولاړېږي. ځیني خلگ د "قدرت له پاره سیاست کول" غندي او د بې له قدرته حکومت وړانديز کوي، چي په هغه کي به خلگ گویا د وروڼو او خویندو په شان د محبت او یو له بله سره د هر څه د شریکولو پر اساس ژوند سره کوي. پر دا ډول اساساتو جوړي سوي ټولني دوام نه سي موندلای، که چېرې دوام هم ومومي نو به يي د معمولي حاکم او محکوم ساختمان و یو بل شکل ته غاړه ایښي وي، چي بیا به هم د قدرت زوړ وروست بوی ځني راولاړېږي. داسي ښکاري لکه سیاسي قدرت چي د بشر په خټه کي اخیښل سوی وي. مگر سوال دا دی چي ولي ځیني خلگ پر نورو باندي سیاسي قدرت چلوي؟ د سیاسي قدرت له پاره قاطع او صریح تشریح وجود نه لري.

مگر ځیني بیولوژیکي، سایکالوجیکي، کلتوري، عقلايي او غیر عقلايي تشریحات رامنځته سوي دي، چي د سیاسي قدرت په مطالعه کي مرسته کولای سي.

بیولوژیکي تشریح:

ارسطو تر ټولو مخکي او بنایي هم تر ټولو ښه ویلي دي چي: "انسان د طبیعت له مخي یو سیاسي حیوان دی". (ارسطو د zoon politikon لغت استعمال کړی دی چي د "سیاسي حیوان" او یا هم د "اجتماعي حیوان" په توگه ترجمه کېدای سي. یونانیان په city-state ښار – دولت کي اوسېدل چي polis پولیس د اجتماع [ټولني] په معنی هم استعمالېدی). د ارسطو مقصد دا دی چي انسانان په طبیعي توگه د پیلانو او هوسیو په شان ډله ییز ژوند کوي. دوی د ځان ساتني او بقا له پاره یو بل ته ضرورت لري. دا هم طبیعي خبره ده چي دوی، لکه ټول ډله ییز حیوانات ځانونه د رهبري کوونکو او رهبري کېدونکو په ډله کي سره تنظیموي. د ارسطو د لارښودني له مخي داسي بیولوژیکي تشریح کېدای سي چي گویا د سیاسي سیستمونو تشکیلول او د هغو د لیدرانو اطاعت کول د انسان فطري سلوک دی، چي راتلونکو نسلونو ته د (ژن) [په کروموزم کي موجود عامل چي د ارثي صفاتو ناقل دی] په وسیله انتقالېږي. ځیني متفکرین استدلال کوي چي انسانان په سیاست کي هماغه د "تسلط د مراتبو سلسله" تعقیبوي چي نورو تي لرونکو (حیواناتو) وضع کړې ده. د بیالوجیکي روش برتري د هغه په ساده توب [اساني] کي ده، مگر دا روش یو لړ سوالونه هم رامنځ ته کوي. که موږ دا ومانو، چي انسانان په طبیعت کي سیاسي موجودات دي، بیا نو موږ داسي حالتونه څرنګه تشریح کولای سو چي سیاسي گروپونه سره پاشل کېږي او خلگ د لیدرانو له اطاعت کولو څخه سرغړونه کوي؟ بنایي موږ دا تیوري داسي تعدیل کړو چي: انسانان نامکمله سیاسي (یا اجتماعي) حیوانات دي. ډېر وخت خلگ گروپونه تشکیلوي او د لیدرانو اطاعت کوي، مگر ځیني وختونه، تر معینو شرایطو لاندې، دوی دا کار [د لیدرانو اطاعت] نه کوي. دلته نو بیا دا سوال رامنځته کېږي چي کوم شرایط د سیاسي گروپونو د تشکیل او یا انحلال سبب ګرځي؟

سایکالوجیکي تشریح :

د سیاست او اطاعت سایکالوجیکي تشریح له بیالوجیکي تیوریو سره تړلې ده. دواړه تیوري گاني پر هغه فرضیه باندې بنا دي، چې گویا د سیاسي گروپونو تشکیل د پېړیو تکاملي جریان په نتیجه کې منځته راغلی دی. سایکالوجستانو خپل نظریات د تجربیوي څېړنو له لارې سوتره کړي دي. یوه له هغو څخه هم د میلگرام Milgram مشهوره مطالعه او څېړنه ده، چې په هغه کې د یوه پروفیسور لخوا او څو بې خبرو شاگردانو ته هدایت ورکړه سو، چې یو مظلوم شخص ته برقي ټکانونه [شوک] ورکړي. "مظلوم شخص" چې په یوه چوکۍ پورې ټینګ تړل سوی و، په حقیقت کې یو اکټر [لوبغاړی] و، چې یوازې یې داسې اکت کاوه چې گویا [له برقي شوکونوڅخه] رنځ وړي. زیاتو شاگردانو دا غوښتل چې پر "مظلوم" باندې ډېره اندازه برقي شوک ځکه استعمال کړي چې "پروفیسور" (یعنې یو لوړ مقام د لابراتوار په سپینه چپنه کې) و دوی ته ویلي وه. د ډېرو شاگردانو دا خوښه نه وه چې مظلوم ته زجر ورکړي، مگر له ځان سره یې دا استدلال کاوه چې دوی یوازې د پروفیسور اوامر پر ځای کوي او پر مظلوم باندې چې هر څومره زجر تېرېږي هغه د پروفیسور مسئولیت دی. دوی د خپلو اعمالو مسئولیت د یو لوړ مقام په غاړه کې وراچاوه.

سایکالوجیکي مطالعاتو دا هم ښودلې ده چې زیاتره خلک په طبیعت کې مطابقت کوونکي دي. د یوه گروپ زیات غړي شیانو ته د گروپ په سترگو گوري. سایکالوجست ایروینگ جینیس Irving Janis دا وښودله چې د خارجي پالیسی ډېر اشتباهات د "گروپ په توگه فکر کولو" څخه منځته راغلي دي، چې په هغه کې د لېږد شپ گروپ ځانته وایي چې هر څه سم دي او اوسنۍ پالیسي کار ورکوي. گروپونه دې ته تمایل لري چې د شکمنو خلکو پر شک باندې سترگې پټې کړي. د مثال په توگه، دا چې جاپان به ۱۹۴۱ع کال کې پر پرل هاربر باندې Pearl Harbor حمله وکړي او یادا چې په ۱۹۶۱ع کال کې به د کیوبایي فراریانو د Bay of Pigs حمله ناکامه سي، چاغور ونه نیوه. و چارواکو ته اطاعت او گروپي فکر کول دا ښيي چې انسانان عمیق (او یا هم ښایي فطري) ضرورت لري چې په ډلو (گروپونو) کې ځانونه ځای او د دوی له نورمونو (معیارونو) سره ځانونه عیار کړي. ښایي دا به هغه څه وي چې د انساني

ټولنو موجودیت ممکنوي، او په نتیجه کي د نازي قتل عام Nazi Holocaust او په اوس کي د عراق د قتل عام په شان وحشتونو امکانات منخته راوړي.

کلتوري تشریح :

د انساني سلوک څومره برخه د زده کړي له لاري او په مقابل کي بيا څومره برخه د بيالوجيکي وراثت له لاري لاسته راځي؟ دا هماغه د عمرونو زوړ (ارثي که کسبي) بحث تشکيلوي [چي په انگرېزي کي د "nurture versus nature" په نامه شهرت لري]. د شلمي پېړۍ په زیاته برخه کي، د کلتوري فرضيې پلويانو cultural theorists (هغه کسان چي په دې باور لري چي انساني سلوک د زده کړي محصول دی) تسلط درلود. انټروپولوجستانو دا نتیجه گيري کړې وه، چي د سلوک ټول تفاوتونه کلتوري دي. دوی استدلال کاوه هغه ټولني چي په سوله او يو له بل سره په همکارۍ کي ژوند کوي خپل اولادونه هم په همدې ډول رالويوي. سياسي ټولني د کلتوري ارزشونو پر اساس تشکل او دوام مومي چي [دا کلتوري ارزشونه] د والدينو، مکاتبو، کلیسا گانو او جمعي ارتباط د وسایلو په وسیله انتقال مومي. په پولیتیکل ساینس کي د سياسي کلتور په نامه يو بل په زړه پوري مضمون انکشاف موندلی دی. د دې مضمون څېړونکو دا بنودلې ده چي د یوه هیواد سياسي کلتور د ډېرو اوږد مهالو فکتورونو په وسیله تشکل موندلی وي چي دا فکتورونه دین، د اولادونو روزنه، او اقتصادي انکشاف تشکيلوي.

د کلتوري تیوري پلويان هغه وخت مشکل ویني چي سياسي سیستم له کلتوري سیستم سره تماس له لاسه ورکړي. د مثال په توگه، کله چي د ایران پاچا کوبښن وکی یوې داسي اسلامي ټولني ته چي لوېديز ارزښتونه او د ژوند طرز يي خوښ نه و، عصريت راوړي. ایرانیانو پاچا وشاره او د یوه قرون وسطی مذهبي رهبر هر کلې يي وکړ چا چي د عنعنوي ایرانیانو خوښ ارزښتونو ته لبيک ووايه. کلتوري تیوري گاني د امریکا پر سیاست باندي هم تطبیقېدای سي. جمهوري غوښتونکي زیات وخت انتخابات ځکه گټي چي د مذهب، فامیل او خود کفایي پر ارزښتونو، چي د امریکا په کلتور کي ژوري رینبې لري، ټینگار کوي. ډېر پوهان په دې باور دي چي اقتصادي او سياسي پرمختگ په کلتور culture پوري ټینگ تړلی دی.

سیاسي ژوند ته د کلتوري تیورۍ له نظره کتل ځیني خوش بینانه اړخونه لرلای سي. که د انسان سلوک زده کېدای سي، نو بیا بد سلوک نازده [له ځانه لیري] کېدای او ټولنه اصلاح کېدای سي. د دې نظريې په اساس، ځوانانو ته ورزده کېدای سي چې تحمل، همکاري او انصاف ولري چې په دې توګه به نو په تدریج سره د ټولني کلتور پر بڼه خوا تغیر ومومي. مګر، لکه د عراق امریکایي اشغال ګرو چې کشف کړل، په کلتور کې تغیر راوستل په بې ساري توګه ګران کار دی.

کلتور د خلکو په سیاسي سلوک کې ډېره برخه اخلي، مګر دا تیوري ځیني مشکلات هم لري. لومړی دا چې، کلتور له څه شي څخه سرچینه اخلي؟ تاریخ، اقتصاد او که مذهب؟ دوهم دا چې، که د انسانانو ټول سلوک په کلتور اړه ولري، نو بېلابېل سیاسي سیسټمونه به یو له بله دومره سره بېل وي لکه کلتورونه چې سره بېل دي. مګر، په خاصه توګه د سیاست په برخه کې، مور، په ډېرو متفاوتو کلتوري ساحو کې سره ورته (مشابه) سیاسي کردارونه او مشخصات وینو. د مثال په توګه، سیاسيون په هر کلتور کې چې وي د فساد و خواته تمایل لري.

د معقولیت تشریح :

یو بل مکتب بیا سیاست عقلاني rational شی بولي. مطلب یې دا دی چې خلګ ډېر وخت په دې پوهېږي چې څه غواړي او د هغه څه له پاره چې کوي یې بڼه دلایل لري. د هابس Hobbes او لاک Locke په شان کلاسیک سیاسي تیوریسان، په دې عقیده وه چې انسانان (مدني ټولنه) ځکه تشکیلوي، چې د دوی منطق ورته وایي چې دا (مدني ټولنه) تر انارشی ډېره بڼه ده. خلګ د خپل ژوند او خپل ملکیت د ساتلو له پاره حکومتونه جوړوي. که چېرې دا حکومتونه له قدرت څخه ناوړه استفاده وکړي، نو خلګ دا حق لري چې [دا حکومتونه] منحل کړي او له سره نور حکومتونه تشکیل کړي. د لاک نظريې د امریکې پر بنسټ اېښوونکو پلرونو Founding Fathers ډیر نفوذ درلودلی دی.

د بیالوجیکي، سایکالوجیکي او کلتوري تشریح مکتبونه بشري استدلال ته لږ اهمیت ورکوي. دوی ادعا لري چې انسانان د یو معین سلوک سره زېږېدلي او یا (په یوه معین سلوک باندې) محدود کړه سوي دي، او افراد

ډېر لږ وخت معقول فکر کوي. په دې صورت کې نو موږ داسې حالتونه څرنگه توضیح کولای سو چې خلگ له گروپي تطابق څخه جلا کېږي او په آزاده توگه استدلال کوي. مثلاً یو څوک ویلای سي چې "زه تر هغه وخته د احمد پلوی وم تر څو چې ده دا خطرناکه اقتصادي پالیسي رامنځته کړه، اوس زه خپله رایه محمود ته ورکوم" خلگ هر وخت دا ډول معقول تصامیم نیسي. یو سیاسي سیستم چې د بشري استدلال پر فرضیه بنا وي، زیات امکان لري د عدالت او بشریت پر اساس حکومت وکړي. که (سیاسي) لیډران په دې باور وکړي چې خلگ د بیا لوجیکي وراثت او یا هم کلتوري محدودیت له مخي (د حکومت) اطاعت کوي، نو دا فکر به ورپیدا سي چې دوی (لیډران) د هر ډول فساد او بې اداره گۍ څخه تېنېدلای سي او له بلي خوا، که له واکمنانو سره دا بېره وي چې خلگ معقول دي، نو دوی به د غلطیو په تشخیص کې د خلگو وړتیا ته احترام وکړي. په نتیجه کې، که خلگ حتی په پوره ډول معقول هم نه وي، دا ښه خبره ده چې واکمنان فکر وکړي چې خلگ (معقول) دي.

د غیر معقولیت تشریح :

د نولسمې پېړۍ په اواخرو کې، ځینو متفکرینو دا نظریه رامینځ ته کړه چې خلگ، خصوصاً د سیاسي قدرت په هکله، اساساً غیر معقول irrational دي. دوی (خلگ) احساساتي دي، د [موهومي] افسانو myth او قالبی نظریاتو تر تأثیر لاندې راځي او سیاست په واقعیت کې د سمبولونو په مهارت کارول دي. یوه [سیاسي] غونډه د یوه وحشي حیوان په شان ده چې یو جذاب لیډر یې په شلاقو وهي څو د خپلي خوښي کارونه په وکړي. هغه څه چې خلگ یې معقول بولي په واقعیت کې (موهومي) افسانې دي، د کنټرولولو له پاره یې فقط [موهومي] افسانې ورته ویلې. د دې مکتب لومړنی عملي کوونکی، په ایټالیه کې د فاشیزم موسس، موسولیني Mussolini و، چې په جرمني کې هټلر Hitler د هغه لاره تعقیب کړه. یو په ژبه نرم افراطي مسلمان، اسامه بن لادن، د زرهاوو غیر معقولو احساساتي پېروانو لیډر دی. د دې [موهومي] افسانې، چې گوا کې امریکا د اسلام دښمنه ده، په منلوسره ځینو خلگو د تېرو ریستي اعمالو له لارې په خوښۍ سره خپل ژوند له لاسه ورکړ.

د انسانانو د سیاسي سلوک په هکله به د غیر معقولیت نظریه ښایي تر

ډېره ځایه حقیقت ولري، مگر (دا نظریه) فاجعه آمېزه نتایج په بر کې لري. هغه لېډران چې د غیر معقولیت د نظریې لاري او تخنیکونه په کار اچوي، د خپلو پروپاگانډونو په منلو پیل کوي او (په نتیجه کې) خپل ملتونه جنگ، اقتصادي وړانې او استبداد ته ورپوري وهي. ځیني وخت غیر معقولیت توب [irrationalis] حتی په ډېرو پرمختللو ټولنو کې هم لیدل کېدای سي، چې د سیاست ډېره برخه د راغونډو سوو خلکو په زوره چيغي وهل او د لېډرانو د قهرمانۍ ځان بڼوونه تشکیلوي.

قدرت د یو ترکیب په توګه :

د سیاسي قدرت په ټولو پورته [ذکر سوو] تشریح ګانو کې د حقیقت عناصر وجود لري. په بېل وخت او بېلو شرایطو کې، هر یو د قدرت تشریح کولای سي. ټام پین Tom Pain د سلیم عقل [common sense] په نامه پخپله رساله کې د معقولیت پر اساس دا خبره تشریح کړه چې ولې باید امریکاله برتانیې څخه جلا سي. د امریکې د آزادۍ د اعلامیې او هم د اساسي قانون تسوید کوونکي د خپل عصر د معقولیت [rationalism] تر نفوذ لاندې راغلي وه. دوی خپل استدلال داسې طرح کړ لکه د انسان سیاسي فعالیت چې د نیوټن د فزیک په شان منطقي وي.

مګر آیا دوی څومره په رشتیا سره معقول وه؟ د اتلسمې پېړۍ په واکرو کې، د امریکې دیارلس کالوني ګانې له کلتوري پلوه له برتانیې څخه بېلې سوي وې. خلکو ځانونه امریکایان بلل، نه د انګلستان د کالونۍ غړي. دوی امریکایي ورځپاڼې لوستلې او تر برتانیې یې خپل میانځي روابط او مراودات زیات وه. بنیایي دابېلوالی به تر معقولیت دمخه کلتوري شکل درلود.

مور همدارنګه، سایکالوجیکي او د غیر معقولیت عوامل نه سو هېرولاي. سامویل ادم Samuel Adam ځیرک انقلابي و، تامس جفرسن Thomas Jefferson تکړه لیکوال و او جورج واشنگټن George Washington یو ډېر نامتو جنرال و. له برتانیې څخه د امریکې جلا کېدل او یو نوی نظام منځته راتلل د دې ټولو عواملو [فکتورونو] یو پرله پېچلی ترکیب و. د فکتورونو دا ډول پرله پېچلی ترکیب په هر ډول سیاسي سیستم کې راتلای سي. ځیني وختونه یو فکتور تر نورو ډېر مهم برېښي، مګر مور په یقیني توګه د یوه ټاکلي

فکتور دروندوالی نه سو تعینولای. دې ته هم پام باید وږسي چې څرنگه بېلابېل فکتورونه یو په بل کې سره گډېږي. بیالوجیکي فکتور پر سایکولوجیکي فکتور وړځي، چې دا بیا پخپله پر کلتوري فکتور وړځي، د معقولیت او غیرمعقولیت د فکتورونو تر میانځ هم درز روښانه نه دی.

یوه عامه تېروتنه دا ده، چې سیاسي قدرت ته د یو محدود او اندازه کېدونکي کمیت په توگه کتل کېږي. قدرت د خلگو تر میانځ یوه رابطه ده، هغه وړتیا او مهارت دی چې یو فرد هغه څه چې دی یا دا یې غواړي په نورو وکولای سي. سیاسي قدرت په جوال کې یا د مگاواپ په توگه منځ ته نه راځي. په ځینو ځایونو کې انقلابیون د "قدرت نیولو" خبرې کوي، لکه قدرت چې په ملي خزانه کې ساتل سوی وي او دوی د شپې په تیاره کې پټ وړسي او راغلايي کېږي. افغان طالبانو په ۱۹۹۵ - ۱۹۹۶ع کې "قدرت ونيوی"، مگر دوی په افغانستان کې د نفوس له پلوه یو اقلیت و. ډېرو افغانانو له دوی څخه کرکه کوله او ځیني لا ورسره وجنگېدل. انقلابیون فکر کوي چې د "قدرت په نیولو" سره دوی په اتوماتیکي توگه مشروعیت او واک پیدا کوي، مگر نه یې پیدا کوي. قدرت گټل کېږي، نیول کېږي نه.

ایا قدرت او سیاست سره مساوي دي؟ ځیني په قدرت پسې لېوني خلگ (د ډېرو سیاستمدارانو په گډون) دواړه سره یو شی بولي، مگر دا کار د موضوع ساده کول دي. موږ سیاست د ځینو اهدافو او پالیسیو تر کیب بللای سو، چې و هغو ته د رسیدلو (لاسته راوړلو) له پاره د قدرت درلودل ضرور دي. د دې نظريې له مخې قدرت د سیاست عمده جزء تشکیلوي. دا به مشکله وي چې یو سیاسي سیستم بې له سیاسي قدرته تصور کېږي. حتی یو مذهبي شخصیت چې د مینې او محبت پر اصولو حکمروايي کوي، لا هم پر خپلو پېروانو قدرت چلوي. دا به "بنکلی اومطلوب قدرت" وي، مگر بیا به هم قدرت وي. ځکه نو، قدرت د پالیسیو او تصمیمونو د عملي کولو له پاره د توان ورکولو یو ډول وسیله بلل کېدای سي. تاسي به ښايي د ستایلو وړ اهداف ولری، مگر که د اهدافو د سر ته رسولو او عملي کولو قدرت ونه لری، نو دا به یوازې په اصطلاح خیال پلو وي.

ځني بیا د سیاست جوهر د قدرت له پاره مبارزه بولي، لکه یوه ستره لوبه چې گول یا هدف یې قدرت وي. د مثال په توگه، انتخابات د څه له پاره دي؟ د

قدرت د لاسته راوستلو له پاره دي. مگر دلته یو خطر موجود دی. که یوازې د قدرت لاسته راوستل د سیاست هدف وگرځي، نو بیا خود خواهي، بې رحمې او ځان وړانونه منځ ته راوړي. د هټلر رژیم د قدرت په معبود گرځولو سره ځان تباہ کړ. نکسن، د امریکا جمهور رئیس، د خپل جمهوري ریاست د قدرت له ساتني سره د افراطي علاقې په نتیجه کي جمهوري ریاست له لاسه ورکړ. لکه د نولسمې پېړۍ برتانوي تاریخ پوه او فیلسوف چي وايي: "قدرت و فساد ته تمایل لري، مطلقه قدرت په مطلق ډول سره فاسد کېږي".

آیا سیاست یو ساینس (علم) دی؟

که موږ دانه سو ښوولای چي کوم فکتورونه په سیاست کي څومره وزن لري، نو سیاست څرنگه ساینس کېدلای سي؟ د مشکل یوه برخه خود د ساینس science په تعریف کي هم ده. په لومړي سر کي د ساینس معنی، په فرانسوي ژبه کي، په ساده توګه (پوهنه knowledge) وه. په راوروسته کي، طبیعي علومو، چي پر اندازه گیری او محاسبه باندي ولاړ دي، دا اصطلاح په کار واچوله. اوس ډېر خلګ د ساینس په هکله د دقیق او واقعي شي فکر کوي، چي پر تجربو او ډیټاګانو تکیه لري. ځینو پولیتیکل ساینستانو (چي وروسته به یې یادونه وکړو) دا کوښښ کړی دی، چي د طبیعي علومو ساینستون له ځانه جوړ کړي، دوی ډېټا data ته کمیټي quantify رنګ ورکوي او په احصائیوي تنظیم یې داسي راکښیاسي چي ټاکل سوي فرضیي hypotheses په تصدیق کړي. کمیټي کول ډېره مرسته کوي، مګر د معنی په لحاظ د جامع او پراخو موضوعاتو په پرتله معمولاً پر وړو جزئیاتو تمرکز کوي. دا ځکه چي په عمومي توګه هغه ساحې په بر کي نیسي چي کمیټي quantify کېدای سي لکه: عامه نظر غوښتنه، د انتخاباتو نتایج او پارلماني رایي ورکول.

مګر د سیاست ډېري ساحې کمیټي کېدونکي نه دي. مثلاً، لېډران خپل تصامیم څرنگه او ولي نیسي؟ حتی په ډیمو کراسي رژیمونو کي زیات تصامیم په پټه نیول کېږي. موږ په یقیني توګه نه پوهېږو، چي د واشنگتن په سپینه ماڼۍ، د پاریس په ایلیزه او یا د ماسکو په کرملین کي تصامیم څرنگه نیول کېږي. کله چي د کانګرس غړي پر یوه موضوع رایه ورکوي، ایا موږ په یقین سره ویلای سو، چي دوی ولي په دا یا هغه ډول رایي ورکړي؟ آیا دا ډول رایه

ورکول د مؤکلینو غوښتنه وه، د ملت د ښېگڼې له پاره وه او که له دوی سره د انتخاباتو پر وخت د ذینفعو گروپونو د مالي مرستو په خاطر وه. د سیاست ډېره برخه، په تېره بیا دا چې څرنگه او ولې تصامیم نیول کېږي، ډېره پرله پېچلي ده چې په کمیت سره نه سي افاده کېدلای.

آیا د دې نو معنی دا ده چې سیاست هیڅکله د طبیعي علومو په شان علم نه سي کېدای؟ پولیتیکل ساینس یو تجربوي empirical دسپلین دی چې کمیتي او کیفیتي دواړه ډوله ډاټا data راغونډوي. د دې ډول ډاټا په لرلو سره بیالوجي ته ډېر نژدې دوامداره ماډل pattern موندلای سو. او بیا نو په تدریج سره په تعمیم generalization پیل کوو. کله چې تعمیمات ټینګ او کلک سي نو بیا یې مورې تیوري گاني بولو. په ځینو حالاتو کې بیا تیوري گاني دومره مستحکمي سي چې مورې یې قوانین بللای سو. په دې توگه نو، د سیاست زده کړه او مطالعه پوهه knowledge راغونډوي، چې په اصل کې د ساینس معنی هم داده.

پولیتیکل ساینس له یو بل پلوه هم طبیعي ساینس ته ورته والی لري، او هغه دا دی چې د پولیتیکل ساینس مسلکي څېړونکي شیان هغه ډول مطالعه کوي لکه چې دي (موجود دي)، داسي یې نه مطالعه کوي لکه د دوی چې زړه غواړي او یا باید چې وي. دا کار د سیاست په مطالعه کې د ستورو او یا حجراتو تر مطالعه کولو ډېر مشکل دی. ډېر پولیتیکل ساینستیان د روانو موضوعاتو په هکله ځان لره خپل نظریات لري، چې په اسانۍ سره د دوی پر سیاسي تحلیل اثر ښکاري. په رشتیا سره هم، که یوه (سیاسي) موضوع زموږ توجه دومره جلب کړي چې هغه مطالعه کړو نو بیا ښکاره ده چې موږ له هغې موضوع سره ډېره علاقه لرو. که تاسي له یو سوال او یا یوې موضوع سره دومره علاقه ولرئ چې په مطالعه یې پیل کوئ، نو بیا د دې احتمال سته چې یوه طرف ته میلان ولرئ. چې په دې صورت کې (دا ډول مطالعه) د حقیقت پلټنې له پاره تحقیقي څېړنه نه سي گڼل کېدای بلکې د یو ډول گوندي (حزبي) ږغ شکل اخلي. تاسي څرنگه کولای سئ د دې کار مخنیوی وکړئ؟ د تحقیق او څېړنې scholarship له پاره ځیني عنعنوي لارښودني وجود لري. یو تحقیقي کار باید مدلل، متوازن او پر شواهدو متکی وي. دا عنعنوي لارښوونې په لاندې ډول دي:

مدلل والی (چي پر استدلال تکیه ولري):

تاسي باید خپل بامفهومه استدلال وړاندي کړئ. که چېرې ستاسي نظر د یوې فرضیې رنگ په ځان کي ولري، تاسي باید هغه واضح کړئ. تاسي د مثال په توګه داسي ویلای سئ، چې: "د دې څېرني له پاره، مور داسي فرضوو چې خلګ د معقولیت له مخي عمل کوي"، یا دا چې: "دا څېرنه په یوه وړو کي بنارګوتي کي د رایو وړکوونکو د سایکالوجي په هکله ده". ستاسي خپل فرضیات ستاسي پر څېرنه او دا چې تاسي دا څېرنه څرنگه سر ته رسوئ، تأثیر کوي، مګر په صداقت او وضاحت سره د خپلو شخصي فرضیاتو وړاندي کول (د څېرني په هکله) تعصب او تنګ نظري را لېرولای سي. د شلمې پېړۍ په اوایلو کي جرمني ټولنپوه [sociologist] ماکس ویبر (Max Weber)، چې په اجتماعي علومو کي یې په پراخه پیمانې کار کړی دی، په دې عقیده و، چې هره هغه څېرنه چې ستاسي خپل سیاسي نظر تقویه کوي باید د تعصب او تنګ نظری له امله هیسته وغورځول سي. ډېر لږ څېرونکي د دې عقیدې پیروي کوي، مګر د ماکس ویبر اصلي موضوع پوره منل سوې ده: د څېرني له داسي سیستم څخه ډډه وکړئ چې نتیجه یې د یوه ټاکل سوي نظر تقویه او ملاتړ وي.

متوازن والی :

تاسي همدارنګه د تنګ نظری او تعصب د کمولو له پاره باید دا اعتراف وکړئ چې ستاسي د موضوع په هکله نور نظرونه هم وجود لري. تاسي باید هغه روشونه چې نورو (څېرونکو) ستاسي د موضوع په هکله کارولي او هغه نتایجو ته چې دوی رسېدلي دي، بیان کړئ. د څېرني په یوه معینه ساحه کي ستاسي پوهه او معلومات لوستونکي تر تأثیر لاندې راولي. که تاسي پخوانۍ څېرني انتقاد کړئ او دا تشریح کړی چې ولي هغه څېرني نامکمله او یا ناقصي دي، دوی نور هم تر تأثیر لاندې راځي. که تاسي د نورو څېرني او روشونه څنګ پر څنګ سره کښېږدئ او خپل نظر د هغوی په هکله بیان کړی نو به مو د خپلي څېرني ډېر واقعبینانه او قانع کوونکی حالت وړاندي کړی وي. تاسي خپل ځان په یوه مشخص نظر یا تیوري باندي مه منحصر کوئ بلکي پر دې اعتراف وکړئ چې ستاسي نظر د څو بېلابېلو نظرونو په اړخ کي یو بل نظر دی.

پر شواهدو تکیه کول :

ټولي تحقیقي څېړني شواهدو ته اړتیا لري، چي د طبیعي علومو د کمی شواهدو څخه را نیولې بیا د بشري علومو تر کیفی شواهدو پوری په بر کي نیسي. پولیتیکل ساینس له دواړو (کمی او کیفی) شواهدو څخه کار اخلي. ښه داده چي هره هغه څرگندونه چي په یو بل ډول تفسیر پدای سي او یا له مناقشې سره مخامخ کېدای سي، باید پر شواهدو باندي تکیه سي. ضرور نه دی چي ډېر عام معلومات هم پر شواهدو تکیه سي، مثلاً د دې خبري د اثبات له پاره چي د امریکې د جمهوري ریاست دوره څلور کاله ده د اساسي قانون د بیانولو ضرورت نسته (ځکه دا ډېر عادي معلومات گڼل کېږي).

مگر که ووايست چي په دې وروستيو لسيزو کي د امریکې جمهورو رئیسانو ډېر قدرت حاصل کړی دی، نو تاسي شواهدو ته اړتیا لری. تاسي باید د خپل ثبوت له پاره لږ تر لږه یوه څېړونکي ته اشاره وکړئ چي په دې هکله یې ډېر تحقیق کړی وي. دې ته فرعي (دوهم لاس) منبع وایي. یعنی دا چي د یو بل چا د فکر محصول دی. ډېر محصلین فرعي منابعو ته اشاره کوي، مگر استادان اصلي (اول لاس) منابعو ته ډېر ارزښت ورکوي. د یوې تحقیقاتي لیکنې لوستونکی باید وکولای سي وړاندي سوي شواهد مشاهده کړای سي او پر اعتبار یې قضاوت وکولای سي. تاسي نه سي کولای شواهد او منابع پټ او سري وساتئ.

پولیتیکل ساینس څه گټه لري؟

ځیني محصلین داسي فکر کوي چي پولیتیکل ساینس یوازي پر نظریاتو ولاړ دی، دوی پخپلو لیکنو کي د مخکي بیان سوو ټکو مراعات نه کوي. رشتیا خبره داده چي موږ ټول خپل ځانته ځانگړي سیاسي نظریات لرو، مگر که هغه (زموږ ځانگړي نظریات) زموږ پر څېړنه حاکم سي نو د څېړني څخه به لاسته راغلي نتایج بې ارزښته او بې اعتباره وي. مسلکي پولیتیکل ساینسپوهان د ریسرچ او مطالعي په جریان کي خپل شخصي نظریات په جلا گونښه کي ایږدي. ډېر عالی متفکرین په دې توانېدلای سي، داسي نتایجو ته ورسېږي چي په واقعیت کي د دوی له پخوانیو نظریاتو سره په تضاد کي واقع سي. داسي حالت نو د رښتیني ذهني انکشاف څرگندوی گڼل کېږي، چي همدا باید

د محصلینو هدف هم وي.

په دې صورت کې تاسې ته ښایي دا فکر درپیدا سي چې له لومړي سره مولي دا ډول نظریات درلودلي وه. تاسې به ښایي هغه سرته مېبه نظریاتو ته چې پخوا مو درلودل، د شک په سترگه وگورئ. ځکه نو، پولیتیکل ساینس خامخا د سیاست مدارۍ او سیاست مدار کېدلو زده کړه او تمرین نه دی. په داسې حال کې چې سیاست مداري د ثابتو، د خلکو خوښ او ساده سوو (عام فهمو) نظریاتو سره سروکار دی، پولیتیکل ساینس د عیني او کله کله پرله پېچلي تحلیل زده کړه او تمرین په بر کې نیسي.

پولیتیکل ساینس د قدرت خاوندانو ته د (کارونه سم نه دي) په خبرداري ورکولو سره له ښه حکومت کولو سره مرسته کوي. کویکرز Quakers دا کار (قدرت ته حقیقت ویل) بولي او ځیني وخت دا ډول مشوره له فعالو سیاستمدارانو سره مرسته کوي. د مثال په توګه، د ۱۹۶۰ع کلونو په نیمايي کې، د امریکې د متحده ایالاتو عمومي افکارو د حکومت د مشروعیت سولېدل وښودل. علتونه یې هم د ویتنام جنګ، د واټر ګیټ مسئله او د امریکا پولي بحران و. د عمومي افکارو له په نظر کې نیولو سره، د سیاسي مقاماتو کاندیدانو وکولای سوای خپلي انتخاباتي مبارزې داسې وسکني چې د دې (د حکومت د مشروعیت) زوال مخه ونیسي. رونالد ریګن Ronald Reagan (د ۱۹۸۱ څخه تر ۱۹۸۹ع پوري د امریکې جمهورر رئیس)، له خپل خوشحاله مزاج او له خپلو خوش بینانه نظریاتو سره، له دې نارضیاتو څخه په استفاده کولو سره دوه پلا جمهورر رئیس سو.

حتی په ۱۹۵۰ع کې لا د امریکې د پولیتیکل ساینس ټولني د امریکې د سیاسي ګوندونو د کمزورتیا خبردارۍ ورکړې و، او دا یې ښوولې وه چې په دې ګوندونو کې تمرکز او کنټرول له منځه تللی دی. په امریکا کې سیاسي ګوندونه خپل نظر پر ګوندي غړو تحمیلولای نه سي او نه هم پر دې خبره کنټرول لري چې مثلاً څوک ګوندي غړی دی. په کال ۱۹۸۹ کې، ډېوید ډیوک David Duke د کوکلس کلان^(۱) Ku Klux Klan یوه پخواني غړي چې د نازي اړیکې یې هم لرلې، د جمهوري غوښتونکي ګوند د غړي په توګه د لوزیانو

Louisiana په ایالتي مقننه مجلس کي یوه چوکۍ وگټله. د جمهوري غوښتونکي گوند ملي کمېټې هڅه وکړه چې له ډیوک څخه فاصله ونیسي، مگر ده په پرله پسې توگه خان جمهوري غوښتونکی باله، او ده د مخنیوي له پاره کومه قانوني لاره موجوده نه وه. د امریکې په متحده ایلاتو کي گوندونه دومره کمزوري دي چې دهغو کسانو مخه هم نه سي نیولای چې د گوند له نامه څخه ناوړه استفاده کوي.

ځيني پولیتیکل ساینستپانو له ډېره وخته د ایران د پاچا د رژیم د کمزورتیا په هکله خبرداری ورکړی و. له بده مرغه دې خبرداریو ته اعتناء ونه سوه. د واشنگټن پالیسي داوه چې د ایران پاچا حمایه کړي، د ایران د پاچا د رژیم تر ړنګیدلو فقط دوی میاشتي مخکي په تهران کي د امریکې سفارت د ایران د بې ثباتۍ په هکله رپوټونه واشنگټن ته راچالانه کړل. د امریکې د خارجه وزارت مامورینو خپل سیاسي تحلیل ورځني سیاست (پالیټکس) ته ورپرېښود، دوی ونه کولای سوای (حقایق) په روښانه توگه وویني. ژورنالستانو هم چندانې څه ونه کړل، ډېرو لږو (ژورنالستانو) د حالت د خرابیدو تر وخته پوري د ایران په هکله رپوټونه ورکول. مگر ډېر کلونه وړاندي، د ایران په برخه کي د امریکې د پولیتیکل ساینس متخصصینو د نا آرامۍ د راتگ پېښیني کړې وه. په دې نژدې کلونو کي، پولیتیکل ساینستپانو دا خبرداری ورکړی و، چې عراق د ډیموکراسۍ له پاره آماده نه دی او د امریکې تعرض به (په عراق کي) بشپړه بې نظمي او گډوډي منځته راوړي. د واشنگټن تصمیم نیوونکو و دې خبرداریو ته توجه ونکړه. د دې پورته خبرو څخه دا نتیجه اخیستلای سو، چې پولیتیکل ساینس گټور کېدای سي.

عمده مفاهیم

مشروعیت، حاکمیت او واک (صلاحیت) :

LEGITIMACY, SOVEREIGNTY, AND AUTHORITY

دا درې سره تړلي مفاهیم مشروعیت، واکمني او واک د پولیتیکل ساینس لپاره اساسي (مفاهیم) دي. مشروعیت legitimacy په لومړي سر کي دا معنی درلوده چې ذیحق او مشروع پاچا یا ملکه د (مشروع) تولد

(زېږېدني) له امله پر تخت ناست دي. له منځنيو پېړيو راپدېخوا، دا اصطلاح په داسې معنی پراخه سوې ده چې نه یوازې د (حکمرانۍ حقوقي حق) بلکې د (حکمرانۍ سایکالوجیکي حق) هم په ځان کې رانغاړي. اوس مشروعیت د خلکو پر یو داسې فکري روش او رفتار باندې اطلاق کوي چې د حکومت سلطه مشروعیت لري. دا روش په ځینو هیوادو کې کمزوری او په ځینو کې قوي وي. د امریکې په متحده ایالاتو کې مشروعیت پوره لوړ دی. حتی هغه امریکایان چې (د امریکې) حکومت یې چندان خوښ نه دی، هم د حکومت اطاعت کوي. دوی حتی مالیات (چې خوښ یې نه دي) تادیه کوي. د مشروعیت ښه معیار دادی چې: څومره پولیس وجود لري؟ د سويډن او ناروې په شان هیوادونو کې د لږو پولیسو موجودیت دا څرگندوي چې ډېر لږ تهديد او اجبار ته اړتیا لیدله کېږي، یعنی د مشروعیت درجه ډېره لوړه ده. په شمالي کوریا یا هم په عراق کې د ډېرو پولیسو موجودیت دا معنی ورکوي چې تهديد ته اړتیا سته، یعنی د مشروعیت درجه ډېره ټیټه ده.

کله چې مشروعیت کمزوری وي، لږ خلک د مالیاتو په ورکولو او د قانون په اطاعت ځانونه مکلف بولي ځکه دوی خپله حکومت ته د ناوړتیا او بې اعتبارۍ په سترگو ګوري. بالاخره، د پراخي او عمومي نافرمانۍ امکان رامنځته کېږي. لکه په ۲۰۰۰ع کال کې چې په سربیا کې پېښه سوه. خلکو د جمهور رئیس سلوبدان ملاسویچ Slobodan Milosevic د جنایتکارانه واکمنۍ پر ضد په تظاهراتو پیل وکړ، د پولیسو کوټکونو او په انتخاباتو کې لاس وهنو هم ونه کولای سواي چې له قدرت څخه د ده د شړلو مخه ونیسي. په ۲۰۰۳-۲۰۰۴ع کلونو کې د عراق اجرائیه شورا له ډېرو تعلیم یافته عراقیانو څخه چې د ټولو عراقي ګروپونو نماینده ګي یې کوله، متشکله وه. مګر ډېر لږ مشروعیت یې ځکه درلودی چې د امریکایي اشغال ګرو لخوا نصب سوې وه. داسې ویل کېدای سي چې دا شورا ښه ترین حکومت و، چې عراق درلودی یا به یې ولري، مګر لږو کسانو ته یې ارزښت درلودی. بې له مشروعیته، حکومتونه بې اثره دي.

یو حکومت پر څو لارو مشروعیت لاسته راوړي. په ډېره ابتدایي سطحه کې، حکومت باید امنیت تأمین کړي څو خلک ځانونه مصئون احساس کړي. ډیر عراقیان شکایت کوي چې، صدام حسین که هر څومره بد و، مګر د ده په

وخت کي مور په ښار کي ګرځېدلای سوای. لکه هابس Hobbe چي وایي د امنیت نستوالی یعنی د مشروعیت نستوالی. له امنیت سره د (قانون حکومت) هم تړلی دی. د دې شیانو په لرلو سره رژیمونه مشروعیت مومي: د ډېر وخت له پاره د یو رژیم موجودیت هم مشروعیت ته وده ورکوي. خلګ په عمومي صورت هغو حکومتونو ته احترام لري، چي له تأسیس څخه یې ډېر وخت تېر سوی وي. دا چي د امریکې اساسي قانون تر دوو پېړیو زیات عمر لري د امریکې د متحده ایالاتو حکومت ته مشروعیت وربخښي. له بله پلوه، نوي حکومتونه بیا لږ زانده مشروعیت لري، خلګ لږ او یا هم هیڅ احترام نه ورته لري.

یو حکومت د ښه حکومت کولو له لاري هم مشروعیت تر لاسه کوي. اقتصادي پرمختګ او د کارونو برابرول چي خلګ خپلو کورنیو ته ډوډی برابره کړای سي، مشروعیت منځته راوړي. د لوېدیځ المان حکومت، چي تر دوهمي عمومي جګړې وروسته تأسیس سو، په لومړي سر کي ډېر لږ مشروعیت درلود. مګر د سالمو سیاست مدارانو د سالمو اقتصادي پالیسیو په نتیجه کي، د ښه حکومت په تدریج سره مشروعیت تر لاسه کړ. له بلي خوا، دا لمان د وایمر جمهوریت چي تر لومړی عمومي جګړې وروسته جوړ سو، له یو لږ اقتصادي او سیاسي ستونزو سره مخامخ سو، چي مشروعیت یې له بېخه وران او د هټلر د قدرت نیولو له پاره یې لاره هواره کړه.

د حکومت ساختمان او جوړښت هم له مشروعیت سره مرسته کوي. که خلګ داسي احساس وکړي چي د حکومت په جوړښت کي یې مناسبه نماینده ګي سوې ده، د حکومت د اطاعت کولو امکان یې ډېر دی. بالاخره، حکومتونه خپل مشروعیت د ملي سمبولونو له لاري ټینګوي. بیرغ، تاریخي یادو ګارونه، وطن پالونکي رسم ګذشتونه، تاوده نطقونه خلګ د حکومت پر مشروعیت او اطاعت کولو قانع کوي. که څه هم د لاوس خلګو د څو پېړیو شاهي رژیم ته په ۱۹۷۵ع کال کي خاتمه ورکړه، په کال ۲۰۰۲ع کي د لاوس د کمونست رژیم هغه پاچا د برنزي (له ژړو جوړه سوې) مجسمې په وړاندي پر ګونډو سو، چي ۶۵۰ کاله مخکي یې د لاوس د شاهي رژیم بنسټ ایښی و. د لاوس کمونستانو هڅه کوله چي د خپل منځ پر زوال مشروعیت د تقویې لپاره ځانونه په پخوانیو پاچاهانو پوري وتړي، ځکه چي دا پخواني پاچاهان د مشروعیت داسي سمبولونه وه چي دوی پرې ښه پوهېدل. مګر، که مشروعیت

رنگ سي نو بیا د ملي سمبولونو څخه کار اخیستل یوه بې خونده ټوکه ښکاري. د فلیپین د دیکتاتور جمهور رئیس مارکوس Marcos ستره مجسمه د ریشخند او ملنډو موضوع او د رژیم د ټولو بډیو سمبول وگرځېده. یوازې سمبولونه مشروعیت منځ ته نه راوړي.

حاکمیت sovereignty (چې په زړه فرانسوي کې د [حکمراني کولو] په معنی دی) په لومړي سر کې پر سلطنتي قلمرو باندې د یوه پاچا د قدرت معنی درلوده. په راوروسته کې دا اصطلاح داسې پراخه سوه، چې د هیواد پر قلمرو باندې د ملي کنټرول معنی لري. ملتونه له خپل حاکمیت سره حسادت لري (دلته حسادت یوازې د ځان له پاره د یو شي د غوښتنلو په معنی دی) او دولتونه یې په ټینګه ساتنه کوي. دوی (دولتونه) د خارجي یرغل د دفع له پاره لښکر ساتي، خپل سرحدونه د پاسپورټ او وېزې له لارې تر کنټرول لاندې راوړي او تروریستان له مینځه وړي. د حاکمیت پر سر منازعات ډېر ناوړه اشکال لري. فلسطین، چیچنیا او عراق یې څو مثالونه دي.

حاکمیت ځینې وخت یو حقوقي جعل وي. عراق خپله ظاهري واکمني په ۲۰۰۴ع کال لاسته راوړه خو بیا هم د امریکې تر نفوذ لاندې وه. حاکمیت او مشروعیت سره تړلي دي. د مثال په توګه، د لبنان مسلمانانو د عیسویانو تر کنټرول لاندې حکومت ته د غیرقانوني حکومت په سترګه کتله. په کال ۱۹۷۵ع کې د یو شمېر سیاسي - مذهبي ملیشیايي ډلو تر منځ جګړه وښتله. سوريي ختیځ لبنان له ۱۹۷۶ څخه بیا تر ۲۰۰۵ع کال پورې او اسرائیلو جنوبي لبنان له ۱۹۸۲ع څخه بیا تر ۲۰۰۰ع کال اشغال کړی و. لبنان په حقیقت کې خپل حاکمیت بایلی و، چې اوس هڅه کوي بیرته یې تر لاسه کړي. د څو لسيزو له پاره لبنان نه پر خپل قلمرو کنټرول درلودی او نه یې هم د خارجي متعرضینو مخه نیولای سواى. د مشروعیت بایلودل د حاکمیت بایلودلو ته ورسیدی.

واک (صلاحیت) authority د لیدرانو هغه سایکولوجیک توانېدل دي، چې خلک و خپل اطاعت ته رابللای سي. واک د تعهد یو احساس دی چې د یوه مقام پر مشروعیت باندې تکیه لري. یو عسکر د خپل کپتان اطاعت کوي، موټر چلونکي د ټرافیکي ګز مې اطاعت کوي، یو شاګرد د استاد اطاعت کوي. مګر ټول خلک د واک یا مقام اطاعت نه کوي. ځینې عسکر سرغړوونکي ويې

ځیني موټر چلونکي خلاف رفتاري کوي او ځیني شاگردان په خپل کورني کار کي غفلت کوي. بیا هم، ډېر شمېر خلگ ډېر وخت د هغه واک یا مقام اطاعت کوي چي دوی يې مشروع بولي.

کله واک او صلاحیت په مقام پوري تړلی وي مگر باید روزنه يې هم وسي. د امریکې د جمهور رئیس ډېر واک او صلاحیت یوازي په جمهوري ریاست کي پروت دی. د جرالد فورډ Gerald Ford احترام او اطاعت کېدی که څه هم چي د جمهور رئیس او یا د جمهور رئیس د مرستیال په توگه انتخاب سوی نه و. جرالد فورډ کله چي سپيرو اګنیو Spiro T. Agnew استعفی وکړه د جمهوري ریاست معاون سو او بیا کله چي ریچارډ نکسن Richard Nixon استعفا وکړه د امریکې جمهور رئیس سو. نیکسن د ۱۹۷۲ع کال د واپرگېټ په رسوایي کي راوښتلی سو، او اجرائیه واک يې دومره ډېر کمزوری سو، چي نور يې نو په اغېزناکه توگه حکومت نه سواي کولای. جمهور رئیس یوازي په فرمان حکومت نه سي کولای او باید د کانګرس، قضائیه قوې او مهمو ذینفعو گروپونو خپل په رضاء موافقه تر لاسه کړي. کله چي نکسن دا موافقه له لاسه ورکړه، نو د جمهور رئیس په توگه د ده قدرت د زوال سره مخامخ سو.

په لنډه توگه ویلای سو، چي مشروعیت یعنی یوه حکومت ته احترام، حاکمیت یعنی یو مملکت ته احترام، او واک یعنی یوه لیډر ته احترام. یو له دغو څخه هم اپوماتیک نه دی بلکي دا ټول باید وگټل سي (لاسته راوستل سي). کله چي مو یو وموند دا نور هم موندلای سی. کله چي یو سره ورژېدی عموماً دا نور هم په پسې وي.

"پر حقیقت هیڅکله مه په قهر کېږه"

د جدي مطالعې په هکله دا اساسي ټکی عادي سلیم قضاوت ښکاري مگر ډېر وخت، حتی د پوهنتون په تدریس کي، سترگي پر پټېږي. کرسنپل يې په حقیقت کي د جرمني فیلسوف هېگل Hegel و ډېر مغلق فکري استدلال ته رسېږي. د ده په عقیده شیان نه د هوس له مخي او نه هم په تصادفي توگه پېښېږي، بلکي د ښو او کافي دلایلو له رویه منځ ته راځي: "هر هغه څه چي حقیقت دی هغه معقول دی". د دې معنی دا ده چي هیڅ شی په مکمله توگه

تصادفي نه دئ او که عقل او دليل په کار واچوو، مور به په دې پوه سو چي ولي يو شي پېښېږي. مور سياست په (طبيعي) اسلوب مطالعه کوو. هغه څه ته چي مور يي وينونه په قهر کېږو بلکي هڅه کوو د هغوی په موجود حالت ځانونه پوه کړو.

د مثال په توگه، مور خبر اوږو چي يو سياستمدار له يو چا څخه رشوت اخيستی دئ. د پولیتیکل ساینست په توگه، مور خپل قهر يوې خوا ته پرېږدو او داسي سوالونه مطرح کوو: آیا ډېر سياستمداران په دغه هیواد کي رشوت اخلي؟ آیا دا یوه پخوانی عنعنه ده او د دغه مملکت کلتور ته د منلو وړ ده؟ آیا حتی خلگ د سياستمدارانو څخه دا توقع لري چي بډي واخلي؟ د انتخاباتي مبارزې مصارف څومره دي؟ آیا دا ممکنه ده چي سياستمدار بې له پیسو اخيستلو ځان يو مقام ته کانديد کړي؟ لنډه دا چي، مور بايد وگورو چي آیا د نغدو پیسو غیر قانوني تبادلې د سياسي سيستم يو جزء دئ که یا؟ که چېرې داسي وي، نو دا هیڅ مفهوم نه لري چي مور یوه انفرادي سياستمدار ته په قهر سو. که زموږ له دې کاره بد راځي، نو مور ته ښايي د سيستم د ريفورم په باب فکر وکړو څو سياستمداران ونه کولای سي پیسې واخلي او ريفورم هم ښايي کار ونه کړي. جاپان د (پيسو د عنعنوي سياست) د له منځه وړلو په هڅه پخپلو انتخاباتي قوانينو کي ريفورم راوستی مگر ډېره لږ گټه يي وکړه. په سياست کي ځيني شيان، د بکتريا په شان ځان لره خپل ځانگړی ژوند لري.

دوهم فصل

کلاسیکي او نوي تيوري گاني :

د پولیټکل ساینس ډېر نوي شاگردان دا پوښتنه کوي چې تيوري گاني څه کوو او د څه له پاره دي؟ ولي يوازي حقایق (فاکتونه) نه راغونډوو او نه پرېږدو چې حقایق خپله ځانونه د یو منسجم واحد په توگه سره سنبال کړي. جواب دا دی چې دوی (حقایق) دا کار نه سي کولای. بېله یوې کیلی او لارښوونکي قاعدې څخه د حقایقو راغونډول د بې معنی حقایقو یو لوی کولیکسیون (مجموعه) تشکیلوي. په یقین سره تيوري گاني هم پرله پېچلی او مجرد شکل اخیستلای او له واقعي ژوند څخه لیري کیدای سي، مگر بې له یو تيوريک لید څخه (پر یوه تيوري باندي له ولاړ نظر پرته) مور حتی نه پوهېږو چې کوم سوالونه مطرح کړو. حتی که تاسي وویاست چې کومه تيوري نه لری، بیا به هم بنایي تاسي یوه ناویل سوې تيوري ولری. هغه سوالونه چې تاسي مطرح کوی او دا چې څه وخت یې مطرح کوی، د تيوري شروع ده. د مثال په توگه، د دې کتاب جوړښت او ترکیب ته وگورئ. مور دانظر، (چې له خو لسیزو راهیسي په پولیټکل ساینس کي مروج دی) قبول کړی دی چې ټولنه د سیاسي تحلیل او تجزیي له پاره د پیل مناسب ټکی دی. مور داسي فرض کړې ده چې سیاست په ټولنه کي وده کوي. مور د خلکو په ارزښتونو، روشنو او نظرونو پیل کوو او گورو چې دوی څرنگه پر حکومت تأثیر کوي. د یو مشهور سوسیولوجست د یو مشهور کتاب عنوان (د سیاست ټولنیز اساسات) دی. د کتاب پیغام دا دی چې تاسي له ټولني څخه پیل کوی او تأثیر یې پر سیاست گوری.

کلاسیکي تيوري گاني :

ځیني کسان په دې عقیده دي چې افلاطون د پولیټکل ساینس اساس ایښی دی. د ده د جمهوریت Republic (په نوم اثر)، د نورو اثارو تر څنګ، یو

ایډیال پولیس polis تشریح کوي، مگر په هکله یې استدلال تر ډېره حده پوري خیالي شکل لري او دده ایډیال سیستم یو څه د اوسني عصر فاشیزم او کمونیزم ته ورته دی. له بلي خوا، د افلاطون شاگرد، ارسطو، بیا تجربیي [empirical] پولیتیکل ساینست و. لکه په تېر فصل کي چي مو ولیدل، ارسطو سیاست ته د (اصلي علم) په سترگه کتله او خپل شاگردان یې د ډیټا (معلومات data) د راټولولو له پاره د یونان څو درزنو ښاري – دولتونو [city-states] ته ولېږل. د دې ډېټا پر اساس، ده خپل ستر اثر پولیتیکس politics ولیکي. افلاطون او ارسطو دواړو آتن Athens مخ پر زوال لیدی، دوی هڅه کوله چي په علت یې ځانونه پوه کړي او (د زوال) د مخنیوي له پاره یې وړاندیزونه وړاندي کړي. په دې توگه دوی یوه عنعنه راپیل کړه چي تر نني ورځې پوري د پولیتیکل ساینس زړه تشکیلوي او هغه د ښه او باثباته سیاسي سیستم د سرچینې لټول دي. ارسطو تر ټولو غوره سیستم په لاندي عبارت کي وړاندي کوي:

تر ټولو غوره سياسي ټولنه د منځنۍ طبقې خلگو له خوا جوړېږي، او ډېر امکان سته هغه دولتونه ښه اداره ولري چي ستره او پراخه منځنۍ طبقه ولري ... او په هغه کي خلگ د متوسط او کافي ملکیت خاوندان وي، دا ځکه که ځیني ډیر څه او ځیني بیا هیڅ ونلري نو به افراطي ډیموکراسي او یا خالصه اولیگارشي او یا هم ښایي استبداد منځته راسي ... ډیموکراسي تر اولیگارشي محفوظ تره او دوام داره وي، ځکه چي په هغه کي متوسطه طبقه خلگ ډېر وي او په حکومت کي یې برخه زیاته وي. که چېرې متوسطه طبقه وجود ونه لري او غریبان په شمېر ډېر زیات وي، ناکراري او نارامي منځته راځي او دولت ډېر ژر له منځه ځي.

که څه هم پولیتیکس تر میلاد مخکي په څلرمه پېړۍ کي لیکل سوی دی، داسي ښکاري لکه ارسطو چي په اوسني عصر کي د ډیموکراسۍ د بریالیتوب او یا ناکامۍ په هکله خبري کوي یعنی دا چي ډېر څه د متوسطي طبقې په پراخوالي او ډېروالي پوري اړه لري او دا ټکی د اوسنیو څېړنو له لاري هم ثبوت سوی دی. د ارسطو څېړني هم تشریحي descriptive او هم معیاري normative وې. (تشریحي یعنی د یو شي لکه څنگه چي دی، تشریح کول او معیاري یعنی یو شي لکه څنگه چي باید وي، تشریح کول) ده د هغو حقایقو په

روڼا کي چي ده او شاگردانو يې راغونډ کړي وه د مطلوبو سياسي مؤسساتو نسخه او تجويز وړاندي کړ. له هغه وخت راهيسي بيا تر نني ورځي پوري پولیتیکل ساینستستان همدا کار کوي، يعني هم د سياسي مؤسساتو تشریح او هم يې تجويز وړاندي کوي.

په اروپا کي د منځنیو پېړیو او رنسانس د وختونو ډېرو سياسي متفکرينو د دولت او سياست د مطالعې او تحليل په برخه کي د يو ډول مذهبي روش څخه کار اخيست. دوی په ډېره جدي توگه معياري [normative] وه او ډېره هڅه يې دا وه چي (بايدوالی) وپلټي او د واقعي ژوند (سته والي) ته يې توجه لږ وه (يعني دا يې پلټل چي شيان بايد څرنگه وي نه دا چي څرنگه دي). دوی د مذهبي، حقوقي او فلسفي ارزښتونو پر بنسټ کوښښ کاوه دا يقيني او ثابته کړي چي څه ډول دولتي سيستم انسانان هغه څه ته نژدې کوي چي د خدای رضاوي.

د شپاړسمي پېړۍ په لومړیو کلونو کي، نیکولو ماکياولي Niccolo Machiavelli د اوسني عصر پولیتیکل ساینس ته د قدرت مسئله راداخله کړه چي (دا مسئله) د ځينو په عقیده یوه پرله پېچلي معما ده. د ده ستر اثر ټولواک (شهباده) the prince د سياسي قدرت د لاسته راوړلو او استعمال په باب دی. ډېر فلاسفه ماکياولي لومړنی موډرن (د اوسني عصر) فیلسوف بولي، دا ځکه چي د ده انگېزې او توضیحات له مذهب سره هېڅ اړه نه لري. ماکياولي هغومره ناوړه سپری نه و لکه ځیني خلک چي وايي. دی یو ریالست و او ویل يې چي د هر بڼه شي (لکه د ایټالېي بیا یووالی او د هغو خارجیانو شړل چي ایټالیه يې ورانه کړه) د لاسته راوړلو له پاره ټولواک باید د قدرت د استعمال په مورد کي معقول او سخت گیره واوسي.

سره له دې چي د امریکې سياسي متفکرينو په بې اهميته سترگه ورته کتل او د (قدرت) څخه يې د یوه چټل شي په توگه ځان گوښه کاوه، دې روش په اروپا کي رېښې وځغولې او د موسکا Mosca، پاریتو Pareto او مایکل Michels په سترو څېړنو کي استفاده ځني سوې ده. امریکایان د قدرت له روش سره د بین المللي روابطو د یوه مهاجر الماني پوه هانز. جې مورگین تاو Hans J. Morgenthau د لیکنو له لاري اشنا سول. ده عقیده درلوده چي (سياست د قدرت له پاره مبارزه ده).

قرارداد یون (د قرارداد د تیورۍ پلویان):

تر ماکیاوولي لږ راوړوسته، (قرارداد یون) لکه هابس Hobbes، لاک Locke او روسو Rousseau، دا تحلیل کړه چې اصلاً سیاسي سیسټمونه ولي باید وجود ولري. دوی پر ډېرو ټکو اختلاف سره درلودی، مگر پر دې ټکي سره جوړ وه چې انسانانو د روسو په مفهوم په یوه ټولنیز تړون social contract کې یو له بله لاسونه سره ورکړل او اوس یې باید ومني.

تامس هابس په اوولسمه پېړۍ کې د انګلستان د داخلي جنگ په انقلابي تحولاتو کې، چې دی ورسره په مخالفت کې و، ژوند کاوه. دی ځکه مخالف و، چې دې تحولاتو خلګ له بېرې او بې امنۍ سره مخامخ کړي وه. د ده په تصور، د مدني ټولني civil society تر منځته راتلو مخکې، به انسانانو د (طبیعییت په حالت کې state of nature) وحشتناکه ژوند درلود. هر سړی به د بل هر سړي د بښمن و، د (هر یوه سړي جنگ د ټولو په مقابل کې) حالت به و. انسانانو به په وحشیانه اسکېرلتوب او خواری کې ژوند کاوه چې (نه به هنر و، نه ادبیات، او نه هم ټولنه) او تر ټولو ناوړه دا وه چې انسانان به د دایمي وېرې او غیر طبیعي مړینې له خطر سره مخامخ وه، او د انسان ژوند به منزوي، غریب، ناوولی، وحشي او لنډ و. له دې ډار او وحشت څخه د ځان د ژغورنې له پاره به (د خپلو ځاني گټو له امله) معقوله دا وه چې انسانان یو له بله سره یو ځای او مدني ټولنه تشکیلې کړي. په دې ترتیب ټولنه په طبیعي توګه له بېرې څخه راپیدا سوې ده. خلګ همدا رنگه په خوښۍ سره پاچا، حتی بد پاچا ته غاړه اېږدي، ځکه چې پاچا د انارشۍ مخه نیسي. پام وکړئ چې څرنگه د هابس تیورۍ، یعني دا چې ټولنه پر معقول ځاني منفعت ولاړه ده، د ارسطوله تیورۍ سره چې وایي انسانان په طبیعي ډول (سیاسي حیوانات) دي، تفاوت لري.

یو بل انګرېز، جان لاک، هم د اوولسمې پېړۍ انقلابي تحولات ولیدل، مګر نسبتاً نرمو نتایجو ته ورسېدی. د لاک تیورۍ دا وه چې لومړنی طبیعي حالت state of nature دومره هم بد نه و، خلګو په مساوات او یو له بل سره په تحمل کې ژوند سره کاوه. مګر د خپل ملکیت ساتنه یې نه سواي کولای: پیسې، قبالة یا قانوني محکمه نه وه، ځکه نو مالکیت معلوم نه و. د دې ستونزې د له منځه وړلو له پاره، دوی په قراردادي توګه مدني ټولني تشکیلې کړې او په دې کار سره یې (ژوند، ازادې او ملکیت) خوندي کړل. لاک ته د ملکیت

حقوق داسي دي لکه هابس ته له غیرطبیعي مرگ څخه بېره. ځیني فلاسفه استدلال کوي چي امریکایان د (لاک) زامن دي. د (ملکیت پرطبیعي حق) باندي امریکایان ډېر تأکید کوي.

د فرانسې ژان ژاک روسو په اتلسمه پېړي کي ژوند کاوه او د ځينو په قول، د فرانسې د انقلاب فلسفې تهداب يې کښېښود. ده د هابس او لاک تيوري گاني ومنلې مگر یو بل تاو يې ورکړ. د روسو تيوري داوه چي ژوند په طبیعي حالت کي بالکل ښه و، خلکو د (شریفو وحشیانو) په شان له حسادت، چالبازی او دوکه بازی پرته ژوند کاوه. پخپله اجتماع وه چي، د روسو په قول، انسانان يې فاسد کړل. د ده ټولنيز تړون social contract په دې مشهورو الفاظو پیل کېږي چي: "انسان ازاد زېږېدلی دی مگر هر چېرته په ځنځیرانو تړلی دی".

مگر، روسو استدلال کاوه چي ټولنه په مؤثره او جدي توگه د بشري ازادۍ پر لور اصلاح کېدای سی. یوه عادلانه ټولنه به یوه اختیاري ټولنه (کمیونیتی) وي چي خپله اراده ولري، او عمومي اراده به general will د افرادو او ذیعلاقه گروپونو تر (خاصي ارادې particular will) مافوق او لوړه وي. (یعني د عوامو اراده د خواصو تر ارادې لوړه وي) په دې شان ټولنو کي انسان وقار او ازادي لاسته راوړي. ټولنه خلگ جوړوي، نه برعکس. که خلگ بد دي، داله دې سببه دي چي ټولني دوی همداسي جوړ کړي دي (چي نن ورځ هم ډېر کسان په دغه عقیده دي). له بلي خوا، په یوه ښه ټولنه کي که څوک ناوړه او بد عمل وکړي، ټولنه کولای سي (خلگ ازادۍ ته مجبور کړي) ډېر کسان د ټوټلیتاریانیزم totalitarianism (مطلقه او ډکټاتوري رژیم) رېښې په روسو کي ویني: لکه مکمله او بې عیبه خیالي ټولنه، د خلگو اراده چي ډیکتاتور يې د پوهېدلو ادعا کوي او د هغو خلگو ماتول چي له رژیم سره همکاري نه کوي. د امریکې بنسټ ایښوونکي پلرونه د روسو تر تأثیر لاندې نه وه راغلي. مگر د فرانسې د انقلاب لار ښوونکو روسو ته ډېره عقیده درلوده او ښايي د فرانسې د انقلاب د ناوړه پای دلیل به هم داو.

د امریکې بنسټ ایښوونکو پلرونو، هابس او لاک ډېر مطالعه کړې وه، چي تأثیر يې پر دوی ښکاره دی. د امریکې اساسي قانون بې له یوه اجتماعي قرارداد بل څه نه دی. د ازادۍ د اعلاميې ډېره برخه داسي ښکاري لکه د

لاک د لیکنو څخه چې رااخیستل سوې وي او جفرسن دا کار کړی هم دی. تاسي داسي فکر مه کوئ چې سیاسي تیوري گاني بې تأثیره دي.

مارکسیستي تیوري گاني :

یوه بله سیاسي تیوري چې پر سیاست یې ډېر زیات اغېز درلودلی دی هغه مارکسیزم دی. کارل مارکس Karl Marx جرمنی و، په لندن کې اوسېدی او د هیگل په فلسفه کې روزل سوی و. ده یوه ډېره پرله پېچلې تیوري، چې له درو یو له بله سره تړلیو برخو څخه جوړه سوې ده، رامنځته کړه. یوه یې د اقتصاد تیوري، بله د اجتماعي طبقې تیوري او دریمه هم د تاریخ تیوري ده. د هیگل په شان، مارکس هم استدلال کاوه چې شیان په تصادفي توگه نه پېښېږي، هر شی یو علت لري. هیگل ادعا درلوده چې د تاریخ په مخ په وړاندي تگ کې اساسي علت معنوي او غیرمادي او په خاصه توگه د زمان روح zeitgeist دی. مارکس بیا دا اساسي علت په اقتصاد کې پیدا کړ. دا درې برخي په لنډه توگه په لاندي ډول تشریح کوو:

اقتصاد :

مارکس پر (اضافي ارزښت) باندي، چې مور یې گټه profit بولو، ډېر ټینگار کاوه. کارگران شیان تولیدوي مگر د تولید سوو شیانو د ارزښت ډېره جزئي برخه دوی ته ورکول کېږي. سرمایه داران پاته برخه، چې اضافي ارزښت دی، جیب ته اچوي. کارگران، چې مارکس پرولتاریا بلل، دومره لږ لاس ته راوړي چې په هغه باندي ټول هغه څه چې دوی یې پخپله تولیدوي، نه سي رانیولای. په نتیجه کې اضافه تولید منځته راځي چې د اقتصادي بحران سبب گرځي. او بالاخره، د مارکس په عقیده، دومره لوی اقتصادي بحران به رامنځته سي چې د سرمایه داری نظام به ړنگ سي.

اجتماعي طبقه :

هره ټولنه پر دوو طبقو وېشل کېږي: یوه وړه طبقه چې د تولید آلات په اختیار کې لري او بله لویه طبقه چې د وړې طبقې له پاره کار کوي. ټولنه د لوړې طبقې په حکم چلېږي چې همدا لوړه طبقه داسي قوانین منځ ته راوړي

چي دوی پر قدرت وساتي. ډېر قوانین، د مارکس په قول، د ملکیت له حقوقو سره اړه لري. بورژوازي (سرمایه داران) د خپل ملکیت له خوندي کولو سره لېونی مینه لري چي ملکیت، د مارکس په قول، بې له اضافي ارزښته بل څه نه دی. مارکس ویل که یو هیواد په جگړه لاس پوري کوي، علت یې دا نه دی چي عام خلک جگړه غواړي بلکي حاکمه بورژوازي د خپلو اقتصادي گټو له پاره جگړې ته اړتیا لري. پرولتاریا، په حقیقت کي، وطن نه لري، پرولتاریا نړیوال دي او ټول د سرمایه دارانو تر ظلم لاندې رنځ وړي.

تاریخ :

د اقتصادي او طبقاتي تیوري گانو له مخي، مارکس تاریخي تغیرات تشریح کړل. کله چي د ټولني بنيادي اقتصادي اساس (زیربنا) د هغه ساختمان (روبا) سره چي حاکمي طبقې جوړ کړی دی (لکه قوانین، موسسات، بزنسونه او داسي نور) په ټکر کي راسي، نو سیستم ړنگېږي. مارکس په دې هکله د فرانسې د انقلاب مثال راوړي. تر ۱۷۸۹ع دمخه، د فرانسې حاکمه طبقه فیوډالي اشرافیت و. د دوی د منځنیو پېړیو سیستم د مخکي او جایداد پر ارثي ملکیت، د ارثي ملکیت د ساتلو پر قوانینو، په هغه پوري پر تړلو اشرافي القابو او همدارنگه پر زړه ورتیا او عزت باندي ولاړ و. دا ټول د یوې فیوډالي ټولني متشکله برخي وې. مگر د ټولني په اقتصادي بنسټ کي تغیر راغی. د صنعت له پرمختگ سره، د مخکي مالکیت او فیوډالي ارزښتونه سره ورژېدل او د بناري سرمایه دارانو (یا بورژوازي) یوه نوې طبقه منځته راغله چي د ژوند طرز او اقتصاد یې ډېر تفاوت درلود. د اتلسمي پېړۍ په اواخرو کي فرانسې، سره له دې چي پر صنعت ولاړ اقتصاد یې درلود مگر بیا هم پنځوانی فیوډالي اشرافیت باندي حاکم و. د ټولني نظم سره وسکولېدی یعنی د ټولني اقتصادي بنسټ (زیربنا) مخ په وړاندي تللی و مگر طبقاتي روبنا superstructure تر شاپاته وه. په کال ۱۷۸۹ع کي داروبنا په یوه غړومب سره ونړېدله او قدرت د بورژوازی لاسته ورغی چي له ځان سره یې د ازاد بازار، فردي گټو او حقوقي (مگر نه مادي) مساوات کپیټالیستي (سرمایه داري) او لیبرال ارزښتونه منځته راوړل.

مارکس هم په دې قانع و، چي سرمایه دارانو ښه کارونه هم وکړل. دوی

د نړۍ په ډېرو برخو کې صنعت او نویتوب [modernization] منځته راوړل. دوی ډېر زیات نوي تولیدات او کشفیات منځته راوړل. مگر مارکس لیکي، دوی هم له منځه تلونکي دي. ځکه هر څومره چې سرمایه داران په اقتصاد کې گړندي تغیرات راوړي هغومره ژر (اقتصاد) له سرمایه داري روبنا سره په ټکر کې راځي. مارکس استدلال کاوه، لکه پخوانۍ فیوډالي ټولنه چې د پرمختلونکي اقتصاد له امله شاته پاته سوه، بالاخره اقتصاد به دومره زیات له بورژوازي نظم څخه بېل سي چې سرمایه داري نظام به هم ړنگ سي. مارکس پېش بېني کوله چې وروسته به سوسیالیزم منځته راسي او موږ یې باید له راتگ سره مرسته وکړو.

مارکسیزم، لکه څرنګه چې په شوروي اتحاد او نورو کمونستي هیوادونو کې عملي سو، استبدادي نظامونه منځته راوړل او له ناکامۍ سره مخامخ سو. مگر د یوه تحلیلي سیستم په توګه، مارکسیزم اوس هم په زړه پوري او ګټور دی. اجتماعي طبقه د خلکو د سیاسي نظریاتو په جوړښت او تشکل کې اهمیت لري، مگر (دا نظریات) هیڅکله یو شان نه وي. د مثال په توګه، د کارګري طبقې ډېر خلک محافظه کاره conservative وي او د منځنۍ طبقې ډېر روشن فکران بیا لیبرال یا چپي leftist افکار لري. په امریکا کې اوس هم دینفع ګروپونه interest groups په انتخاباتي مبارزو کې د زیاتو پیسو خرڅولو له لارې خپلې غوښتني لاس ته راوړي. که څه هم، دوی هر وخت هر څه ځکه لاس ته نه سي راوړلای چې د نورو ګروپونو له مخالفت سره مخامخ کېږي. په پولیتیکل ساینس کې، د مارکس د مهمو او تلپاتو کارونو څخه یو هم د بشري ټولني په باب د ده درک دی چې وایي ټولني هیڅکله په بشپړه توګه یووالی او سوله نه سي لرلای او هر وخت له تضادونو ډکه وي. بل دا چې په هره سیاسي شخړه کې موږ باید دا پوښتنه وکړو چې: "څوک له دې سیاسي شخړې څخه ګټه اخلي؟"

معاصري تیوري ګاني :

د کلاسیکي لارې ځیني متفکرین معاصري تیوري ګاني بې اهمیتته ګڼي او په دې عقیده دي چې معاصري تیوري ګاني جزئي، ښکاره، سطحي، او یا هم د کلاسیکو تیوري ګانو تکراري بیان دی. یوه عالم حتی دا خبره هم کړې ده

چي ټول هغه څه چي ده د معاصرو تيوري گانو څخه زده کړي دي پريوه وړو کي ټوټه کاغذ باندي ليکل کېدای سي. مگر موږ ته نه بنيایي دومره سخت گيره واوسو. معاصرو (يعني تر دوهمي نړيوالي جگړې وروسته) تيوري گانو هم څه مرسته کړې ده. حتی که دا تيوري گاني ناکامه او له نظره غورځول سوي دي، بيا يې هم ځيني په زړه پوري پوښتني رامنځته کړي دي. دا خبره هم رشتيا ده چي معاصري تيوري گاني د کلاسيکو تيوري گانو په مقایسه دومره زيات وزن نه لري. د معاصرو تيوري گانو لنډيز په لاندي ډول دی:

د بشري سلوک تيوري :

BEHAVIORLISM

کمونيسټي او فاشيسټي ديکتاتوريو او دوهمي عمومي جگړې پوليتيکل ساينټسټان دې ته اړ کړل په دې باندي ځان پوه کړي، چي سياست په واقعيت کي څرنگه عمل کوي نه دا چي څرنگه بايد عمل وکړي. تر دوهمي عمومي جگړې راوروسته، د امريکې پوليتيکل ساينټسټانو د فرانسې د نولسمي پېړۍ د فيلسوف اگوستي کومتي Auguste Comte د مثبتيت positivism دکتورين تعقيب کړ. د مثبتيت دکتورين دا دی چي د ټولني په مطالعه او څېړنه کي د طبيعي ساينس له ميتودونو څخه کار اخلي. د مثبتيت د دکتورين پر بنسټ، کله چي موږ د علمي مشاهدې له لاري صحيح او معتبره معلومات (ډېټا) راغونډ کړو نو به د ټولني په هکله پوهه لاسته راوړو چي ورسره به يي ټولنه پرمختگ وکړي. دې روش ته سايکالوجستانو ډېره عقیده درلوده. د بشري سلوک د تيوري طرفداران د انسانانو واقعي سلوک ته ډېره توجه کوي.

په ۱۹۵۰ع کلونو کي، د بشري سلوک طرفدارو پوليتيکل ساينټسټانو د طبيعي ساينس له ميتود څخه په استفادې سره د انتخاباتو، د عمومي نظرغوښتني د سروې گانو، په پارلمان کي قوانينو ته د رايي ورکولو، او د هر هغه څه په هکله چي په اعدادو سره مشخص کېدای سواي، احصائي را غونډي کړې. د بشري سلوک د تيوري پلويانو د پوليتيکل ساينس له پاره يو تجربيوي empirical اساس کېښېښود. د بشري سلوک مطالعه په خاصه توگه د سياست د (اجتماعي بنسټ) او د يوه متوسط تبعه د ارزښتونو او نظرياتو په څېړنه کي ډېره گټوره وه. د دوی له برياليتوبونو څخه يو د خلکو د رايي گيری

د ماډل pattern وړاندي کول دي، دا ځکه چې په دې برخه کې دوی د زیات اعتبار وړ معلومات راغونډولای سواي.

په ۱۹۶۰ع کلونو کې، د بشري سلوک مکتب د پولیتیکل ساینس په ساحه کې ډېر عمومیت پیدا کړ. مگر د ۱۹۶۰ په وروستیو کلونو کې دا مکتب تر سختو انتقادونو لاندې راغی. ډېرو ځوانو پولیتیکل ساینسپانانو، چې ځینې یې د ویتنام د جگړې پر ضد د افراطي جریان تر تأثیر لاندې راغلي وه، دا شکایت کاوه چې د بشري سلوک روش ساکن [static]، محافظه کار او د عاجلو کارو له پاره غیر عملي دی.

د سیسټم تیوري :

تر عمومي جگړې وروسته په پولیتیکل ساینس کې یوه نوې اختراع د (سیاسي سیسټم) ماډل دی چې ډېویډ ایسټن David Easton رامنځته کړی. د دې ماډل له مخې مغلقو واقعیتونو ته د بیا لوجیکي سیسټم په توګه کتل کېږي. ژوندي موجودات ډېر پرله پېچلي او بشپړ دي. زړه، سږی، د وینو جریان، د هاضمې جهاز او مغز په داسې توګه خپل وظایف سر ته رسوي چې ژوندی موجود ژوندی ساتي. د سیسټم د تیورۍ اساس پر دې ولاړ دی چې مور، نه سو کولای د سیسټم یوه جزء ته تغیر ورکړو، ځکه چې د یوه جزء تغیر په نورو اجزاوو کې تغیر راولي. د دې ماډل د پلویانو په نظر، د یوه هیواد سیاست د بیالوجیکي سیسټم پر اساس عمل کوي.

د عصریت تیوري :

د عصریت د تیورۍ، چې یوه ډېره پراخه اصطلاح ده، رېښه په هیګل Hegel کې ده. دی دوی پېړۍ دمخه په دې عقیده و، چې د ټولني ټول اړخونه (اقتصاد، کلتور او سیاست) یو له بله په یوه بسته بندي [package] کې داسې سره تړلي دي چې ټولو ټولنو ته په یوه ټاکلي جهت کې حرکت ورکوي. هیګل فکر کاوه چې د دې پروسې اساسي علت معنوي [spiritual] دی، مګر مارکس په دې عقیده و، چې (د دې پروسې اساسي علت) اقتصاد دی: "د بخار انجن خپل له ځان سره خپله فلسفه راوړه". مور، نه سو کولای په فیوډالي ټولنه کې عصري اقتصاد ولرو. ماکس ویبر Max Weber ویل چې علت یې کلتوري

دی. نورو پوهانو بیا بنوونه او روزنه، کمیونیکېشن او د منځنۍ طبقې وجود د دې پروسې اساسي علت بللی دی. مگر ټول په دې خبره کې سره موافق دي چې دا ټول په یوه بسته بندۍ کې سره پېښېږي.

د دې تیورۍ زیات پلویان د صنعتي کېدلو پر اهمیت سره موافق دي. کله چې یو هیواد صنعتي سي، په اقتصاد، کلتور، کمیونیکېشن او سیاست کې یې هم تغیر راځي. سیمور مارتین لپیزیت Seymour Martin Lipset د خپل ۱۹۶۰ع کال د سیاسي سړي په نوم کتاب کې، هیوادونه د (بائتاته ډیموکراسي) او (بې ثباته ډیموکراسي او ډیکتاتورې) په توګه طبقه بندي کړل. د ده د دې طبقه بندۍ په حساب، کاناډا او ناروې د باثباته ډیموکراسۍ او هسپانیه او یوګوسلاویه د بې ثباته ډیموکراسۍ او ډیکتاتورۍ نمونې دي. بېله یو څو استثنايي حالاتو، هغه هیوادونه چې باثباته ډیموکراسۍ لري، دهغو هیوادو په مقایسه چې بې ثباته ډیموکراسۍ لري، ډېر ثروت، صنعت، ډاکټران، موټران او ښاري اوسېدونکي لري. لپیزیت دا موضوع داسې تشریح کړه: صنعتي هیوادونه پراخه متوسطه طبقه لري چې د ډیموکراسۍ اساس تشکیلوي.

دریم فصل

ملت، دولت او حکومت :

کوم یو مخکي دئ، دولت که ملت؟ ملت nation د خلکو هغه جمعیت دئ چي د خپل ځان په هکله د ځانګړیتوب احساس، خپل مینځي پیوستون، ګډ تاریخ او کلتور او همدارنګه ډیر وخت (مګر نه هر وخت) ګډه ژبه ولري. دولت state یو حکومتي جوړښت دئ چي عموماً مستقل وي او دومره قدرت ولري چي خپل حکم او غوښتنه عملي کړای سي. ډېر کسان داسي ګومان کوي چي ګواکي ملتونو باید تر دولتونو مخکي وده کړې وي. دولتونه مصنوعي جوړښتونه دي، دوی منځته راځي او له مینځه ځي او د پېړیو په جریان کي یو او بل شکل اخلي. مروجو او معمول نظر دا دئ چي ملت اساسي عنصر دئ او خلګ تر حکومتي جوړښتونو ډېر مخکي موجود وه.

تاریخي څېړني دانظر ردوي. په ډېرو حالاتو کي دولتونو پر خپل شاوخوا ملتونه خلق کړي دي. د مثال په توګه، د جنوبي افریقا زولویان Zulus، یوه قبیله نه ده بلکي یو مصنوعي ملت دئ چي څه کم دوې پېړۍ مخکي د یو زورور جنګیالي شاکا Shaka لخوا د ډېرو قومونو او قبیلو د سره یو ځای کولو له لاري منځته راوړه سوی دئ. نن ورځ دوی ځانونه زولویان ځکه بولي چي شاکا دوی د فتح کولو له لاري سره متحد کړل، ټول یي د یوې ژبي يعني د ده د خپلي ژبي ویلو ته مجبور کړل او زورور جنګیالي یي ځني جوړ کړل.

فرانسه ډېر ځلي د یو (طبیعي) ملت په توګه و پام ته راګرځي. فرانسه یوه منظمه شپږضلعي ده چي مشترک تاریخ، ژبه او کلتور لري. مګر د نن ورځي فرانسه د څو بېلابېلو سیمو څخه جوړه ده چي بیخي بېلي ژبي او تاریخ لري او د پېړیو په جریان کي داسي د توري په زور سره متحدي سوي دي. پاریس د ښووني او روزني، ژبي او مرکزي ادارې له امله خلکو ته د فرانسویت احساس وربخښي. فرانسوي ملت یو مصنوعي تخلیق دئ چي د فرانسې دولت د خپل کار د اسانۍ له پاره منځ ته راوړی دئ.

تر ټولو لوی مصنوعي ملت د امریکې متحده ایالات کېدای شي، چې په فلادلفیا کې یو څو تنو له دیارلسو جلا کالونیو colonies څخه جوړ کړ. سره له دې چې د بېلابېلو ژبو او کلتورونو په لسه او ملیونونه مهاجر په خپل ځان کې منحولي، د امریکې متحده ایالاتو د کلونو په جریان کې په خلکو کې د ملت والي احساس روزلی دی. ملتونه له اسمانه څخه نه رالوېږي، دوی د انسان د استادانه تخلیق په نتیجه کې منځته راځي.

د ډېرو هیوادونو لپاره، د ملت د جوړښت پروسه لا تکمیله سوې نه ده. د هسپانیې دولت د هسپانوي ملت سره ناتکمیله توافق لري. د تولېدو Toledo او مادرید Madrid پاچهانو هڅه وکړه چې د فرانسې د مرکزیت تقلید وکړي، مگر دا کاستیلیان Castilians په دې ونه توانېدل چې د هسپانیت واحد اساس پر کاتالانو Catalans، باسقیانو Basques، گالیسیانو Galicians، اندالوسیانو Andaluicians او ناواریسانو Navarese باندې تحمیل کړي. منطقیت تر دا نني ورځې پورې د هسپانیې سیاست څوروي. د برتانیې تر تسخیر مخکې، هندوستان یوازې د یو مفهوم په حیث وجود درلود. انگرېزي ژبې، د رېل گاډۍ خط او ټلگراف هندوستان سره وگنډې. هندوستان هم د نژاد او قوم پر اساس د جلا کیدلو په آفت اخته دی. په پنجاب کې د سیکانو تجزیه غوښتنه یې یو مثال دی.

د ملت والي عناصر :

په عمومي توګه ویل کېږي چې ملتونه ځانته ځیني ټاکلي مشخصات لکه قلمرو، نفوس، استقلال او حکومت لري. مور د دې مشخصاتو و هر یوه ته سواليه ایښوولای سو. دا ځکه چې دا مشخصات کله قوي او روښانه وي او کله بیا کمزوري او یا هم غایب وي.

قلمرو :

په عمومي توګه، هر ملت په یوه ټاکلي جغرافیایي ساحه کې اوسي. داسې یو ملت په مشکله موندل کېږي چې قلمرو ونه لري. مگر د هغو خلکو په هکله به څه ووايو، چې خپل (ملت) له خپل ځان سره انتقالوي؟ یهودیانو خپل د قلمرو ملت دوه زره کاله مخکې د یونان او روم په فتوحاتو کې له لاسه ورکړ.

مگر څرنگه چې ډېرو یهودیانو د ملتولۍ ډېر قوي ايډيال له ځان سره درلودی، په دې وتوانېدل چې په کال ۱۹۴۸ع کې د اسرائیلو اوسنی دولت تأسیس کړي. هغه فلسطیني عرب هم چې یهودیانو له خپله ځایه بېځایه او فراره کړل، همدا اوس د ملتوالي ډېر قوي ايډيال له ځان سره لري او سخت زیار باسي چې د خپل ځان دولت تأسیس کړي. آیا کولای سو د یهودیانو او فلسطینیانو په شان تیت او پرک خلگ (ملتونه) وبولو؟ دوی کېدای سي چې بالقوه ملتونه وبلل سي. ځکه دا هغه خلگ دي چې غواړي، او یا مبارزه کوي، ځان په یو قلمرو کې ځای پر ځای او خپل دولت تأسیس کړي.

کله چې د قلمرو په هکله ادعا گاني ټکر سره وکړي، نو زیات وخت جگړې منځته راځي. ډېر لږ ملتونه طبیعي سرحدات لري. په ځینو حالاتو کې، دولتونو د سرحداتو د تأسیس او ټینګولو له پاره له نظامي قوي څخه کار اخیستی دی. جرمني د الساس Alsace پر سر له فرانسي سره جگړه وکړه، د امریکې متحده ایالاتو د ټکساس پر سر له مکسیکو سره جگړه وکړه، او ارجنټاین تر نن ورځې پورې له برتانیې څخه د مال ویناس جزیرې Malvinas Islands، چې برتانیه یې فاک لینډ Falkland بولي غواړي. کومه ادعا حقیقت لري؟ د قضاوت په هکله باید له کومو معیارونو څخه کار واخیستل سي؟

د قلمرو په هکله تاریخ ډېره مرسته نه سي کولای، ځکه په هره خاوره کې تر یو چا مخکې بل څوک اوسېدل. اسرائیلیان او عرب له ډېره وخته په دې باب په دعوه لگیا دي. (که موږ ډېر شاته ولاړ سو، یو له دوی څخه لاهم پر دې مټکه لومړی نه اوسېدل). ژبه او نژاد هم په دې هکله، چې کوم قلمرو په کوم دولت اړه لري، زموږ سره مرسته نه سي کولای. د مټکې پر مخ خلگ د ملتونو په توگه په واضح ډول سره اوډل سوي نه دي، بلکې په گاونډیو هیوادونو کې سره غزېدلې دي. د مثال په توگه، ډېر الساشیان Alsations د ژبي، کلتور او کورني نومونو له مخې په جرمني پورې اړه لري یا یې اړه درلوده. مگر ډېر یې سمه او بشپړه فرانسوي وایي او ځانونه فرانسویان بولي. اوس نو آیا دا ویلای سو، چې الساشیان په چا اړه لري، په جرمني او که په فرانسه؟

نفوس:

د هر ملت د سرحداتو په دننه کې اولس اوسېږي. ډېره بڼه خبره دا ده

چي دا اولس یو له بل سره د پیوستون او د یوه ملت په توگه د ځانگړي توب احساس ولري. د یوې واحدې ژبې درلودل مهم دي مگر زیات وخت حتمي نه وي. د مثال په توگه، د بلجیم په هیواد کي د فرانسوي ژبو او فلمش ژبو تر منځ له ډېره وخته راهیسي اخ و ډب وجود لري. مگر سرپرېه پر دې هم په دواړو گروپونو کي دومره خلگ سته چي بلجیمي (احساس) لري او هیواد یو موټی ساتلای سي. هغه دولتونه چي اولس یي د ژبې، کلتور او هویت له مخي توپیر ولري، څو ملتي multinational دولتونه بلل کېږي. د (پخواني) شوروي اتحاد یوازي نیم نفوس روسان وه، د شوروي د نورو ملتونو دا خوښه نه وه چي د ماسکو تر ادارې لاندې وي. دا ملتونه له شوروي څخه بېل سول او پر ځای یي پنځلس نور هیوادونه منځ ته راغلل.

ښایي د یوې منطقي خلگ ونه غواړي په یوه معین ملت پوري اړه ولري. په هسپانیه کي باسکیان Basques، په کاناډا کي د کیویک خلگ Quebecois او په عراق کي گُردان غواړي چي خپل مستقل ملتونه تشکیل کړي. که د اولس ډېره برخه خوشحاله نه وي، د ملت د سره پاشل کېدو امکان سته. ډېرو سلوواکیانو Slovaks بد وړل چي د چکانو Czechs تر ادارې لاندې وي، او په کال ۱۹۹۳ع کي یي سلوواکیه Slovakia تشکیله کړه. سلاویانو Slovenes او کروټانو Croats د سربیانو Serbs لخوا له اداره کېدلو څخه کرکه کوله او په کال ۱۹۹۱ع کي یي د یوگوسلاویا څخه خپله آزادي اعلان کړه. اېریتريا له حبشې سره تر ډېرې اوږدې گوريلايي جگړې وروسته، په کال ۱۹۹۳ع کي خپله آزادي اعلان کړه. دا چي خلگ په یوه ټاکلي دولت کي ژوند سره کوي معنی یي حتمي دانه ده چي د دوی به دا دولت خوښ هم وي.

استقلال:

ملت باید چي ازاد وي، په دې معنی چي د یومستقل sovereign وجود په توگه خپلي چاري پخپله اداره کړي. مستعمرات هغه وخت ملت گڼي چي په رسمي توگه آزادي لاسته راوړي، لکه د فرانسې تر لاس لاندې الجزایر چي په کال ۱۹۶۲ع کي آزاد سو. د یوه ملت فروعات، لکه کیوبک Quebec او نیواډا Nevada، ځکه ملتونه نه بلل کېږي چي استقلال نه لري. ځیني کیوبکیان اوس هم غواړي چي مستقل او آزاد واوسي.

د آزادۍ مفهوم هم ځیني مشکلات لري. کله چې یو لوی او قوي هیواد یو بل وړوکی او کمزوری هیواد تر کنترول لاندې ولري، آیا دا وړوکی هیواد آزاد او مستقل بلل کېدای شي؟ ستالین په شرقي اروپا کې مطیع او د لاس آله حکومتونه منځته راوړل (دا دلیل دی چې دا دولتونه د شوروي "اقمار" بلل کېدل) او په منځني یورپ کې شوروي ټانکو کمونستي ضد قیامونه مات او وځپل. آیا دا هیوادونه په رشتیا سره آزاد وه؟ همدا شان، آیا د امریکې متحده ایالات په کارابین Caribbean او مرکزي امریکا کې د چارو نظارت نه کوي؟ آیا هایتی Haiti چې د لنډ وخت له پاره په کال ۱۹۹۴ع کې د امریکایي قواوو لخوا اشغال سوه، رشتیا مستقلة ده؟ د تعریف له مخې، ټول ملتونه مستقل او آزاد دي، خو ځیني بیا تر نورو ډېر آزاد دي.

د نورو هیوادونو، په تېره بیا د سترو قوتونو لخوا په رسمیت پېژندنه استقلال او آزادي تقویه کوي. تر دې وروسته د سفېرانو لېږل او د سفارت خانو تأسیسول د په رسمیت پېژندنې بل اړخ دی. د زیات شمېر مهمو او سترو ملتونو لخوا د یوه هیواد په رسمیت پېژندنه هغه ته مشروعیت وربخښي. که یې هېڅ یو هیواد په رسمیت ونه پېژني، نو مشروعیت یې شکمن گڼل کېږي. د سپین پوستانو د واکمنۍ په وخت کې، جنوبي افریقا له ځینو محلي تورپوستو سیمو څخه یو تش په نامه آزاد او گوډاګی دولت منځته راوړ، مگر هېچا دا گوډاګی په رسمیت ونه پېژندی، او ډېر ژر دا جعل سوی جمهوریت، کله چې نیلسن مانديلا په جنوبي افریقا کې واک ته ورسېدی، د جنوبي افریقا په دولت ورگډ سو.

حکومت :

ښکاره خبره ده چې یو ملت باید د خپلو خلکو د اداره کولو یو سازمان ولري. د داسې یو سازمان نسته والی انارشي ده، او ویل کېدای شي چې دا قلمرو به ډېر ژر سره تجزیه او یا به د نورو ملتونو له لخوا ونیول شي. چې حکومت نه وي، ملت نسته. افغانستان د دې انارشي یو مثال دی.

حکومت، که څه هم، په ځینو ټاکلو حالاتو کې له ملت څخه مستقل وجود لرلای شي. مثال یې تر مځکې لاندې په پټه حکومتونه یا (جلا وطنه حکومتونه) دي چې د اشغالګرو یا گوډاګي حکومتونو د شړلو له پاره مبارزه

کوي. د لويي وچي کانگرس Continental Congress يو ابتدايي حکومت و، چي د يو آزاد متحده ايالاتو د تاسيس له پاره منځته راغی او د هغه له پاره وجنگېدی، او په نتيجه کي امريکې د متحده ايالاتو حکومت ځني راوژپريدی. په کال ۱۹۴۰ع کي، له فرانسې څخه د جرمنيانو د ايستلو لپاره، جنرال چارلس دوگول د "آزادي فرانسې" حکومت اعلان کړ، چي ډېرو سترو قدرتونو د فرانسې د حکومت په توگه په رسميت وپېژندی. په کال ۱۹۴۴ع کي، د پاريس له آزادېدلو سره له هغه څخه يو داسي حکومت جوړ سو چي قلمرو، اولس او آزادی يي درلودل.

د يوه قانوني حکومت موجوديت خامخا دا معنی نلري چي دا حکومت به اغېزمن وي او د خپل قلمرو او اولس کنترول به يي په لاس کي وي. کله چي حکومت کمزوری وي، د داخلي او خارجي مخالفت په وړاندي به د پايښت توان ونه لري. د مثال په توگه، د بوگوتا Bogota حکومت د کولمبيا پر ډېرو هغو سيمو چي د مخدره موادو د دلالانو او گوريلايانو په ولکه کي دي، کنترول نه سي ټينگولای.

پخواني سياسي تيوريستان، د ملت له پاره پورته بيان سوي مشخصات لازمي بولي. چېرته چي يو ملت موجود وي، حتماً بايد قلمرو، نفوس، آزادي، حکومت او د ملت نور صفات ولري. معاصر پولیتیکل ساینټستان د ملت سوچه او خالص حقوقي مفهوم ايسته غورځوي او د عملي واقعيت څېړنه يي کوي. د تيوری له مخي، مثلاً X هيواد يو ملت بلل کېږي، مگر آیا دا هيواد په واقعيت کي يو پرله غښتی اولس او يو اغېزمن حکومت لري چي خپل قلمرو اداره کړای سي او کنه؟ ځيني چي ځانونه ملت بولي په حقيقت کي، د کولمبيا په شان کمزوري دولتونه دي او ځيني بيا حتی، د سوماليا غوندي، ډېوالي (Bankrupt) او ناکامه دولتونه دي. ډېر ملتونه په پرله پسې توگه اوس هم د ملت والي پر لور تکامل کوي.

د ملت جوړوني بحرانونه:

ځيني ټولنپوهان په دي باور دي چي د ملتونو د جوړښت پروسه (د دې له پاره چي پروسه په برياليتوب سر ته ورسېږي) دا ايجابوي چي هيوادونه تر پنځو مرحلو تېر سي او دا مرحلې هم بايد په تقريبي توگه يو شانته زماني

تسلسل ولري. هره مرحله د یوه ملت په ژوند کي د یو (بحران) څرگندویه وي، چي دولت باید دا بحران په ډېر یا لږ بریالیتوب سره حل کړي.

هویت :

د ملت جوړونې په لار کي لومړنی پندل د (هویت بحران) دی. هغه خلگ چي مخکي یي خپل هویت په یو قوم، منطقه او یا کوم بل ګروپ کي څرګندواوه، اوس باید لومړی او تر هر څه دمخه ځانونه د ملت تبعه وپولي. دا کار په اسانه، ژر او یا هم په اوتوماتیکه توګه نه پېښېږي. د امریکې داخلي جنگ American Civil War پر دې ټکي ولاړ و. فرانسه او برتانیه اوس هم داسي سیمه ییز ګروپونه لري چي ځانونه فرانسویان یا برتانویان نه بولي، بلکي (په فرانسه کي) ځانونه برتون Breton او کورسیکن Corsican بولي. همدا ډول (په برتانیه کي) ځانونه سکات Scottish، ویلش Welsh او آیریش Irish بولي. یوګوسلاویا هیڅکله د خپلو سربیانو Serbs، کروټیانو Croats، سلوونیانو Slovenes، بوسنیانو Bosnians، مسیدونیانو Macedonians او نورو له پاره ملي هویت تأسیس نکړای سواي. ډېر افریقایان اوس هم هویت څرګندونه په خپلو قومونو باندي کوي او نه وایي چي زه سوډانی یا نایجریایي یم. عراقیان ځانونه سني، شیعه او یا کُردان بولي نه عراقیان.

مشروعیت :

مشروعیت له اسمانه نه رالوېږي. لکه په لومړي فصل کي چي وویل سول، یو حکومت باید په خلگو (پخپلو اتباعو) کي د ځان په هکله احترام او په خپله خوښه اطاعت راوړېږوي او په خلگو کي باید داسي احساس راپیدا سي چي دا رژیم قانوني او پر حق وپولي. هغه رژیمونه چي د مشروعیت پر ابله ولري، په نظامي کودتا له منځه وړل کېږي. د لاتیني امریکا او افریقا هیوادونه یي مثالونه دي. یا هم د ایران او کیوبا په شان د انقلاب له لاري له منځه ځي. بالاخره ویلای سو چي لکه د یوګوسلاویا حالت، که مشروعیت نه وي نو ملت هم وجود نه سي لرلای. د بغداد رژیم په عراق کي ډېر کمزوری مشروعیت لري.

نفوذ :

دهويت او مشروعیت سره په ارتباط کي، د (نفوذ بحران) دا معنی لري چي یو ملت باید په دې وتوانېږي چي ټول ولس، حتي د لیرو او یا د کلتور له مخي متفاوتو سیمو خلگ، د حکومت د حکم منلو ته اړ کړي. د نفوذ یوه ساده ازموینه دا ده چي: آیا ټولي سیمي مالیات ورکوي؟ که داسي نه وي نو د نفوذ ستونزه موجوده ده. په عادي توگه، رژیم خپل امر چلونه لومړی په پایتخت کي ټینګوي او ورو ورو یي اطرافو ته ورغځوي. په اطرافو کي کله کله له مقاومت سره مخامخ کېږي چي د ماتولو له پاره یي نظامي قوت ته اړتیا سته. د نفوذ نستوالی دا معنی لري چي حکومت یوازي د کاغذ پر مخ یو قانون (لکه د مخدره موادو د قاچاق پر ضد قانون) درلودلای سي مگر د هیواد ډېره برخه، د ځینو حکومتي مامورینو په شمول، قانون ته اهمیت نه ورکوي. افغانستان یو ډېر ښه مثال دی چي حکومت تر پایتخت یعنی تر کابل دباندي ډېر لږ وجود لري. د افغانستان په ولایاتو کي، جنگسالاران او قاچاق سالاران د ټوپک په زور حکم چلوي.

برخه اخیستنه :

کله چي خلگ زیات پوه سي، په حکومت کي خپل ږغ پورته کوي. دا احساس په عمومي توگه د هغو خلگو لخوا پیل کېږي چي ژوند یي سم او مشهوره وي. شتمن او د لوړ مقام ښاري اوسېدونکي پاچا یا ملکې ته وايي، "که ته له مور، څخه مالیات او عسکري خدمت غواړې، نو موږ هم په پالیسي کي څه ویل غواړو". څرنګه چي سلطان مالیاتو ته ډېره زیاته اړتیا لري، نو د دې له پاره چي د دوی موافقه تر لاسه کړي، د انګلیس د پارلمان او د سوېډن د ریکس ډاګ Riksdag په شان یوه نماینده گي کوونکي ډله body representative منځته راوړي. په لومړي سر کي د ټولني د ممتازه ډلي نماینده گي کېږي مگر ورو ورو د برخي اخیستني غوښتنه د ټولني نورو برخو ته ورغزېږي او عام نارینه او ښځي د رایي ورکولو د حق غوښتنه کوي. د ملت د تکامل له پاره، په خلگو کي د برخي اخیستني احساس منځته راتلل ضرور دي. رژیمونه زیات وخت ډېرو خلگو ته د رایي ورکولو د حق له پراخولو سره مقاومت کوي، یعنی نه غواړي ډېرو خلگو ته د رایي حق ورکړي. دوی بېرېږي

چي نوي رايه ور کوونکي به ډېري غوښتني رامنځ ته کړي. د امريکي په متحده ايالاتو کي، ښځو د رايي حق په کال ۱۹۲۰ع کي د اساسي قانون د نولسمي ضميمې په انفاذ سره تر لاسه کړ او د سويس ښځو د رايي حق يوازي په کال ۱۹۷۹ع کي تر لاسه کړ. خطر په دې کي دئ چي نماينده گي نه لرونکي خلگ به د حکومت په مخالفت کي ودرېږي او د رژيم مشروعيت ته به تاوان ورسېږي. بالاخره، رژيم معمولاً دې نتيجې ته رسېږي چي خلگو ته برخه ورکول تر انقلاب ښه دي. لکه د نولسمي پېړي د برتانيې د پارلمان يوه غړي چي ويلي دي: "موږ د سرونو د ماتولو پر ځاي رايي شمېرو". د جنوبي افریقا د سپين پوستو اقليتي حکومت په دې اساسي ټکي باندي ډېر وروسته وپوهيدی.

د برخي اخیستني د بحران د حل ډېره ښه لاره داده، لکه برتانيې چي په نولسمه پېړۍ کي غوره کړه، او هغه دا چي ورو او واړه گامونه واخیستل سي. برتانيې د يو لړ اصلاحي قوانينو له لاري انتخاباتي امتيازات گام په گام پراخ کړل او ډېرو خلگو ته يي د رايي حق ورکړ. په دې توگه هم حقوقي مؤسساتو او هم خلگو د عيار بدللو له پاره وخت ودرلودی. رايي ورکولو معنی درلوده او برخه اخیستنه واقعي او رښتيني وه. کله چي د رايي حق په ناڅاپي توگه خلگو ته ورارتاو سي، چندانې ښه نتیجه نه ورکوي. په هسپانيه کي نارینه وو ته د عامه رايي حق د کاغذ پر مخ په کال ۱۸۷۴ع کي، تر برتانيې ډېر کلونه مخکي ورکول سوی و. مگر په عمل کي، محلي اداره چيانو او داخله وزارت د انتخاباتو نتايج په کنټرول کي درلودل. په دريمه نړۍ کي (چي زياتو بې سوادو خلگو ته په يوه پلا د رايي حق ورکړه سو) محلي سياستوال او قبيلوي مشران خلگو ته وايي چي څرنگه او چا ته رايي ورکړي.

توزيع:

د (توزيع بحران) هيڅکله په بشپړه توگه حل سوی نه دئ. دا بحران له دې کلاسيکي پوښتني سره اړه لري چي (چا ته څه رسېږي). کله چي د اتباعو پراخي پرگنې په انتخاباتو کي برخه واخلي، دوی زيات وخت د خپل ځان په گټه د ملت د عايداتوپه توزيع کي د تغير غوښتنه کوي. دوي دا پوښتنه کوي چي "ولي بايد بډايان هر څه ولري؟" د کارگري طبقې زيات خلگ هغه گوند ته

رایي ورکوي چي دوي ته د لوړ مزد، زیاتو تعلیمي امکاناتو او ډېرو اجتماعي مرستو وعده ورکوي. همدا علت دی چي په برتانیه او ناروې کي لیبرال ګوندونو او په جرمني او سویډن کي سوسیال ډموکرات ګوندونو وده وکړه. دوی قدرت ته ورسېدل او د پراخو اجتماعي خدماتو دولتونه welfare states یي تاسیس کړل چي پر مالیاتو یي تکیه درلوده. د دې مالیاتو دروند بار د بډایانو پر اوږو پروت و. د امریکې کارګري طبقې خپلي زیاتي رایي فرانکلین روزویلټ Franklin D. Roosevelt او لینډن جانسن Lyndon Johnson ته ورکړې چي د عایداتو دوباره توزیع سر ته ورسوي.

د توزیع بحران هیڅکله پای ته ځکه نه رسېږي چي د ټولني غریبه برخه لایات اجتماعي خدمات غواړي. په داسي حال کي چي د ټولني غني برخه چي محافظه کار ګوندونه یي نماینده ګي کوي، دا استدلال کوي چي اجتماعي خدمات تر کنټرول وتلي دي، مالیات ډېر لوړ دي او اجتماعي امتیازات ډېر سخاوتمندانه دي. کله چي محافظه کاران انتخابات وګټي، دوی هڅه کوي د اجتماعي خدماتو پروګرامونه لنډ او غوڅ کړي لکه په کال ۱۹۷۹ع کي چي مارګریت ټاچر Margaret Thatcher په برتانیه او رونالد رېګن Ronald Reagan په امریکا کي دا کار وکړ. کله چي محافظه کاران دا کار وکړي نو د امتیازاتو د قطع کېدلو له بېرې د رایي ورکونکو رغونه پورته کېږي. دا دوام داره ریسمان کشي د پرمختللي او صنعتي ډیموکراټیکو هیوادونو په ډېرو انتخاباتو کي روانه ده.

ډېرو لږو ملتونو ته دا ښه چانس برابر سوی دی چي له دې بحرانونو سره په یوه وخت کي، چي تر منځ یي زماني فاصله موجوده وي، معامله وکړي. دا ډول نېکمرغه شرایط (یعني چي له یوه بحران سره په یوه وخت کي معامله وسي) د هیواد حقوقي موسساتو (لکه ګوندونو، پارلمان، اجرائیه څانګو او نورو ته) د دې توان ورکوي چي له هر نوي بحران سره د مخامخ کیدلو پر وخت قوت او تیاری ولري. مګر که دا ټول پنځه سره بحرانونه پر یوه وخت رامنځته سي نو بیا به یو هیواد څه کوي؟ په خاصه توګه په دریمه نړۍ کي داسي حالات سته چي ډېر هیوادونه د هويت او مشروعیت جدي ستونزي لري مګر دا ځني غوښتل کېږي چي پرله پېچلي قوانین وضع کړي، ټولو اتباعو ته د رایي حق ورکړي او ټولو خلکو ته په مساوي توګه ښه ژوند برابر کړي. له دې ټولو سره

په یوه وخت کې مخامخ کېدل د دې هیوادونو پر کمزوري اقتصاد او کمزورو حقوقي مؤسساتو ډېر لوی بار وي، چې تر منزه یې نه سي رسولای. ځکه نو په دې هیوادونو کې انقلاب او یا هم نظامي رژیم منځته راځي. تر ټولو مخکې د خلکو برخه اخیستنه له منځه ځي چې نتیجه یې د دریمې نړۍ په ډېرو هیوادونو کې د ډیکتاتورې رژیمونو تسلط دی.

حکومت څه شي دی او څه کوي؟

له ځینو بدوي ټولنو پرته د نورو اکثر و ټولنو پوره تعریف سوی، حکومتی جوړښت او ساختمان درلودلی دی. لکه مخکې چې مو ولیدل، لاک Locke، چې د امریکې بنسټ ایښوونکو پلرونو ډېر څه ځني پور کړي دي، په دې نظر و، چې حکومت د حقوقو او ملکیت د ساتنې یوه آله او وسیله ده. لاک پخپل کتاب کې چې د مدني حکومت دوه تړونونه (Two treaties of civil government) نومېږي لیکي: "د حکومت تر بیرغ لاندې د خلکو د سره یو ځای کېدلو ... ستر او عمدۀ هدف د خپل ملکیت (او په دې توگه د خپلو طبیعي حقوقو) ساتنه ده. د لاک په عقیده، حکومت د حاکم او محکوم تر مینځ یو قرارداد څرگندوي چې د هغه له مخې به خلگ تر هغه وخته پوري د واک خاوندان حمایه کوي چې حکومت د دوی په گټه کار کوي. حکومتونه د تهدید د قانوني استعمال انحصار په لاس کې لري. (یعني یوازي حکومت کولای سي له تهدید څخه کار واخلي). یاغیان او داړه ماران هم کولای سي له تهدید څخه کار واخلي، مگر هغه به تر قانون دباندي او غیر قانوني وي.

حکومتونه ورځ په ورځ پراخېږي او لویېږي. له لومړۍ عمومي جگړې راهیسي چې په کال ۱۹۱۴ع کې پیل سوه، نن ورځ د پرمختللو صنعتي هیوادونو حکومتونه د داخلي ناخالص تولید gross domestic product پنځه چنده مصرفوي. یعنی په سلو کې له نهه GDP څخه خبره په سلو کې پنځه څلوېښتو ته رسېدلې ده. حتی د امریکې متحده ایالات چې د لوی او پراخ حکومت مخالف دي او څو پلا یې هڅه کړې ده چې په فدرالي مصارفو کې کموالی راولي، بیا هم د مصارف په ۱۹۶۰ع کال کې د GDP په سلو کې ۲۷ وه، چې په کال ۱۹۹۸ کې په سلو کې ۳۳ ته لوړ سول. په نورو هیوادو کې حکومت

نور هم رشد کړی دی. د مثال په توګه، په سوېډن کې حکومتې مصارف په ۱۹۶۰ع کال کې په سلو کې ۳۱ وه چې په کال ۱۹۹۸ کې په سلو کې ۶۱ ته اوچت سول. ځینې دا استدلال کوي د حکومت د مصارفو کال په کال زیاتوب تمام نه سي لرلای، ځکه د خلکو غوښتنې له حکومت څخه هم مخ پر زیاتېدو دي.

د حکومتونو طبقه بندي کول:

ډېر تیوریسان په دې باور دي، چې حکومت باید د خلکو له پاره د باثباته ژوند کولو شرایط، او اقتصادي او اجتماعي سوکالي برابره کړي. د دې خبرې معنی خامخا دا نه ده چې حکومت باید په مستقیمه توګه اقتصاد او یا ټولنه اداره کړي او نه هم دا معنی لري چې ګواکې ټول حکومتونه مخکې ذکر سوي وظایف تر سره کوي، فاسد او کمزوري حکومتونه دا کار نه کوي مګر د دوی د ډرنگېدو او له منځه تللو خطر هم وجود لري.

یو ملت باید تر ټولو مخکې د ځان ساتنه وکړي او خپل پابښت تأمین کړي. د نړیوالي ټولني لخوا د یوه ملت آزادي او د سرحداتو تمامیت یعنې حاکمیت په رسمیت پېژندنه په دې کار کې مرسته کوي. همدا رنگه د هیواد ثبات هم مهم دی. له سیاسي پلوه ټینګ او ثابت ملت له یوه ګوند څخه وبل او یا له یوه لیډر څخه وبل ته د قدرت د انتقال یو منظم سیستم لري. د عدالت او امنیت په برابرولو او د ملکیت په ساتني سره حکومت داخلي سوله تأمینولای سي. یو حکومت همدارنگه کولای سي د کار، تعلیم او صحي خدماتو په برابرولو سره د خلکو ملاتړ تر لاسه کړي او خلګ به هم د رژیم مشروعیت ومني.

حکومت څرنگه کولای سي د خپلو خلکو اقتصادي او اجتماعي نېکمرغۍ په ښه توګه تأمین کړي؟ دولتونه له دوو پوښتنوسره مخامخ وي:

۱. د اقتصاد څومره برخه باید د دولت په لاس او یا تر ادارې لاندې وي؟

۲. د ملت د شتمنۍ څومره برخه باید د ټولني له غریبي برخي سره د

مرستي له پاره دوباره توزیع سي؟

په جواب کې یې څلور اساسي روشونه وجود لري: خپل سر ته پرېښوول Laissez-faire (لایسه فېره)، دولتي مالکیت، سوسیالیزم او رفاهي دولت welfare state.

په لایسه فېره سیستم کې حکومت د اقتصاد او صنعت ډېره لږ برخه په

اختیار کي لري او یا په اقتصاد کي هیڅ برخه نه لري او د اجتماعي خدماتو welfare په پروگرام کي هم ډېره لږ برخه اخلي. دا هیوادونه د ایډیالوجۍ په لحاظ د ادم سمیت Adam Smith پیروي کوي. د ادم سمیت استدلال دا و، چي په اقتصاد کي د حکومت مداخله اقتصادي پرمختګ کمزوری کوي او نېکمرغي او سوکالي کموي. تامس جفرسن Thomas Jefferson په لنډ ډول وایي چي، "ډېر ښه حکومت هغه دی چي ډېر لږ حکومت کوي"، تیوري یې دا ده چي خصوصي تشبث او شخصي ابتکار یو ملت هم آزاد او هم نېکمرغه کوي.

رفاهي دولت welfare state هم د اقتصاد او صنعت ډېره لږ برخه په اختیار کي لري مګر د ټولني له غریبي طبقې سره د مرستي له پاره د ثروت دوباره توزیع سر ته رسوي. (د دوباره توزیع معنی دا ده چي دولت له خلګو څخه مالیات راټولوي او یوه برخه یې بېرته خلګو ته ورکوي) د شمالي اروپا رفاهي دولتونه، چي کله کله د (سوسیال ډیموکراسۍ) په نامه هم یادېږي، و خپلو خلګو ته له (زانګو څخه تر قبره) پوري امتیازات وړاندي کوي، چي روغتیايي بیمه، د ماشومانو پاملرنه او تقاعد په بر کي نیسي. د دې خدماتو د مصارفو د پوره کولو له پاره دا دولتونه پر خلګو باندي ډېر زیات مالیات وضع کوي. په سویډن او ډنمارک کي مالیات د GDP تر نیمايي زیاته برخه تشکیلوي. مګر صنعت بیا هم شخصي دی او د پیسو ګټلو سرمایه داري سیستم پکښې چلېږي.

د دولتي مالکیت سیستم Statism یو پخوانی سیستم دی چي تر لایسه فیره یې هم مخکي وجود درلود. د دولتي مالکیت په سیستم کي دولت (یعني ملي حکومت) اول لمبر سرمایه دار وي او د ټولو عمده صنایعو مالکیت او اداره په لاس کي لري. مګر و خلګو ته د اجتماعي خدماتو له برابرولو سره علاقه نه لري. د دولتي مالکیت سیستم هغه وخت پیل سو، چي د فرانسې پاچهانو د یوه داسي قوي او مرکزي دولت بنسټ کېښود، چي د فرانسې د ثروت او قدرت له پاره یې د صنعت اداره او څارنه کوله. دا سیستم چي ځیني وخت پخپل فرانسوي نوم اتاتیزمي etatisme باندي یادېږي، د رېل ګاډي خط، د فولادو فابریکې، بانکونه، نفتي تأسیسات او د داسي نورو اقتصادي مؤسساتو دولتي مالکیت په بر کي نیسي. واره او متوسط بزښونه په شخصي لاسونو کي وي. د

دولتي مالکیت سیستم د اروپا او لاتیني امریکې په ډېرو هیوادونو کې منځته راغی. فرانسه، برازیل او مکسیکو د دولتي مالکیت سیستمونه وه مگر اوس ریفرم پکښې روان دی. ځینې بیا د جاپان د اقتصاد بیوروکراتیکي اداره او څارنه د دولتي مالکیت د سیستم یو شکل بولي. ډېرو پرمختیایي هیوادونو د دولتي مالکیت سیستم په دې دلیل تعقیب کړ، چې د نوو صنایعو د منځته راوړلو له پاره یوازې دولت پوره پیسې، ایډیایي او وړتیاوې لري. اقتصادي نتایج دا ښيي چې د دولت په مالکیت کې اقتصادي مؤسسات او کارخانې بې اغېزې او بې کفایتې وي، ځکه د بیروکراتانو لخوا اداره کېږي او له رقابت سره مخامخ نه وي، ډېر وخت په تاوان چلېږي او د ملي خزاني له لارې یې تاوان ورکول کېږي (سبسېډي کېږي). د چيلي هیواد چې د دولتي مالکیت پر سیستم ولاړ و، د دولت د اقتصادي مؤسساتو او کارخانو تر شخصي کېدلو وروسته ډېر پر مخ ولاړی.

یو سوشیالیستي سیستم بیا د دولتي مالکیت تر څنګ په پراخه پیمانې اجتماعي خدمات وړاندي کوي. مثال یې پخوانی شوروي اتحاد دی چې په هغه کې د تولید تقریباً ټول وسایل د حکومت په مالکیت کې وه او ادعا یې کوله چې حکومت د ټولني د گټو له پاره ټول اقتصاد چلوي. مگر، په اروپا کې د کمونستي رژیمونو (دوی ځانونه "سوشیالست" بولي، مورې یې "کمونست" بولو) پښتول او وښودله چې د دې حکومتونو د اقتصادي ادارې چندانې خوند نه و. نن ورځ یوازې شمالي کوریا او کیوبا د سوشیالیزم د مثالونو په توګه پاته دي او د دوی سیستمونه هم و تغییر ته آماده دي.

په عمل کې، حکومتونه اکثره وخت د دې څلورو سیستمونو عناصر سره یو ځای کوي. حتی د امریکې په متحده ایالاتو غوندي بیخي لایسزه فیري سیستم کې هم د اقتصاد یوه اندازه اداره او څارنه وجود لري او هم اجتماعي خدمات موجود دي. د چین او ویتنام په کمونستي رژیمونو کې، چې یو وخت مطلق سوشیالستي وه، اوس شخصي او سرمایه داري سکتورونه وده کوي. په اوسني عصر کې، مورې په شرقي اروپا، فرانسه او لاتینه امریکا کې د دولتي مالکیت په برخه کې خورا لوی بدلون ولید. د سویډن په شان رفاهي دولتونو هم د ډېرو امیتازاتو او ډېرو لوړو مالیاتو ستونزې احساس کړي دي.

دولت د عصريت د عامل په توگه :

په امریکا کې یوه اساسي عقیده داده چې حکومت (چې په نورو هیوادو کې یې "دولت" بولي) باید وړوکی او محدود وساتل سي. په نوره نړۍ کې، دولت قدرت د یو طبیعي او ښه شي په توگه منل سوی دی. په فرانسه کې، د مثال په توگه، شپاړسم لویي Louis XI په پنځلسمه پېړۍ کې یو قوي دولت پیل کړ، او اتلسم لویي او همدارنگه کارډینل ریخلیو Cardinal Richelieu په اوولسمه پېړۍ کې پسي پراخ کړ. دې قوي دولت strong state د فرانسې په شعور کې ځان ځای کړ، او وروسته د اروپا ډېرو برخو ته وروغزېدی. د فرانسې په ډول قوي دولت د اقتصاد او معارف اداره او څارنه کوله، مالیات یې راټولول، لویي لاري او کانالونه یې جوړ کړل، او دایمي اردو یې منځته راوړ. یوې ډلې ممتازو مامورینو به، چې په ځانگړو ښوونځیو کې به روزل سوي وه، د مملکت اداره پر غاړه درلودله.

د تفکر دا ډول طرز تر شلمې پورې پسي اوږد سو او اوس هم وجود لري. کله چې فرانسې په کال ۱۸۷۰-۱۸۷۱ کې د جرمني لخوا ماته وخوړله، د فرانسې نخبه گانو elite له دولت څخه د عصريت د عامل په توگه کار واخیست. پاریس هڅه وکړه چې یو واحد او سره پيوند اولس منځته راوړي او په اصطلاح د (بزگرو څخه فرانسویان) جوړ کړي. د معارف مرکزي سیستم محلي ژبني لهجې له منځه یووړې، راکد کلیوالي عنعنات یې مات کړل او غوره استعدادونه یې د پوهنتونونو له پاره را جلب کړل. کله چې فرانسه یو ځل بیا په دوهمه عمومي جگړه کې ماته سوه، د فرانسې نخبه گانو بیا هم د فرانسې د بیا ودانولو او عصري کولو له پاره د دولت له قدرت څخه کار واخیست.

آیا دې کار گټه وکړه؟ فرانسه بیرته پر پښو ودرېدله، مگر آیا دا تر ټولو چابکه او یا تر ټولو اغېزناکه لار وه؟ برتانیې او د امریکې متحده ایالاتو په نسبتاً ډېره لږ دولتي څارنه ډېر زیات پرمختگ وکړ، د آزاد بازار د اقتصاد رقابتي روحيې دا دنده ژر او ارزانه تر سره کړه. (که څه هم دا مقایسه دومره هم مناسبه نه ده، برتانیې او د امریکې متحده ایالاتو په خپلو سرحداتو کې د قوي او پراختیا غوښتونکي جرمني سره مخامخ نه وه. که چېرې دوی هم د داسې زورور قوت سره مخامخ وای، نو د دوی د حکومتونو مداخله به هم زیاته وای). جاپان د دولت تر رهبرۍ لاندې د عصري پرمختگ یو بل مثال دی. په

کال ۱۸۶۸ع له میجی تجدد Meiji Restoration سره سم، جاپان د صنایعو بېلابېلي څانګي سامورایي کورنیو ته وسپارلې، سرمایه یي ورته برابره کړه او ورته یي وویل چې د غرب ټول ښه شیان کاپي او جاپان ته یي راټول کړي. د (غني ملت، قوي اردو) تر شعار لاندې، جاپان د یوه نسل په دوران کې د لاسي صنایعو له مرحلې څخه د درنو صنایعو مرحلې ته ورسېدی. تر دوهمې عمومي جګړې وروسته، د مالي وزارت او هم د صنایعو او بین المللي سوداګرۍ وزارت د جاپان د چټک اقتصادي پرمختګ څارنه او لارښوونه پر غاړه واخیستله. دې وزارتونو بانکي پوړونه پرمختیایي صنایعو ته ورپورې وهل، د خارجي رقابت مخه یي ونیوله، او د نړۍ بازارونه یي په جاپاني تولیداتو وبوزول. دمخه تر دې چې مورډو ووايو چې د دولت لخوا د اقتصاد اداره (رهنمایي سوي اقتصاد) کار نه ورکوي، مورډو باید دا تشریح کړو، چې ولې یي د جاپان له پاره کار وکړی. ښکاره خبره ده چې جاپانیان بالکل بېل او د همکارۍ کلتور لري. دارنگه دولتي لارښوونه او اداره د امریکې په اقتصادي او کلتوري زمینه کې ښایي کار ور نه کړي.

آیا دولت باید د عصري پرمختګ عامل وګرزي؟ آیا لازمه ده چې حکومت د اقتصادي پلانونو، سلا مشورو او پوړونو د وړاندې کولو له لارې د اقتصاد څارنه او اداره وکړي؟ عنعنوي امریکایي جواب دا دی چې "یوه، دا کار به شیان سره ګډوډ کړي". مګر که په غور سره وګورو وینو چې په امریکا کې هم فدرالي حکومت د ټولني د پرمختګ له پاره دا کار کړی دی. ډېری مځکي یي د عامه ګټې له پاره ولکه کړي او د رېل ګاډۍ خط ته یي د نورو په مځکو کې د تېریدلو حق ورکړی دی. په ۱۹۳۰ کلونو کې د تینسی Tennessee د وادي پروژې د امریکې یوې ډېرې وروسته پاتې برخې ته برېښنا وروستله. د کمپیوټر په برخه کې له سخت رقابت سره د مخامخ کېدلو له امله، د امریکې حکومت د محافظه کار رونالد ریګن د جمهوري ریاست په دوران کې د خصوصي شرکتونو یو کانسرسيوم consortium (د اقتصادي شرکتونو اتحادیه) منځته راوړ شو تر نورو مځکي د کمپیوټر نوي نسل پلان او جوړ کړي. یعنې امریکې هم له دولت څخه د عصري پرمختګ له پاره د یو عامل په توګه کار اخیستی دی. د اوسني عصر د سیاست له مهمو پوښتنو څخه یوه دا ده چې مورډو څومره او په کومه اندازه د دولت مداخله غواړو؟

د عمومي سياست جوړول :

ټول عصري حکومتونه عمومي پالیسي جوړوي. کمزوري او فاسد حکومتونه په دې چارو کې لږ برخه اخلي. د زاییر (چې اوس کانگو بلل کېږي) جمهور رئیس موبوتو یوازي د پیسو په ټولولو او د خپلي خپتي په ډکولو بوخت و، چې د حکومتونو په هکله د ارسطو طبقه بندي اوس هم رشتیا کوي. په مشروع سیستمونو کې، د ملي غوښتنو د تحقق له پاره عمومي پالیسي ګاني منځته راځي. دا پالیسي ګاني قوانین، قضایي احکام، تقنیني فرمانونه (چې د اجرائیه قوې لخوا صادرېږي) او اداري تصمیمونه په بر کې نیسي.

که څه هم حکومتونه ادعا کوي چې هغه پالیسي ګاني او پروګرامونه تعقیبوي چې د ملت په ګټه وي، دا پروګرامونه زیاتره وخت د بانفوذه ګروپونو [interest groups] پر خوا ور رغړي. څرنگه چې پیسي (بودجه) محدودې دي نو ټول خلګ چې هر څه غواړي نه یې سي درلودلای. آیا د امریکې د متحده ایالاتو له پاره په عراق کې ډیموکراسي راوستل ډېر مهم دي او که د سپین ږېرو او سپین سرو له پاره د دوا د مصارفو تادیه کول؟ آیا د معارف د سویې د لوړلو له پاره پیسي ولګول سي او که زیات پولیس استخدام سي؟ تصمیم نیوونکي باید د بحثونو، او ګوندي مناقشو او کله د رد رشوت پر مبنا پرله پېچلي انتخابونه وکړي. د هر ډول انتخاب او پرېکړې په صورت کې د ځینو خلګو او ګروپونو سره مرسته کېږي او ځینو ته بیا تاوان رسېږي. د پردې تر شا، ډېر وخت پیسې سره لاس پر لاس کېږي. د عمومي پالیسي په هکله د تصمیم نیولو جریان له عمومي دود سره سم (سیاست) بلل کېږي. دا ډول سیاست هیڅکله په بشپړه توګه پاک نه وي ځکه هر وخت له قدرت او پیسو سره تړلی وي. لکه یو سیاستوال چې وایي:

"سیاست د یو حساس ګل په شان دی چې د وده کولو له پاره یو څه چټلی (سره) ته اړتیا لري."

عمده مفاهیم

اغېزمن، کمزوري او ناکام دولتونه :

ټول دولتونه د دولت په شان کار نه ورکوي (د دولت په شان وظیفه سر ته نه رسوي)، ځیني دولتونه هیڅ کار نه ورکوي. یوازي دا چې یو هیواد خپل

بیرغ او په ملګرو ملتو کې چوکۍ لري دا نه ثابتوي چې دا ګواکي یو جدي دولت هم دی. هیڅ یوې نړیوالې محکمې دولتونه د دوی د زور او قوت پر مینا طبقه بندي کړې نه دي، مګر موږ درې کټه ګوري دولتونه لیدلای سو.

اغېزمن يعني مؤثر دولتونه خپل ټول قلمرو اداره کوي او مالیات ځني راټولوي. قوانینو ته زیاتره وخت غاړه ایښوول کېږي. حکومت د خلکو د هوساینې او امنیت له پاره کار کوي. اداري فساد پکښې تر ډېره حده کم وي. مؤثر دولتونه د بډایۍ پر لوري روان وي او زیات مالیات (د GDP په سلو کې له ۲۵ څخه تر بیا په سلو کې تر ۵۰ پوري) راټولوي. اغېزمن دولتونه جاپان، د امریکې متحده ایالات او لوېدیځه اروپا په بر کې نیسي. ځینې کسان د دې ډلې ډېر ښه دولتونه د (ډېرو اغېزمنو) دولتونو په کټه ګوري کې راولي.

د کمزوري دولتونو ځانګړتیا داده، چې جرم په سیاست ورننوزي. څوک نه پوهېږي چې سیاست پر کوم ځای ختمېږي او جرم پر کوم ځای پیل کېږي. له حکومت سره دا واک نه وي چې د بې قانونۍ، د مخدره موادو له قاچاق، اداري فساد، غربت او له کنټروله وتلو جریاناتو سره مبارزه وکړي. عدالت په پیسو رانیول کېږي. د ډیموکراسۍ تبلیغ کېږي مګر عمل نه په کېږي او په انتخاباتو کې زیاتره وخت لاس وهل کېږي. ډېر لږ مالیات راغونډېږي. د طبیعي زېرمو عایدات، لکه په مکسیکو او نایجریا کې د تېلو عایدات، و شخصي جیبونو ته لوېږي. د اسیا، افریقا او لاتینې امریکا زیاته برخه کمزوري هیوادونه تشکیلوي. ځینې یې دومره کمزوري دي چې ناکامه دولتونه بلل کېدای سي.

ناکامه دولتونه اصلاً ملي حکومت نلري، که څه هم ځینې یې په لرلو تظاهر کوي. جنګسالاران، ملیشا او د تاریکو قاچاقبران هر څه چې غواړي هغه کوي. بېله ټوپکه بل قانون وجود نه لري. د قلمرو د تجزیې وېره موجوده وي. معارف او روغتیايي چارې مخ پر کښته روانې وي. افغانستان، عراق او سومالییا د ناکامه دولتونو په ډله کې شاملېدای سي. یوازي خارجي مرسته او فشار دا دولتونه د له منځه تللو څخه راګرزوي.

جنګ او ملت جوړونه :

ښکاره ده چې جنګ د دولت په تکامل کې رول لري. ډېر ملتونه د

فتوحاتو له لاري جوړ سوي او ټينگ سوي دي. د بدعت، بغاوت او تجزيه غوښتنې جريانات د برچې په زور مات سوي دي. په ځينو سيمو کي اوس هم دا حال روان دی.

د هر حکمران له پاره، د دولت پايښت تر ټولو لومړی اهميت لري. پاچهان او جمهور رئيسان دواړه، د خارجي حملې او داخلي تجزيې د مخنيوي له پاره هر هغه څه چي لازم وي سر ته رسوي. دوی له هر ډول تهديد سره د مقابلي له پاره نظامي قوت جوړوي او سمبالوي يې. د دې معنی دا ده چي دوی بايد خپل سياسي سيستم هم پراخ او عصري کړي.

تر ټولو مخکي، دولتونه بايد په پرله پسې توگه ماليات زيات کړي خو د اردو او دهغه د وسايلو مصارف تاديه کړای سي. د روسیې ستر پيتر Peter the Great خپلو مامورينو ته امر وکړ، چي "پيسې، څومره چي امکان لري راغونډي کړئ، ځکه پيسې د جنگ شريانونه دي". د فرانسې پاچهانو د دولت د عايداتو د زياتولو له پاره يو مرکانتلسټ (تجارتی) اقتصادي سيستم منځته راوړ، چي خپل صنايع يي زيات حمايه کول. د جنگ له پاره د پيسو راغونډولو اړتيا ځيني پاچهان دې ته مجبور کړل چي يو څه قدرت له پارلمان سره هم شريک کړي. د مالياتو وضع کول د مقننه هيئت (مقننه قوه) لومړنی قدرت تشکيلوي. لومړي جېمز James I او لومړي چارلز Charles I، کله چي په اروپا کي د خپلو جنگونو د تمويل له پاره، د پارلمان له سلا پرته ماليات وضع کړل، انگلستان يي داخلي جنگ ته وړ ارتاو کړ. کله چي د انگلستان داخلي جنگ English Civil War بريالی پای ته ورسېدی، د پارلمان غړو په کال ۱۶۴۹ع کي د چارلز سر ورغوخ کړ او په نتيجه يي کي د اولس کور House of Commons (د انگلستان ولسي جرگه) د تفوق له پاره لاره هواره کړه.

د ستري او ښه تره اردو له پاره اړتيا پاچهان و دې ته اړ کړل چي د خپل سلطنت په تنظيم او اداره کي سمون او پرمختيا راولي. دوي د مالياتو او عسکرو ډېروالي ته اړه درلوده. په پنځلسمه پېړۍ کي د باروتو او توپونو تر منځته راتلو مخکي، فيوډالي خانانو د سلطان په مقابل کي په خپلو قصرونو کي د ځان دفاع کولای سواي. مگر کله چي پاچهانو زيات توپونه لاسته راوړل، دا قصرونه يي مات او فيوډالي خانان يي مطيع کړل. باروتو د فيوډالي سيستم د له منځه وړلو او د پاچهانو د مطلقه قدرت له زياتوالي سره مرسته وکړه. د

مملکت په اداري او نظامي عصريت کي پاته راتلل د قدرت د لاسه ورکولو سبب گرزېدای سوای. د وړو دولتونو په فتح کېدلو او په لویو دولتونو کي د دوی له یو ځای کېدلو سره د اروپا نقشه هم ساده سوه. جنگ د عصريت او ټینګښت ستر انجن (محرکه قوه) وگرزېدی.

کله چي فرانسوي انقلابيون په کال ۱۷۹۲ کي له مسلکي عسکري يرغلګرو سره مخامخ سول، دوی ټول اولس د د فاع له پاره چمتو کړ او يرغلګرو ته يې ماتي ورکړه. ناپليون له دې نوي نېشنلېزم څخه په ګټه اخیستلو او و عسکری ته د ټولو ځوانو نارینه وو په جلبولو سره (عسکري جلب چي په هغه وخت کي یوه نوې ایدیا وه) د اروپا تر ټولو ستره اردو جوړه کړه او د ټولي اروپا د فتح کولو له پاره يې ملا وټله. د ناپليون له لښکر سره د مقاومت له پاره، د نورو اروپايي هیوادونو مخ هم نېشنلېزم او عسکري جلب [draft] ته سو.

اروپايي دولتونو د خپلو وسلو په زور، خپل دولتي سازمان، تکنالوجي، او نیشنلېزم پر اسيا، افريقا، او منځني ختيځ هم وغور او. عنعنوي هیوادونه، یو په بل پسې د اروپايانو لاسته ورغلل او د اروپايانو سیستم يې ومانه. جاپان او ترکيه چي د اروپايانو لاسته ونه لويدل، ځانونه يې په عصريت دومره سمبال کړل څو وکولای سي د اروپايانو مخه ونيسي.

د ارسطو د حکومت شپږ ډولونه:

د حکومت تر ټولو پخوانی او مشهوره طبقه بندي ارسطو د قبل المیلاد په څلورمه پېړي کي کړې ده. ده د مشروع حکومت درې ډولونه (چي حکمران واکمن د ټول اولس په ګټه عمل کوي) او درې فاسد ډولونه (چي په هغه کي حکومت یوازي د ځان په ګټه کار کوي) سره تشخیص کړي او بېل کړي دي. مونارکي (شاهي دولت)، د ارسطو په عقېده، هغه ده چي یو شخص د ټولو په ګټه عمل کوي. مګر مونارکي، د استبداد او فساد شکل اخیستلای سي چي په هغه کي یو واحد حکمران له قدرت څخه یوازي د خپل ځان په ګټه کار اخلي. اریستوکراسي (اشرافیت)، چي د یوناني کلمې (aristos) څخه، چي د اشرافو معنی ورکوي، اخیستل سوې ده، د ټولو په ګټه د څو تنو حکمراني ده. مګر د یوې نخبه ډلې مشروع حکمراني د اولیگارشي (د څو کسانو حکومت)

فاسد شکل اخیستلای سی چي په هغه کي یو خو تنه یوازي په خپله گټه عمل کوي.

ارسطو پولیتي polity (چي مور یي د اساسي قانون ډیمو کراسي بللای سو) چي د ټولو په گټه د ډېرو حکومت دی، د حکومت تر ټولو غوره شکل بولي. ټول اتباع د لیډرانو په ټاکلو او د قوانینو په جوړولو کي برخه اخلي، مگر د اساسي قانون ټاکلې کړنلاره د ټولو خلکو د حقوقو ساتنه کوي. ارسطو دا اخطار هم ور کوي چي پولیتي یو فاسد شکل، چي ډیمو کراسي ده، اخیستلای سی چي په هغه کي ډیری (اکثریت) د خپلو ځانونو په گټه عمل کوي چي دا د حکومت ناوړه ترین شکل دی. په دې تېراستونکي فکر چي گویا یو شخص دومره ښه دی لکه بل شخص (یعني ټول خلک ښه دي)، په ډیمو کراسي کي خلک په فاسدو، خودخواه او تېراستونکو لیډرانو پسي ځي چي هغوي د خواریکښو او لایقو خلکو ملکیت چور او تالا کوي. د ارسطو دا طبقه بندي، چي د پنځه ویشتو پېړیو له پاره چلېدلې ده، همدا اوس هم گټوره ده او لنډېز یي په لاندې ډول کېدای سی:

شوک حکومت کوي	مشروع اشکال	فاسد اشکال
چي د ټولو په گټه عمل کوي	چي د ځان په گټه عمل کوي	

یوشخص	مونارکي	استبداد
یوخوتنه	اریستو کراسي	اولیگارشي
زیات اشخاص	پولیتي	ډیمو کراسي

خلم فصل

افراد (خلگ) او اساسي قوانين:

ملت ډېر سخت په زړه زخمي سوې دى او دښمنان د لايات تاوان په فکر کي دي. خلگ امنيت او انتقام دواړه غواړي. کېدلای سي چي په داسي يوه حالت کي، چي اضطراري حالت بلل کېږي، د اساسي قانون عمده حقوق محدود کړه سي؟ آیا ملت بايد د تروريستانو په وړاندي، چي د امريکې له آزادۍ څخه په استفاده کولو سره يي يو بې ساری تروريستي عمل سر ته ورساوه، بې دفاع او غلی پاته سي؟ دا هغه سوال و، چي د امريکې د متحده ايالاتو حکومت د ۲۰۰۱ع کال د سپتمبر تر يوولسمي وروسته ورسره مخامخ و. په ډېر تلوار سره يي د وطن پالني قانون Patriot Act تصويب کړ، چي دهغه له مخي حکومت د هغو کسانو څارنه زياته کړه چي تر اشتباه لاندي راتلل. د امريکې د متحده ايالاتو په تاريخ کي دا لومړی ځل نه و، چي په دا ډول له تشنج څخه ډک حالت کي د خلگو پر آزادي گانو باندي بنديزونه ولگول سول. هر سياسي سيستم، په تېره بيا تر فشار لاندي حالاتو کي، د قدرت د ټينگښت او محدودولو له ستونزي سره مخامخ کېږي. د حکومت د اقتدار او مدني آزاديو تر منځ او همدارنگه د اکثريت د غوښتنو او د اقليت د حقوقو تر منځ مناسب توازن ساتل څه اسانه کار نه دى.

په امريکا کي ډېر خلگ ښايي دا ومني چي د سترې محکمې تصميم پخپله قانون دى حتى که د کانگرس خوښه هم نه وي. مگر ډېر خلگ ښايي دا ونه مني چي هغه مسلمانان چي په هوايي ډگر کي لمونځ کوي بايد الوتکي ته په دې اشتباه پرې نه ښوول سي چي دوى به ښايي په الوتکه کي بمب کېښېږدي. آیا د هغو خلگو خاصه څارنه ځکه بايد وسي، چي څېرې يي د منځني ختيځ اوسېدونکو ته ورته دي او دوى به ښايي، يوازي ښايي، تروريستان وي؟ او که چيري دوى تروريستان نه وي آیا دوى کولای سي په

هغو خلگو، چې دوی یې په دې تور تورن کړي وه دعوه وکړي؟ څرنگه کولای سو د سیاسي قدرت حدود وټاکو او څرنگه کولای سو د اکثریت د غوښتنو او د افرادو او اقلیتونو د حقوقو تر منځ توازن منځته راوړو؟ د دې کار له پاره د عنعناتو، قوانینو او تر ټولو مهم د ملي اساسي قوانینو لخوا ځیني لارښوونې منځته راغلي دي چې د حکومت کولو اساسي کړنلاري رابښيي.

په اوسنۍ نړۍ کې اساسي قوانین:

په عادي توګه، اساسي قانون یو لیکلی سند دی چې د یوه سیاسي سیستم د جوړښت عمده ټکي بیانوي. پولیتیکل ساینټسټان (اساسي قانون) د یو لړ قواعدو او دودونو په توګه تعریفوي چې د هغه پر اساس حکومت خپلي چاري پر مخ بیايي. دا قواعد او دودونه ښايي لیکلي یا نالیکلي وي، ښايي د یوې قانوني پروسې له لارې وضع سوي وي او یا هم تر قانوني پروسې دباندي منځته راغلي وي. تقریباً ټول ملتونه ځانته اساسي قوانین لري ځکه دوی د ځینو ټاکلو قواعدو له مخې خپلي چاري پر مخ بیايي. په بې نظمو، فاسدو، او یا هم استبدادي سیستمونو کې، ښايي پر اساسي قوانینو دومره حساب ونه سي. افغانستان، چې وسله والو قبیلو او جنگسالارانو سره ویشلی دی، په دې نه دی توانېدلی چې خپل نوی اساسي قانون تطبیق کړي. په کانګو کې (پخواني زایر)، موبوتو هیڅ هغه شي ته چې د هیواد له شتمنۍ څخه د ده د غلامه یې نیوله، اجازه نه ورکوله. په کال ۱۹۳۶ع کې سټالین، کټ مټ هغه وخت چې خونړۍ تصفیه یې پیل کړه، د شوروي اساسي قانون یې منځته راوړ، چې د کاغذ پر مخ ډېر ښه ښکارېدی. د برتانیې او اسرائیلو په شان یو څو هیوادونه بیا یو واحد لیکلی سند نه لري مګر بیا هم دواړه هیوادونه ځانته اساسي قوانین لري. د برتانیې دودونه، قوانین، قضایي تعاملات او عنعنات، چې د پېړیو په جریان کې یې تکامل موندلی دی، دومره قوي دي چې د برتانیې حکومت ځان هغو ته مکلف بولي. ځکه نو ویلای سو چې برتانیه هم اساسي قانون لري.

اوس د ډېرو هیوادو په اساسي قوانینو کې فردي حقوق او آزادي ګانې په څرګنده توګه بیان سوي دي. د امریکې د متحده ایالاتو په اساسي قانون کې دا کار ډېر پخواسوی دی، مګر کاناډا خپل د حقوقو او آزادي ګانو منشور یوازې په کال ۱۹۸۲ع کې لاسته راوړ. برتانیې دې ته معادل شی یوازې په کال

۲۰۰۰ع کي هغه وخت تر لاسه کړ، چي برتانيې د اروپا د بشر د حقوقو تړون ومانه. تر دې دمخه، د برتانيې حقوق او آزادي گاني دومره ښکاره او روښانه نه وې.

له اساسي قوانينو څخه داسي توقع کېږي چي د حکومت تشکيلات، مؤسسات، او حدود وټاکي او د اقلیت او اکثریت د گټو تر منځ توازن منځته راوړي. مگر ټول اساسي قوانين داسي نه کوي. سياست پوهان نه يوازي هغه څه څېړي چي ليکل سوي وي، بلکي هغه څه چي په عمل کي تطبيقېږي، هم څېړي. د امريکې اساسي قانون، د مثال په توگه، ډېر لنډ دی او ډېر شيان يې ناويلي پرې ايښي دي. د دې اساسي قانون اووه مادې تر ډېره حده د دولت د هري خانگي اقتدار ټاکي، وروستي يووېشت ضمايم يې په پراخه توگه مدني حقوق تعريفوي مگر ډېر شيان يې و تفسیر ته آزاد پرې ايښي دي.

په مقابل کي بيا، ډېرو هغو هيوادونو چي تر دوهمي عمومي جگړې وروسته استقلال گټلی دی، داسي اساسي قوانين جوړ کړي دي چي د پام وړ جزئیات لري. تر جنگ وروسته د جاپان اساسي قانون، چي په کال ۱۹۴۶ع کي په جاپان کي د امريکې د نظامي حکومت لخوا په پنځو ورځو کي تسويد سو، يوازي د خلکو د حقوقو او وظيفو په باب څلويښت مادې لري چي د کار حق، د آبرومنده ژوند حق، او د اجتماعي امتيازاتو حق په بر کي نيسي. تر جنگ وروسته د جرمني د اساسي قانون لومړۍ ماده هم د حقوقو يو اوږد ليست لري، چي نه يوازي اساسي حقوق او آزادي گاني په بر کي نيسي بلکي همدارنگه، د دولت لخوا د ښووني او روزني د سيستم او د اقتصاد څارنه او کنټرول په دې اوږده ليست کي شامل کړه سوي دي.

د برازيل د ۱۹۸۸ع کال اساسي قانون ډېر حقوق راڅرگندوي. په هفته کي څلوېښت ساعته کار، د روغتيا او تقاعد پلانونه، حد اقل مزد (معاش)، حد اکثر سود، د محيط حفاظت او داسي نور زيات حقوق، چي د برازيل کمزوری اقتصاد يې تر عهده نه سي وتلای. اوس ډېر کسان په دې عقیده دي چي دا دومره زيات ټولنيز او اقتصادي حقوق بايد له لومړي سره د برازيل په اساسي قانون کي نه وای داخل کړه سوي، دا ډول حقوق په نورو قوانينو اړه لري او ياهم بايد آزاد بازار ته ورپرېښوول سوي وای. په نويو اساسي قوانينو کي د داسي حقوقو داخلول، چي عملي کېدای نه سي، معمول ځکه دی چي تسويد کوونکي

یې فکر کوي دوی اجتماعي او اقتصادي مشکلات اصلاح کولای سي. برتانیه بنیایي بې له لیکلي اساسي قانون څخه ژوند وکړای سي، که څه هم اوس د برتانیې حکومت د یوه لیکلي اساسي قانون دتسويد په تکل کي دی. د امریکې متحده ایالات بیا د یو ډېر عمومي اساسي قانون سره کارونه سر ته رسولای سي. په برتانیه او هم د امریکې په متحده ایالاتو کي، جزئیات د وخت له تېرېدلو سره تکمیل سوي دي. مگر په دې راوروسته کلونو کي منځته راغلیو ملتونو ډېر اوږده لیکلي اساسي قوانین جوړ کړي دي چي هر شی یې په ډېر تفصیل پکښې ځای کړی دی.

د اولس لوړترین قانون :

ملتنه اساسي قوانین په هماغه دلیل منځته راوړي لکه د بین النهرین قانونگذار هامورابي Hammurabi چي د بابل له پاره درلود او هغه دا چي غوښتل یې د اولس دعالیترین قانون بنسټ کښېږدي. اساسي قوانین د ټولني اساسي او مهم قوانین دي چي په اسانۍ سره باید تغیر پکښې رانه وستل سي. په یوه هیواد کي اساسي قانون داسي یو معیار دی چي د هغه پر اساس د حکومت او یا هم د خلگو فعالیتونه ارزیابي کېږي. مقننه قوه کولای سي سرکال یو قانون جوړ کړي او بل کال یې لغوه کړي، مگر په اساسي قانون کي تغیر راوستل قصداً ډېر مشکل کړه سوی وي. په سویډن کي، د اساسي قانون تغیرات باید د عمومي انتخاباتو په شمول د پارلمان د دوو پرله پسې دورو لخوا تصویب سي. د امریکې د متحده ایالاتو په اساسي قانون کي تغیرراوستل تر دې لاهم مشکل دی. ډېر عام طرزالعمل یې دا دی چي د سنا او اولسي جرگې دوه پر دریمه برخه یې باید تصویب کړي وروسته یې باید د ایالتي پارلمانو د استازو درې پر څلورمه برخه هم تصویب کړي. دا چي د امریکې په اساسي قانون کي د کال ۱۷۹۱ راپه دې خوا یوازي اوولس واره تغیرات راغلي دي، دا ښيي چي د دې کار طرزالعمل څومره مشکل دی.

د اساسي قانون عمومي ماهیت :

څرنګه چي اساسي قوانین، که هر څومره په تفصیل ترتیب سوي هم وي، ټول حقوقي او اداري مسایل او مشکلات په برکي نیولای نه سي. ځکه نو په

ډیرو ځایونو کې د اساسي قانون محکمه منځته راوړل سوې ده څو وکولای شي په ټاکلو حالاتو کې د لوړترین قانون (یعني اساسي قانون) تفسیر وکړي. د اساسي قانون د قضایي تفسیر مفهوم په نړیواله سطحه کې یو نوی شی دی، چې لومړی د امریکې په متحده ایالاتو کې منځته راغی او په دې وروستیو لسیزو کې نورو ځایونو ته هم پراخ سوی دی. اساسي قانون باید د ټاکلو پېښو پر وخت تفسیر شي. څوک دا صلاحیت لري چې د اساسي قانون د عبارتو او جمله بندیو د تفسیر په هکله تصمیم ونیسي؟ په لومړي سر کې د امریکې متحده ایالاتو، او اوس تر دېرشو زیاتو هیوادونو دا مسئولیت د عالیترینې ملي محکمې پر غاړه وراچولی دی. چې دا محکمه د قضایي بیا کتنې (تجدید نظر) قدرت لري او کولای شي د حکومت هغه اعمال چې دا محکمه یې د اساسي قانون خلاف وبولي، لغوه او باطل اعلام کړي. د قضایي بیا کتنې د قدرت په هکله هم مخالف او موافق نظریات وجود لري. په امریکا کې ډېرو منقدینو ستره محکمه (په تېره بیا هغه وخت چې ارل وارن Earl Warren له ۱۹۵۳ع څخه تر ۱۹۶۹ع پورې د سترې محکمې قاضي و) په دې متهم کړه چې خپله شخصي فلسفه یې د مملکت د قانون په توګه تحمیلوله. تر ډېره حده پورې په رشتیا سره هم، اساسي قانون هغه څه دي چې مفسرین یې تفسیروي، مګر ډېر وخت د عندي subjective تفسیر خطرهم ورسره تړلی دی.

همدارنگه، د جرمني د اساسي قانون فیډرالي محکمه چې د امریکې د سترې محکمې پر سیستم جوړه سوې ده (مګر د امریکې له سترې محکمې سره یې توپیر دا دی چې دا محکمه شپاړس قاضیان لري) دا صلاحیت او وظیفه لري چې له اساسي قانون سره، چې دوی یې Grundgestez بولي، د ټولو قوانینو مطابقت یقیني کړي. مګر ټولو هیوادونو و سترې محکمې ته د قضایي بیا کتنې صلاحیت نه دی ورکړی، ځینو هیوادونو دا قدرت مقننه قوې ته ورسپارلی دی. په برتانیه کې یوازې پارلمان د اساسي قانون د تفسیر صلاحیت لري.

اساسي قوانین او د اساسي قانون مطابق حکومت کول:

اساسي قانون تر ډېره ځایه په دې اړه لري چې څرنگه تفسیرېږي. دوه بېل ملتونه به سره ورته اساسي قوانین ولري مګر په عمل کې به بنایي بالکل

سره پیل وي. د سوېډن او ایټالیا اساسي قوانین سره ورته جوړښت لري، مگر د دوی سیاسي کلتور ډېر سره بېل دی. ځکه نو د دوی لیکلي قوانین په جلا توګه وظیفه اجراء کوي. اساسي قانون کېدای سي چي یوه افسانه وي. د شوروي اساسي قانون د دولت یو چوکاټ درلودی چي د اولسي جرګې او سنا څخه جوړه مقننه قوه یې درلوده او اجرائیه او اداري واک د وزیرانو شورا ته ورکړه سوی و، چي ویوې کابینې ته ورته وه. اولس ته هم د ډیموکراټیکو حقوقو یو اوږد لیست منل سوی و. په واقعیت کي، د فردي حقوقو په ګډون، هر څه د کمونست ګوند د لوړپوړي ډلي په کنټرول کي وه.

د اساسي قانون مطابق Constitutionalism معنی دا ده چي د حکومت واک محدودیت ولري. دا کار د انگلستان له مګنا کارتا Magna Carta څخه راپیل سوی دی چي په کال ۱۲۱۵ع کي د انگلستان اشرفو پاچا د هغه په امضا کولو مجبور کړ. دا ستر منشور [مګنا کارتا] د ډیموکراسۍ یادونه نه کوي او صرف د پاچا واک محدودوي. مگر د پېړیو په جریان کي، له هغه څخه په برتانیه، د امریکې په متحده ایالاتو او کاناډا کي د ډیموکراسۍ او فردي آزادي ګانو د خپرولو او پر مخ بیولو له پاره کار اخیستل سوی دی. هغه ملتونه چي له اساسي قانون له مخي اداره کېږي، قوانین او حقوقي مؤسسات یې د حکومت په قدرت کي محدودیت راولي څو د خلکو اساسي حقوق تر پښو لاندې نه سي. له بلي خوا، مطلقه او استبدادي حکومتونه په اساسي قانون محدود نه دي، که هر څو هم په اساسي قانون کي یې ذکر سوی وي، خو افراد او اقلیتونه د حکومت د خپل سره اعمالو په وړاندې د ډېر لږ حمایت څخه برخورداره وي. په ۱۹۷۰ع کلونو کي، د چيلي او ارجنټاین په رژیمونو کي په زرهاوو تورن چپي عناصر، سره له دې چي په اساسي قانون کي د بشري حقوقو وعده ورسره سوې وه، [ورک] سول (یعني شکنجه او ووژل سول).

د اساسي قانون هدف:

که ځیني ملتونه په هغه څه چي په اساسي قوانینو کي لیکل سوي دي عمل نه کوي، نو ولي ځان ته د اساسي قانون د لیکلو تکلیف ورکوي؟ اساسي قوانین یو لږ دندې سرته رسوي: اساسي قوانین په لیکلي توګه د ملي ایډیال (ارمان، نصب العین) سمبولیک شکل وړاندې کوي، د دولتي تشکیل او

ساختمان فورمولبندي کوي، او همدارنگه اساسي قوانين هڅه کوي د حکومت د حکمروايي کولو حق تصديق کړي.

د ملي ايډيال په توگه، د امريکې د متحده ايالاتو د اساسي قانون د مقدمې preamble له مخې، د امريکې ملت و شپږو اهدافو ته وقف دئ: د لا زيات بشپړ وحدت منځته راوړل، د عدالت منځته راوړل او قايمول، د آرامۍ او سوکالۍ تضمين، د ملت گډه دفاع، د ټولو خلکو د عمومي هوساينې له پاره هڅه کول، او د اولس د آزادۍ ساتنه. د ملي ايډيال په توگه، د شوروي د ۱۹۷۷ع کال اساسي قانون اعلام وکړ، چي شوروي اتحاد يوه (پرمختللي سوشياलिستي ټولنه) ده چي يوه بې طبقې يوتوپيا (خيالي نړۍ) به منځته راوړي. د ملي ايډيال په توگه، د المان د فيدرالي جمهوريت اساسي قانون هڅه کوي د نازي حکومت هر ډول اثرات له منځه يوسي، پرېکړه کوي چي د نړۍ د سولې له پاره به خدمت کوي، او په ډاگه دا اعلاموي چي د المان د خلکو هيڅ گروپ به له الماني تابعيت څخه محروم نه کړه سي، چي البته دا د هټلر د نورنبرگ د قانون په مقابل کي يو عکس العمل دئ چي د هغه قانون له مخې په سلهاوو زره المانيان له تابعيت څخه محروم سول.

د اساسي قانون مقدمې او د حقوقو ليستونه سيمبوليکي څرگندوني دي چي د اساسي قانون د تدوينونکو (ليکونکو) د ارزښتونو، ايډيالونو او اهدافو ښکارندويي کوي. مقدمې ډېر عمومي شکل لري او په دې پوري اړه لري چي څرنگه تفسيرېږي. مثلاً د امريکې په اساسي قانون کي د "لا زيات بشپړ وحدت منځته راوړل" څه معنی لري؟ د امريکې داخلي جنگ د همدې پوښتني په هکله د مناقشې په نتيجه کي منځته راغی. په اساسي قانون کي د "عدالت منځته راوړل او قايمول" يعني څه؟ عدالت څه شي دئ، او آیا عدالت د ټولو اتباعو له پاره يو شان دئ؟ دا چي امريکايي افريقايان (په امريکا کي تور پوستان امريکايي افريقايان بولي) د دوو پېړيو له پاره د مساوي حقوقو څخه محروم کړه سوي وي، نو اوس بايد دوی ته په پوهنتون کي د شامليدلو او هم د کار په برخه کي امتياز ورکړه سي؟ اساسي قانون يو ملي ايډيال دئ مگر د اهدافو او ارزښتونو تفسير يې ځينو تصاميمو ته اړتيا لري (يعني په تفسيرپوري اړه لري).

اساسي قانون همدارنگه يوه ليکلې تشريحي نقشه ده، چي د حکومت د

غږو دندې پکښې ټاکل سوي وي، د دولت د بېلابېلو قواوو صلاحیت او محدودیت پکښې تعریف سوی وي، او هم د مخالفتونو د رامنځته کېدلو په صورت کې د حل مناسبي او منظمي لاري چاري راته څرگندي وي. د امریکې اساسي قانون له لومړۍ څخه تر دریمې مادې پوري د کانګرس، جمهور رئیس او قضائیه قوې د وظایفو کلي تشریح کوي. کانګرس کولای سي مالیات او ګمرکي محصولات ټول کړي، مګر پر صادراتو باندي محصول نه سي وضع کولای. جمهور رئیس د نظامي قواوو اعلی قومندان نومول سوی دی، مګر د معاهداتو د انعقاد له پاره باید د سنا (مشوره او موافقت) تر لاسه کړي. په یوه سیستم کې چې د قواوو تفکیک موجود وي، اساسي قانون د دولت د بېلابېلو قواوو د صلاحیتونو او مسئولیتونو وېش سر ته رسوي او هم د هري څانګې قدرت محدودوي.

بل هیڅ اساسي قانون د امریکې په شان د "checks and balances" څخه کار نه اخلي، ډېر بې حتی د قواوو پر وحدت تأکید کوي. لږ هیوادونه دي چې د قدرت له تمرکز څخه د امریکې د بنسټ ایښوونکو پلرونو په شان کرکه کوي. د روسیې د ۱۹۹۳ع کال اساسي قانون جمهور رئیس ته ډېر زیات او پارلمان، دوما Duma، ته ډېر لږ قدرت ورکړی دی او ډېر لږ روسان په دې بې توازنۍ باندي اندېښمن دي. حتی ډېر روسان د اناشرۍ د مخنیوي او اقتصادي ثبات له پاره یو قوي جمهور رئیس خوښوي، چې په سر کې واقع وي. دا چې یو اساسي قانون څرنګه عملي کېږي، لکه مخکې چې وویل سول، د یوه هیواد په سیاسي کلتور پوري ډېره اړه لري.

له بلي خوا، اساسي قانون د مرکزي او منطقي یا محلي حکومتونو تر منځ د قدرت وېش هم ټاکي. په فیدرالي سیستم کې، قدرت او مسئولیتونه د مرکزي حکومت او ایالتي او ولایتي حکومتونو تر منځ وېشل سوي وي. المان او استرالیا، د امریکې د متحده ایالاتو غوندي، فیدرالي سیستمونه دي. د دوی اساسي قوانینو مرکزي حکومت ته د خارجي پالیسی، دفاع او د پیسو د چاپولو د چارو کنټرول ورسپارلی دی. د مثال په توګه، د المان د بواریا Bavaria اولس خپله خارجي پالیسی نه سي ټاکلای او د امریکې په متحده ایالاتو کې ټکساس Texas خپلي پیسې نه سي چاپولای. ټاکلي صلاحیتونه مرکزي دولت ته سپارل سوي او نور بیا ایالت یا ولایت ته پرېښوول سوي دي. د

امریکې د متحده ایالاتو په اساسي قانون کې دا وېش یو عمومي شکل لري، هر هغه قدرت او صلاحیت چې مرکزي حکومت ته نه دی ورسپارل سوی هغه په ایالاتو پورې اړه لري. ایالتونه عموماً معارف، پولیس، روغتیايي چاري، او محلي تجارت کنټرولوي. د قدرت دا ډول وېش په دې وروستیو کلونو کې دومره واضح نه دی، ځکه چې فیدرالي حکومت د معارفو، روغتیا او داسې نوري چاري هم پر غاړه اخیستي دي.

ډېر هیوادونه توحیدي unitary سیستمونه لري، په دې معنی چې دوی قدرت په منطوي اساس وېشلی نه دی بلکې قدرت یې د مملکت په پایتخت کې متمرکز کړی وي. د توحیدي سیستمونو په اساسي قوانینو کې، لکه په فرانسه کې، ځینې منطوي اختیارات مشخص سوي وي، مثلاً ځینې سیمې کولای سي چې مالیات وضع کړي، منطوي جرگې انتخاب کړي او یا د سیمې د انکشاف له پاره پلانونه جوړ کړي. توحیدي سیستمونه د مرکز او ولایاتو تر منځ د قدرت په توازن پسې نه گوزي، مگر بیا هم بنایي ځینې سیمو ته څه اختیارات ورکړي. دا سیستمونه بنایي ځینې موجوده ولایتونه او سیمه ییز اداري واحدونه سره گډ، سره جلا او یا یې له منځه یوسي، مگر دا کار په فیدرالي سیستم کې نه سي کېدلای ځکه هر اداري واحد خپل حقوقي او قانوني وجود لري.

اساسي قانون همدارنگه بنایي یو حکومت ته سمبولیک او یا هم عملي مشروعیت وروبخښي. ډېر ملتونه یو دولت تر هغو پورې په رسمیت نه پیژني چې یو لیکلی اساسي قانون یې منځ ته راوړی نه وي. دا ځکه چې اساسي قانون د دوام او مسئولیت ښکارندوی وي. د امریکې د متحده ایالاتو د کانفیډرېشن قانون او تر هغه راوروسته اساسي قانون، د امریکې د استقلال ښکارندوی و. زیاتره اساسي قوانین په رژیم کې د عمده تغیراتو تر منځته راتلو وروسته لیکل سوي دي خو وکولای سي د نوي رژیم د واکمنۍ حق تثبیت کړي. د یوه رژیم تر له منځه وړلو وروسته د اساسي قانون جوړوونکې یوه جرگه constituent assembly (دا د فغانستان لویې جرگې ته ورته ښکاري) منځته راځي خو نوی اساسي قانون ولیکي. د هسپانیې پارلمان چې په ۱۹۷۷ع کال کې انتخاب سوی و، ځان یې په اساسي قانون جوړوونکې جرگې وپراوه خو وکولای سي د فرانکو Franco سیستم لغوه کړي او پر ځای یې د کال ۱۹۷۸

اساسي قانون منځته راوړ. کله چې يې دا دنده سر ته ورسوله، بیرته و کورټس cortes يعني عادي پارلمان ته راواوښت. په کال ۱۹۹۰ع کې، د بلغاریا خلگو یوه ۴۰۰ کسيزه ستره ملي جرگه انتخاب کړه خو تر کمونستي رژیم وروسته نوی اساسي قانون ولیکي. کله چې يې دا کار سر ته ورساوه، په کال ۱۹۹۱ کې د بلغاریا خلگو د ملي جرگې ۲۴۰ کسيزه پارلمان وټاکي. د طالبانو تر له منځه وړلو وروسته، افغاني ډلي په یوه لویه جرگه کې، چې د افغانستان عنعنوي اساسي قانون جوړوونکې جرگه ده، سره راغونډ سول چې د ۲۰۰۴ع کال نوی اساسي قانون جوړ کړي. مگر، جنګسالاران، چې د افغانستان د ډېرو برخو اداره يې په لاس کې ده، دا اساسي قانون په باک نه راوړي.

په اساسي قوانینو کې د عنعناتو، او نوي قوانینو له امله بدلون راوستل کېږي. د مثال په توګه، د امریکې د متحده ایالاتو په اساسي قانون کې د سیاسي ګوندونو یادونه نه ده سوې، مګر بیا هم ګوندي سیستم د امریکې د سیاسي جریان یو منل سوی اړخ تشکیلوي. قضایي تعاملات او حکومتي دود و دستور هم د ټولني اساسي قوانین جوړوي. اساسي قوانین باید له وخت سره د تطابق کولو لپاره د تغیر قابلیت ولري.

آیا اساسي قانون د حقوقو تضمین کولای سي؟

د دوهمي عمومي جګړې په دوران کې، نازیانو په میلیونو خلګ تري تم کړل، جاپاني لښکرو چین لوټ او تالا کړ. په عکس العمل کې يې، نړۍ د دې ډول دهشت او وحشت د مخنیوي له پاره ګامونه اوچت کړل. په کال ۱۹۴۸ع کې، د ملګرو ملتونو عمومي اسمبلې، د بشر د حقوقو جهاني اعلامیه تصویب کړه. دا یوه سمبولیکه (چې واقعي اجرائیه قدرت نه لري) اعلامیه ده او داسې بنسټیز مفاهیم او معیارونه پکښې ځای سوي دي چې ډېر دولتونه نه غواړي په اسانۍ سره سرغړونه ځني وکړي. هغه هیوادونه چې سرغړونه ځني وکړي (د مثال په توګه ماوتسه تونګ په میلیونو چینایان مړه کړل، صدام حسین پر خپلو عراقیانو زهري ګاز استعمال کړ، لورینت کابیلا په کانګو کې پر قبیلوي قتل عام سترګې پټې کړې) نو د نړیوالي مرستې او تجارت په برخه کې له تجرید سره مخامخ کېږي. که څه هم د بشري حقوقو د معیارونو ټاکنه په مستقیمه توګه عملي کېدونکې نه ده، سره له دې هم موږ دې ته هڅوي چې

غوښتنه او پلټنه یې وکړو. دا جهاني اعلامیه، چې د فرانسې د حقوقو د اعلامیې او د امریکې د آزادۍ د اعلامیې په تقلید منځته راغلې ده، عمده مدني او بشري حقوق په قطعي توګه تصدیقوي چې حکومتونه یې په خپل سر او په زور سره له چا څخه اخیستلای نه سي. دا اعلامیه مدني او بشري حقوق، د ژوند حقوق او همدارنګه د غونډې کولو، بیان، مذهب او سیاسي برخي اخیستني آزادي ګانې په بر کي نیسي. په جهاني اعلامیه کي همدارنګه ډېري اقتصادي او کلتوري اړتیاوي هم شاملې دي، چې هغه د کار کولو، تعلیم کولو، واده کولو، فامیل درلودلو اولویولو او د فامیل د اړتیاوو د پوره کولو له حقوقو څخه عبارت دي. د خپل کلتور مطابق ژوند کولو حق هم په جهاني اعلامیه کي داخل دی. د دې ټولو حقوقو عملي کول تقریباً ناممکن کار دی او لږو کسانو یې د عملي کولو هڅه کړې ده. حقیقت دا دی چې د حقوقو او آزادي ګانو تعریفول او مشخص کول ډېر ګران کار دی او ټول ملتونه مدني آزادي ګانې په یوه او بل شکل ایساروي. د اقلیتي ډلو ستونزه نړیوال شکل لري. په اروپا کي د مدني حقوقو تر ټولو جدي ستونزه له جتانو Gypsies سره ده، چې تقریباً په هر ځای کي په نفرت او کرکه ورته کتل کېږي.

اقلیتي ګروپونه او مدني آزادي ګانې:

ډېر لږ ملتونه متجانس شکل لري. ډېر یې د نژادي، ایتنيکي، مذهبي، کلتوري او ژبني پلوه د متفاوتو اوسېدونکو څخه جوړ سوي دي او د دوی مدني یا کلتوري آزادي ګانې زیاتره وخت له خطر سره مخامخ کوي. د امریکې د متحده ایالاتو د فلوریډا په ایالت کي هیټیان Haitians او په کالیفورنیا کي چیکانو Chicanos تر څو چې انګرېزي ژبه زده نه کړي په ناوړو شرایطو کي ژوند کوي. په برتانیه کي هنډیان او پاکستانیان، په فرانسه کي الجزایریان او په جرمني کي ترکان تر فشار لاندې دي خو له مسلط کلتور سره تطابق وکړي. مګر جهاني اعلامیه وایي چې اقلیتونه حق لري خپل کلتور وساتي. په داسي حالاتو کي، آیا جهاني اعلامیه عملي کېدای سي او یا دا چې باید عملي سي؟ د امریکې په متحده ایالاتو کي د (خو کلتوری multiculturalism) مناقشه په دې سوال پوري تړلې ده: آیا د امریکې متحده ایالات باید هر ایتنيکي ګروپ پر خپل حال پرېږدي؟ آیا د دې هر یوه ګروپ کوچنیان حق

لري چي پخپله مورنۍ ژبه د زده کړي شرایط ورته برابرسي؟ په کال ۱۹۹۸ کي، د کلیفورنیا د ایالت اکثریت رایه ورکوونکو، د اکثریت لاتینیانو (په امریکا کي دا خلگ هسپانیسان بلل کېږي) په شمول، ۲۲۷ لمبر قانوني پېشنهاد تصویب کړ، چي دهغه له مخي په ښوونځیو کي په دوو ژبو زده کړه پای ته ورسېده او انگریزي ژبه د زده کړي یوازنی معیاري ژبه سوه. آیا په دې ځای کي حقوق تر پښو لاندې سول؟ او یا که حقوق پرمخ ولاړل؟ د امریکې ډېر هسپانوي ژبي اوسېدونکي غواړي اولادونه یي انگریزي زده کړي.

په امریکا کي د بیان ازادې:

د امریکې د متحده ایالاتو د حقوقو د اعلامیې لومړۍ ضمیمه وایي چي: "کانګرس باید داسي قانون جوړ نه کړي چي ... د بیان آزادي، یا د مطبوعاتو آزادي او یا هم د سوله ییزې غونډې کولو آزادي محدوده کړي". امریکایان د بیان آزادي د ډیموکراتیک ملت نښانه بولي. هغه خلگ چي حکومت بد او یا خراب بولي، باید په ډاګه همداسي وویلاي سي. د حکومت یا مذهب پر ضد یو هنري کار (مثلاً یو تصویر، کارتون) باید د حکومت د مداخلې او څېړني سبب ونه ګرزي.

دا خبره اسانه ښکاري مګر اسانه نه ده. آیا د پوهنتون په ساحه کي یو متعصب زده کوونکی دا حق لري چي د افریقایي امریکایانو پر ضد نفرت راوپاروي؟ (په امریکا کي تورانو ته افریقایي امریکایان ویل کېږي). آیا یوه ورځپاڼه دا حق لري چي داسي معلومات خپاره کړي چي ملي امنیت ته زیان ورسوي؟ موږ ټول ښایي د بیان د آزادی حق ته عقیده ولرو، مګر پر دې خبره به هم قناعت ولرو، چي د هر څه له پاره حدود وجود لري. د بیان په آزادي کي دا حق شامل نه دی چي یو څوک زیانمن او ناوړه غلط معلومات خپاره کړي، مثلاً پولیس ته اطلاع ورکړي چي په پلاني کور کي مخدره مواد سته مګر هغه حقیقت ونه لري.

د بیان آزادي او فتنه ګري:

د نارضايتۍ او بغاوت د منځته راوړلو په مقصد د حکومت او حکومتی مقاماتو انتقادول فتنه ګري SEDITION بلل کېږي. د امریکې د متحده

ایالاتو حکومت د حقوقو د اعلامیې له تصویب راهیسي شو ځله د افراطي بیانونو د بندولو او شنډولو له پاره د فتنه گری له قانون څخه کار اخیستی دی. د امریکې کانگرس د فتنه گری لومړی قانون په کال ۱۷۹۸ کې تصویب کړ. دا قانون د فرانسې د انقلاب امریکایي مدافعینو ته متوجه و، ځکه چې په دې وخت کې د امریکې د متحده ایالاتو دولت له فرانسې سره په یوه نا اعلان سوي جنګي حالت کې واقع و. داسې فرض سوې وه چې دا قانون به هغه وخت ختمېږي چې د جمهور رئیس جان ادمز John Adams د جمهوري ریاست دوره پای ته ورسېږي. دې قانون څه حقوقي شخړې رامنځته کړې مګر څرنګه چې ختم سو نو د سترې محکمې له خوا یې له اساسي قانون سره مطابقت ونه ازمويل سو. دوهم ځل د فتنه گری قانون د داخلي جنګ په دوران کې هغه وخت منځته راغی چې جمهور رئیس لینکن د جنګ د شمالي ایالاتو د مخالفینو د ځپلو له پاره له خپل جنګي صلاحیته کار واخیست. دا موضوع سترې محکمې ته وړاندي سوه، مګر سترې محکمې د ده د اعمالو په هکله له قضاوت کولو څخه ډډه وکړه، ځکه نو د دې قانون قانوني والی بیا هم ونه څېړل سو. تر داخلي جنګ وروسته ټول (سیاسي بندیان) وبخښل سول.

په شلمه پېړۍ کې د فتنه گری قوانین:

د لومړۍ عمومي جګړې په دوران کې، په کال ۱۹۱۷ع کې، د جاسوسۍ قانون منځته راغی چې د قاضي هولمز Justice Holmes د (واضح او موجود خطر) دکتورین یې راوړېږاوه. دا هغه وخت و چې سوسیالیستانو او سوله غوښتونکو خلګ دې ته راپارول چې په عسکري کې له خدمت کولو څخه ډډه وکړي خو په دې توګه په لومړۍ عمومي جګړه کې د امریکې د متحده ایالاتو د شاملېدلو مخه ونیسي. د دې قانون په وسیله د نظامي جلب او احضار په چارو کې د مداخله کولو هر ډول هڅې منع سوې. یو شمېر کسان د جاسوسۍ د قانون له مخې په کال ۱۹۱۹ع کې متهم سول. څو سوه کسان، د سوسیالیست ګوند د مشر یوجین ډییز Eugene Debs په شمول، تر دې قانون لاندې بندیان سول، مګر زیات یې تر جنګ وروسته خوشي سول.

په ۱۹۴۰ او ۱۹۵۰ع کلونو کې، د فتنه گری قوانین و کمونیستانو ته متوجه سول. په ۱۹۴۰ع کال کې د سمیت د قانون Smith Act، له مخې دا یو

جرم سو، چي څوک د تشدد له لاري د حکومت د له منځه وړلو هڅه وکړي او يا هم د ليکلو موادو د توزيع له لاري د دې ډول عمل غوښتنه وکړي او يا هم په خپله خوښه د داسي سازمانونو يا ډلو غړي سي چي د تشدد له لاري د حکومت د له منځه وړلو هڅه کوي. د سمیت قانون ډېري مباحثې او مناقشې راپورته کړې، مگر تر کال ۱۹۵۱ع پوري يې لاهم د اساسي قانون له مخي قانونيت ونه ازمويل سو. مگر په همدغه کال ستري محکمې د امريکې د کمونست گوند د مشرانو محکوميت تائيد او تصديق کړ، دا په داسي حال کي چي دوی د تشدد له لاري د حکومت د راپرځولو په هيڅ ډول څرگند عمل متهم سوي نه وه. قاضي القضاات وينسن داسي حکم صادر کي چي "پخپله د توطې موجوديت دئ چي خطر تشکيلوي، نه د څرگند عمل موجوديت او يا نه موجوديت". تر دې راوروسته د سمیت د قانون د قانونيت (يعني دا چي د اساسي قانون مطابق دئ او کنه) په هکله نور احکام هم صادر سوي دي، مگر دا احکام يو له بله متفاوت وه. د مثال په توگه، په کال ۱۹۵۷ع کي د وارن محکمې Warren Court د امريکې د کمونست گوند مشرانو ته برائت ورکړ او فيصله يې داسي صادره کړه چي د دې قضیې په هکله څرگند او ښکاره عمل وجود نه لري او يوازي مجرد او خيالي بغاوت وجود لري. څلور کاله وروسته بلي محکمې د سمیت د قانون هغه برخه تائيد او تصديق کړه چي د کمونست گوند غړيتوب يې غيرقانوني بللي و. مگر دې محکمې دا خبره هم واضح کړه چي په داسي يوه گوند يا سازمان کي فعال غړيتوب چي د تشدد له لاري د حکومت د له منځه وړلو نيت او مقصد ولري، هم جرم دئ.

د کمونستانو د تخريبکارۍ پر ضد تر ټولو سخت قانون تر دوهمي عمومي جگړې وروسته د مک ارټي McCarthy په دوران کي تصويب سو. د ۱۹۵۰ع کال د مک کارن McCarran قانون (د داخلي امنيت قانون) کمونستان په فيډرال حکومت او يا د دفاعي چارو په مربوطو صنايعو کي له کار کولو څخه منع کړل. دې قانون د تخريبي فعاليتو د کنترول هيئت منځته راوړ، چي دا قانون تطبيق کړي. او همدارنگه هغه سازمانونه چي د تخريبي فعاليتونو د کنترول هيئت په نښه کول، مجبور وه چي د لويي څارنوالۍ له دفتر سره ځان راجستر کړي. که څه هم د داخلي امنيت قانون په مجموع کي هيڅکله د اساسي قانون په خلاف اعلان نه سو، مگر د تخريبي فعاليتونو د

کنترول د هیئت لخوا د په نخبه سوي هر سازمان او یا فرد راجسټرېشن د لويي څارنوالۍ له دفتر سره د اساسي قانون خلاف اعلان سوی دی. په پای کې، کله چې ټول په دې پوه سول چې د تخريبي فعالیتونو د کنترول هیئت هیڅ تر لاسه نه کړل، نو په کال ۱۹۷۳ع کې دا هیئت لغوه سو. په زړه پوري خبره دا ده چې د امریکې د متحده ایالاتو حکومت د ویتنام د جنگ په خلاف د انتقادونو د مخنیوي له پاره اساساً هیڅ ونه کړل، ضدیت او مخالفت ډېر پراخ و، او د جنگ اعلان هم نه و سوی.

د امریکې په متحده ایالاتو کې د حکومت له خوا د بیان د آزادی د محدودولو او یاد مشکو کو کسانو د بندي کولو تاریخ دا ښيي، چې د امریکې د حقوقو د اعلامیې Bill of Rights تفسیر د وخت په تېرېدلو سره تغیر موندلی دی. کله چې کانګرس، جمهور رئیس، او محاکم خطر او تهدید وویني، دوی ډېر محدودیتونه رامنځته کوي او په نورو وختو کې بیا دومره سخت گېري نه کوي. حقوق په پېښو او حالاتو پوري ډېره اړه لري. د ۲۰۰۱ع کال د سپتمبر د یوولسمې تر تروریستي حملې وروسته، لږو امریکایانو ته د سلهاوو مشکو کو خلکو د بندي کېدلو په هکله تشویش موجود و. څو کاله وروسته، د افراطي عکس العملونو له په نظر کې نیولو سره، ځینو امریکایانو ته دا تشویش پیدا سو، چې د وطن پرستی په قانون Patriot Act کې باید ځیني داسي اصلاحات راوستل سي چې له اساسي قانون سره ټکر ونه کړي.

کله چې موږ په نورو هیوادونو کې پر بشري او مدني حقوقو باندي محدودیتونه ووینو، نو له پېښو او حالاتو سره د حقوقو ارتباط باید په یاد ولرو. ځیني رژیمونه په رشتیا سره هم تر ډېر فشار لاندې وي او مخالفین غواړي له منځه یي یوسي (چې زیات وخت یې دلایل هم معقول وي). څرنګه چې په انتخاباتو کې هم هر وخت لاس وهنه کېږي او یا هم تش په نامه وي، نو د تشدد په شمول په غیرقانوني وسایلو سره د داسي رژیمونو له منځه وړل یوازنی لار ده. په داسي حالاتو کې د بیان آزادي تشدد راپاروي او په تشدد سره د رژیم د له منځه وړلو لامل (سبب) ګرزي. حکومتونه چې په هر نامه وي، کله چې د له منځه تللو له بېرې سره مخامخ سي، پر حقوقو تېری کوي. میانمر (چې پخوانی برما بلله)، جنوبي کوریا، اندونیزیا، مصر، ایران، جنوبي افریقا، ارجنټاین او ډېرو نورو هیوادونو خپل هغه سیاسي مخالفین په بنديخانو چللي

(ننه ایستلي) چي په لوړ اواز ږغېدلي دي. (ازاد بیان) یوازې یو ښه شی نه دی، کېدلای سي چي ډینامیت و اوسي. د بیان آزادي په ثبات لرونکو او مشروع حکومتونو کي او په آرامو وختونو کي وده کوي. په لنډ ډول ویلای سو چي د ب یان آزادي یو سیاسي شی دی.

عمده مفاهیم

د اساسي قوانینو د تغیر خطرونه:

ملفت اوسئ هغو هیوادونو ته دا مسئله د بې ثباتۍ نخبه ده، چي په پرله پسې توگه خپل اساسي قوانین تبدیلي او دا ښيي چي هیڅ اساسي قانون د خلگو په زړونو کي ځای نه دی نیولی. فرانسې، له انقلاب راهیسی پنځلس اساسي قوانین درلودلي دي چي ځیني یې عملي سوي هم نه دي. برازیل د استقلال اخیستلو راهیسی (۱۸۲۲ع کال) اووه اساسي قوانین درلودلي دي. د تیټو د واکمنۍ په وخت کي، یوگوسلاویي په هره لسیزه کي یو اساسي قانون رامنځته کړی دی چي هر نوی اساسي قانون یې تر پخواني اساسي قانون مبهم او مشکوک و.

د یوگوسلاویا د ۱۹۶۳ع کال په اساسي قانون کي د مقننه قوې پنځه خوني ټاکل سوي وې. (مقصد د قانون ساز مجلس خوني دي چي په انگرېزي کي د chamber کلمه ورته استعمال سوې ده. د مثال په توگه د افغانستان مقننه قوه له دوو خونو څخه جوړه ده چي یوه یې اولسي جرگه او بله د مشرانو جرگه ده). د هیواد په داسي لوړ او ستر قانون باندي پرله پسې تجربې سرته رسول ښيي چي په یوگوسلاویه کي هیڅ اساسي قانون مشروعیت نه و درلودلی او په کال ۱۹۹۱ع کي د یوگوسلاویي د خونړی تجزیې یو علت هم دا و. اساسي قوانین ډېر مهم دي او د تجربه کولو شی نه دی.

د کاناډا نوی اساسي قانون:

کاناډا په یو بېل او عجیب حالت کي وه. د برتانیې د ۱۸۶۷ع کال د شمالي امریکا قانون، چي د برتانیې د پارلمان لخوا تصویب سو، کاناډا ته آزادي ورکړه. مگر د برتانیې د دویمینون (واک لرونکې مستعمره) په توگه

کاناډا په خپل اساسي قانون کي د تغیر راوستلو له پاره د برتانیې د عوامو د مجلس House of Commons منظوری ته اړتیا درلوده. د کانادایانو دتدي غوټې ورځ په ورځ زیاتېدلې او د خپل اساسي قانون (هیواد ته د راستنېدلو) تقاضا او غوښتنه یې کوله، یعنی غوښتل یې چې خپل اساسي قانون بیرته کانادا ته راوړي. د دوی دا غوښتنه یوازې په کال ۱۹۸۲ع کي تر سره سوه او همدارنگه یو بل شی په لاس ورغی چې دوی پخوا هیڅ نه درلودی او هغه د حقوقو او آزادي گانو منشور و، چې د امریکې د حقوقو اعلامیې ته ورته دی.

حق څه شي دی؟

(حقوق) له کمه ځایه راځي؟ آیا حقوق طبعي دي که مصنوعي؟
 کلاسیک مفکرین، د امریکې د بنسټ ایښوونکو پلرونو په گډون، (طبعي حقوق) د بشري حقوقو اساس بولي. طبیعت د خدای تعالی اراده څرگندوي چې تمیز یې گران کار نه دی. هر څوک ډېر ژر او په غریزي توگه پوهېږي چې یو تعمیر په جیت الوتکه باندي ویشتل غلط عمل دی. ژوند او آزادي د انسانانو طبعي حق دی، ځکه نو حکومت یوازې د ښه علت له پاره خلگ د دې اساسي حقوقو څخه محرومولای سي. بشري حقوق په عمومي توگه داسي فورمولبندي کېدای سي چې مثلاً (استبداد څخه آزادي)، چې د توماس جفرسن لویه اندېښنه وه.

مدني حقوق نوي شیان دي او په لوړه سطحه کي قرار لري، دا حقوق د عصري ډیموکراسۍ له زېږېدو سره را منځته سول چې په هغه کي خلگ د بیان آزادی او د رایې ورکولو حق ته اړتیا لري. دا حقوق د بشري حقوقو په شان څرگند او روښانه نه دي. د مطبوعاتو آزادي به ښایي تر بشري حقوقو زیاتره په مدني حقوقو پوري اړه ولري، که څه هم دواړه یو په بل کي سره نغښتي دي. هغه خلگ به چې د مدني حقوقو څخه محروم دي (لکه د حکومت مخالف گوند جوړولو حق) ډیر ژر ځانونه په یو ډیکتاتورې رژیم کي بندیان وویني.

اقتصادي حقوق بیا تر ټولو نوي حقوق دي چې په نولسمه پېړۍ کي له سوسیالستانو سره راپیدا سول، چې حقوق یې د مادیاتو و ساحې ته متوجه کړل. د فرانکلین روزویلټ Franklin D. Roosevelt په شان خلگو دې ډول حقوقو ته انکشاف ورکړ او داسي فورمولبندي سوي دي چې خلگ باید په

کفایت ژوند وکړي (یعني په اصطلاح ډوډۍ، کور او کالي ولري)، کار ولري او د زده کړي امکانات ورته برابر وي. خلگو ته د دې حقوقو تأمینول ډېري پیسې غواړي چي حکومت یي باید د مالیاتو له عاید څخه پوره کړي.

د جاپاني الاصلو امریکایانو توقیف:

د امریکي د متحده ایالاتو په تاریخ کي د اقلیت پر حقوقو باندي ډېر لوی تېری په ۱۹۴۲ع کال کي پېښ سو. د بدنامه ۹۰۶۶ لمبر تقیني فرمان له مخي، ۱۲۰۰۰۰ جاپاني امریکایان د امریکا په لوېدیځ ساحل کي د دې غلطي عقیدې پر اساس توقیف سول چي گویا دوی په امریکا کي اوسېدونکي دښمنان وه (په داسي حال کي چي زیات شمېر یي په امریکا کي زېږېدلي وه). د دوی کورونه، بزنسونه او آزادي په زور او غیرقانوني توگه ځني واخیستل سول. دوی له دوږو او خاورو ډکو کمپونو ته چي اغزن سیمونه پر راچاپېره وه او د نازیانو کمپونو ته ورته وه، ولېږدول سول. له امریکې سره د بې وفايي یوه پېښه هم د جاپاني امریکایانو په هکله چا ثبوت نکړای سواي. دوی یوازي د نژادي تبعیض او جنگي دوران د لیونتوب قربانیان وه.

حتی د جنگ وزیر هنري ستمسن Henry L. Stimson سره، چي دا امر یي لاسلیک کړ، دا بېرته موجوده وه چي دا کار به (اساسي قانون ته یوه بې سارې ضربه ورکړي). دا رشتیا هم اساسي قانون ته یوه لویه ضربه وه، خو یوازي په کال ۱۹۸۳ع کي د امریکې یوې فیډرالي محکمې د دي توقیف د غیرقانونیت فیصله صادره کړه. دا ناوړه تاریخي پېښه ښيي چي حتی په یوه ډېره با ثباته ډیموکراسي کي (د امریکې په شان) هم د بي اساسه او اغراق آمېزي وار خطايي په وخت کي مدني آزادي گاني تر پښو لاندي کېدای سي. (د سپتمبر تر یوولسمي وروسته د مسلمانانو په مقابل کي هم دې پېښي ته ورته عکس العمل وښودل سو). دا خبره د یادوني وړ ده چي له جاپاني الاصلو امریکایانو څخه جوړ سوی ۴۴۲ لمبر جگړه ییز کنډک یو له هغو یونیتونو څخه و، چي ډېر زیات مهالونه یي تر لاسه کړل.

پنځم فصل

ډيموکراسي، ټوټليټاريانيزم، او اټوريتاريانيزم :

DEMOCRACY, TOTALITARIANISM, AND AUTORITARIANISM

انگرېزي ليکوال جورج اورويل George Orwell په کال ۱۹۴۸ع کې خپل د ۱۹۸۴ په نوم کتاب خپور کړ. په دې کتاب کې، په خاصه توګه په شوروي او په عامه توګه په ټوټليټاري ټولنو کې، د راتلونکي ژوند تصوير ورکړه سوی دی. په دې تصويري غمجنه ټولنه کې، خلګ هېڅ ډول حقوق نه لري، دوی ټول د دولت مخلوقات دي. حکومت د دوی مغز پرېولنه (مغزشويي) کوي، د دوی څارنه کوي، د ژوند هر اړخ يې کنټرولوي او د شکاکينو روحيات ورماتوي.

په مقابلې خوا کې يې بيا د پنځم قبل الميلاډ آتن قرار لري. ټول بالغ نارينه اوسېدونکي سره مساوي وه او هر يوه يې په عمومي اسامبلې General Assembly کې د ګډون حق او وظيفه درلوده. عمومي اسامبلې د قوانينو د جوړولو او اجرائيه غړو د ټاکلو له پاره په کال کې لس واره غونډه کوله. اجرائيه غړي د خپلو اعمالو په وړاندي مسؤل وه او د رايو په ساده اکثريت سره ټاکل کېدل. (ساده اکثريت يعنې تر نيمايي زيات) په زرهاوو کسانو په عمومي اسامبلې کې برخه اخيستله، دا ځکه چې په سياست کې برخي اخيستلو ته په درنه سترګه کتل کېدله او د آتن خلګو ته يې وقار او حيثيت ورباخښه.

د اورويل د ټوټليټاريانيزم تصوير او د آتن ايډيل ډيموکراسي د حکومت په دوو مقابلو څنډو کې واقع دي او په دې مابين کې د حکومت ډېر ډولونه، له بشپړي ډيموکراسۍ څخه رانيولې بيا تر بشپړ ټوټليټاريانيزم پوري وجود لري. ځيني سيسټمونه دي چې يوازي په نامه ډيموکراسي وي چې په هغه کې ميډيا تر کنټرول لاندې وي، په انتخاباتو کې لاس وهل کېږي، او مطيع

پارلمان او گوندونه لري. روسیه او مصر یې مثالونه دي. ځیني بیا هغه سیستمونه دي چې د زیاتي ډیموکراسۍ او لږ ډیموکراسۍ تر منځ په تغیر کي وي. وینزویلا، بولیویا او پیر و اوس د اتوریټرین سیستم خواته تمایل موندلی دی.

"متوسط" ډیموکراتیک او یا "متوسط" غیر ډیموکراتیک دولت وجود نه لري او بشپړ ډیموکراتیک دولت خوبیا بېخي وجود نه لري. خبره داده چې ډیموکراسي په عمل کي څرنگه تطبیقېږي. آتن یوه محدوده ډیموکراسي درلوده، ځکه د اولس ډېره برخه (لکه بنځي، اوسېدونکي خارجیان او مریان) په سیاست کي له برخي اخیستلو څخه محروم وه او یوې ډلي نخبه گانو elites هر څه په کنټرول کي درلودل. په شوروي اتحاد کي په سل کي ۹۹ خلگو په انتخاباتو کي برخه اخیستله مگر په دې انتخاباتو کي انتخاب وجود نه درلود. پولیتیکل ساینس، شیان داسي څېړي چې په عمل کي څرنگه کار ورکوي، نه دا چې د کاغذ پر مخ څرنگه لیکل سوي دي.

عصري ډیموکراسي:

بنیایي د ډموکراسۍ په شان به بل هیڅ لغت دومره زیاتي معنی گاني ونه لري. د شلمې پېړۍ مستبدینو د ډموکراسۍ له نامه څخه په استفاده کولو سره خپل رعیت په دې باندي قانع کاوه، چې گویا دوی په یوه عادلانه سیستم کي ژوند کوي. شوروي اتحاد ادعا کوله، چې د دوی د ډموکراسۍ په شان په ټوله نړۍ کي بله وجود نه لري، او چین اوس هم ځان (د خلگو جمهوریت) بولي. ډیموکراسي له آزادی سره یو شان نه ده. د انتخاباتو له لاري داسي رژیمونه منځته راتلای سي چې فردي حقوق او آزادي گاني تر پښو لاندې کوي، چې دې ته غیر لیبرال ډیموکراسي illiberal democracy وایي. ډیموکراسي بافکره خلگو، د قدرت محدودیت، د قانون حکومت، او بشري او مدني حقوقو ته اړتیا لري. هر هیواد چې ځان ډیموکراتیک بولي خامخا ډیموکراتیک نه دی.

ډموکراسۍ (د یوناني دموکراتیا demokratia څخه اخیستل سوي ده چې د موس خلگ بولي او کراتیا حکومت بولي) تر نولسمې پېړۍ پوري لاهم یو ډول منفي مفهوم درلودی، داځکه چې د مفکرینو په نظر د یونانیانو مستقیمه ډیموکراسي دیو بې کنټروله ډلي حکومت ښکارېدی. (واقعي) ډموکراسي، چې په هغه کي ټول خلگ په یوه ځای کي سره راټولېږي خو د حکومت غړي

وټاکي او پخپله شخصاً قوانین جوړ کړي، ډېره لږ مونده کېږي چې د آتن عمومي اسامبله، د انگلستان د ښاروالۍ جرگې او د سویس لنډزگیماینده landsgemeinde یې مثالونه دي.

د مستقیمې ډیموکراسۍ یو شکل د امریکې په متحده ایالاتو کې تر اوسه هم دوام لري او هغه ریفرینډم دی چې په هغو چارو کې سرته رسېږي چې مقننه قوه یې سرته نه رسوي. که څه هم ریفرینډم ډېر ډیموکراټیک ښکاري، خو اداره کوونکي یې په مهارت سره په خپله خوښه څرخولای سي. کالیفورنیا د دې کار ښه مثال دی چې ډېرې قانوني لایحې د ریفرینډم له لارې تصویب سوي دي او ځینې یې یو له بله سره تناقض لري. د پاکستان جمهور رئیس (مشرف)، چې د نظامي کودتا له لارې یې قدرت ونیوی، ځان یې په کال ۲۰۰۲ کې د ریفرینډم له لارې دوباره تثبیت کړ.

مستقیمه ډیموکراسي ډېر مشکل کار ځکه دی چې د ټولو خلکو په یوه ځای کې راټولېدل سخت کار دی. که حکومت خپل هر تصمیم د منظوری لپاره و میلیونونو خلکو ته وړاندي کوي نو بیا به یې کارونه هم ژر پر مخ نه ځي. ځکه نو نماینده ډیموکراسي د یوه عملي سیستم په توګه تکامل کړی دی.

نماینده (وکالتي) ډیموکراسي:

د اوسني عصر ډیموکراسي په واقعیت کې د خلکو لخوا د پالیسی ټاکل په برکي نه نیسي. بلکې، خلګ ډېر یو عام رول لوبوي. د نننۍ ورځې ډیموکراسي، د لیپسیت Lipset په قول، "یو سیاسي سیستم دی چې د حکومت لوړ پوړي مامورین د قانوني تغیر او تبدیل له پاره امکانات برابروي. او هم یو داسې اجتماعي میکانیزم (طرز العمل) دی چې په عمده تصامیمو کې تر ممکنه حده د زیاتو خلکو د برخې اخیستلو لپاره زمینه برابروي، چې دا کار د انتخاباتو له لارې د لوړ پوړیو مامورینو د انتخابولو په وسیله سرته رسېږي." وکالتي ډیموکراسي ځینې اساسي مشخصات لري چې موږ به یې په لاندې ډول بیان کړو. دا خبره په یاد ولرئ چې ډیموکراسي یو ساده سیستم نه دی چې په اسانۍ سره یوه قالب ته لوېږي. ډیموکراسي باید په ډېر احتیاط د ډېرو کلونو په جریان کې ایجاد سي. د روسیې او عراق په شان هیوادونو باندې چې ډیموکراسۍ ته آماده نه وي، د ډیموکراسۍ تریل (تحمیلول) ګټه نه کوي.

د حکومت عامه مسؤلیت:

په ډیموکراسي کي باید پالیسی ټاکنکي (لوړپوړي حکومتي مقامات) د اکثریت رایي ورکوونکو او یا د ایتلاف له لاري د منځته راغلي اکثریت حمایه تر لاسه کړي. لیدران د اولس په وړاندي مسؤلیت لري. که انتخاب سوي لیدران سم کار ونه کړي، له وظیفې څخه به د رایي ورکولو له لاري لیري کړه سي. هیڅوک هم د یوه سیاسي مقام د اشغالولو میراثي حق نه لري. هر څوک باید و یوه ټاکلي مقام ته د خلگو له خوا د آزادو او عادلانه انتخاباتو له لاري انتخاب سوی وي. دا انتخابېدل کېدای سي چي په منظمه توگه د ټاکلي وخت له پاره وي (لکه د امریکې په متحده ایالاتو کي) او یا هم په یوه ټاکلي اعظمي فاصله کي وي (لکه په برتانیه کي). په ډېرو سیستمونو کي د بیا انتخابېدلو اجازه سته مگر په ځینو سیستمونو کي دوباره انتخابېدل په قانون کي تعیین سوي وي. دوباره انتخابول د خلگو د حمایې او د حکومت د پالیسی د کنترول وسیله ده.

سیاسي رقابت:

رایه ورکوونکي باید یا د کانديدانو او یا د گوندونو د غوره کولو موقع ولري. د دې معنی داده چي د انتخاب له پاره باید لږ تر لږه دوه څرگند اختیارونه موجود وي. په اروپاکي رایه ورکوونکي د څو سیاسي گوندونو تر منځ اختیار لري، چي گوندونه هم هڅه کوي دا ډېرالوجیو او پالیسیو له پلوه یوله بله ځانونه جلا او مشخص کړي. هغه انتخابات چي پریوه گوند او یا یوه کانديد ولاړ وي، جعلی دي. په امریکا کي خلگ عموماً دوه کانديدان لري چي له هر لوی گوند څخه یو تن کانديد وي. مگر د کانگرس زیات غړي له لږ او یا هیڅ مخالفت سره مخامخ وي. د دې کار علت دادی چي انتخاباتي مبارزه ډېري پیسې غواړي او د هر چا په انتخاباتي مبارزه کي برخه اخیستل په وس پوره نه وي. حتی د امریکې په متحده ایالاتو کي هم بشپړه ډیموکراسي وجود نه لري.

گوندونه باید د خپلو پالیسیو د تنظیمولو او وړاندي کولو له پاره تر انتخاباتو مخکي پوره آزادي، او کافي وخت ولري. هغه رژیم چي مخالفینو ته د انتخاباتو لپاره لنډ وخت ورکوي، په انتخاباتو کي لاس وهنه کوي. همدارنگه، مخالفینو ته په میډیا کي برخه نه ورکول د مخالفینو د بریالیتوب مخه نیسي.

ډیموکراسي تر ډېره ځايه په دې پوري اړه لري چې ایا د انتخاباتو (رایي اخیستنې) تر ورځي میاشتي او حتی کلونه مخکي سیاسي آزادي موجوده ده او کنه. د رایي کارپونه هم بنایي ستونزي منځته راوړي. په ځینو هیوادونو کې د رایو شمېر نه بنایي سمه سر ته ونه رسېږي. د رایي اخیستنې د ناقص سیستم په نتیجه کې بنایي د خلکو اراده په سمه توګه تمثیل نه سي. یوازي انتخابات د ډیموکراسۍ معنی نه لري.

د قدرت تغیر او تناوب:

د قدرت واګي باید کله کله له یوه لاسه بل لاس ته سي، یعنی له مشروع او سوله یيزي لاري په قدرت کې (دنده) ډله له قدرت څخه (دباندي) سي. هیڅ ګوند یا فرد باید د قدرت انحصار ونه لري. یو سیستم چې په هغه کې یو ګوند د څو لسیزو له پاره د قدرت واګي په لاس کې ولري، په رشتیا سره ډیموکراتیک سیستم نه سي بلل کېدای. دا ډول ګوندونه ادعا کوي چې دوی انتخابات ځکه ګټي چې په خلکو کې محبوبیت لري مګر دوی زیات وختونه د انتخاباتو قوانین پخپله ګټه اړوي. په کال ۲۰۰۶ع کې دسنگاپور People's Action Party د خلکو د عمل ګوند په پرله پسې توګه د لسم ځل له پاره انتخابات وګټل، دوی د انتخاباتي مبارزې لپاره (مخالفتونه) ډېر لنډ وخت ورکړ او د انتخاباتي حوزو په سرحداتو کې یې تغیر راووست. د مکسیکو د سازماني انقلاب ګوند د ۱۹۲۰ع کال راهیسي په پرله پسې توګه څورلس واره انتخابات وګټل. وروسته په ۲۰۰۰ع کال کې د ملي عمل ګوند څخه ویسینت فاکس په انتخاباتو کې بریالی سو او مکسیکو یوه ډموکراتیکه بڼه غوره کړه. همدارنګه د کینیا خلکو په ۲۰۰۲ع کال کې هغه ګوند له قدرت څخه لیري کړ، چې د ۳۹ کلونو له پاره یې واک په اختیار کې و. په ځینو نورو افریقایي هیوادونو کې هم د قدرت تغیر پیل سوی دی چې ډېره ښه خبره ده.

د قدرت د تغیر یو مهم رول چې چنداني پاملرنه نه ده ورته سوې، هغه د فساد مخنیوی دی. کله چې مخالف ګوند د واکمن ګوند د فساد په هکله نارې وهي، دا کار له قدرت څخه د ناوړي استفادې مخه نیسي. کوم سیستم چې تغیر او تبدیل ونه لري خامخا فاسد کېږي.

عامه نماینده گي:

په وکالتی ډیموکراسی کې، رایه ورکوونکي خپل نماینده گان (وکیلان) د دې له پاره ټاکي چې د دوی له پاره قوانین جوړ کړي او په دې توگه د دوی عامه گټي وساتي. هر وکیل معمولاً د یوې ټاکلي حوزې او یا د خلکو د یوې ټاکلي ډلې له پاره کار کوي. مگر دا چې د خلکو وکیلان باید څرنگه عمل وکړي؟ یوه تیوري دا ده چې وایي وکیلان (قانون گذاران) باید انتخابات د خپلو مؤکلینو د غوښتنو د تر سره کولو له پاره یو تعهد وبولي. دوی په دې عقیده دي چې هغه څه چې رایه ورکوونکي غواړي باید ورکړه سي. نور کسان بیا د دې تیورۍ مخالف دي، د دوی په عقیده مؤکلین زیات وخت د مسایلو په هکله مشخص نظر نه لري. ځکه نو وکیلان یا نماینده گان باید د معتمدینو trustees په شان وظیفه سر ته ورسوي، د خپلو مؤکلینو هغه غوښتنې چې عملي او کیدونکي وي، ومني مگر باید د ټول اولس گټې په پام کې ونیسي. ښکاره خبره ده چې ډېر لږ خلک د هري موضوع په هکله ښکاره او قطعي نظر لري. که له خلکو څخه وغوښتل سي چې مثلاً د انرژي د سپما او یاد مالیاتو د کمولو په باب رایه ورکړي، ښایي ډېر لږ خلک په رایه گیری کې برخه واخلي. وکالتی ډیموکراسی دا معنی نه لري چې وکیلان به تش په نامه ناست وي، بلکې معنی یې دا ده چې خلک باید د حکومت د پالیسیو یو عمومي کنټرول ولري. مثلاً خلک ښایي د ښوونې او روزنې د پرمختگ په هکله یوه عمومي غوښتنه ولري، مگر د دې هدف د لاسته راوړلو جزئیات بیا خپلو نماینده گانو ته ورپرېږدي. د خلکو او د دوی د نماینده گانو تر منځ دا ډول ارتباط د عصري ډموکراسۍ جوهر تشکیلوي. شاتس شایډر Schatt Schneider یې لنډیز په لاندې ډول بیانوي:

د ډموکراسۍ د تیورې په هکله عقل له دې ځایه پیل کېږي چې هغه څه چې خلک یې کولای سي، له هغو شیانو څخه بېل سي چې خلک یې نه سي کولای. ډموکراسۍ ته زیات تاوان ښایي هغه وخت پېښ سي که و خلکو ته په یوه مرموز او جادويي غونډي مطلق قدرت قایل سو، او دا درک نه کړای سو، چې خلک د شمېر د ډېروالي له امله هم ځیني کارونه نه سي کولای. (یعني دا ممکنه نه ده چې د ټول اولس په ملیونو وگړي دي مثلاً د یوقانون په جوړولو کې برخه واخلي). که موږ دا کار وکړو نو له ځانو څخه به مو احمقان جوړ کړي وي.

د اکثریت فیصله:

داسي ډېر لږ پېښېږي چي د حکومت د مهمو فیصلو په هکله دي توافق موجود وي. معمولاً د یوې ډلې یو شی خوښ وي او بل ګروپ یې بیا مخالفت کوي. په داسي حالاتو کي باید کومه پرېکړه ومنل سي؟ د دې پوښتني اسانه جواب دا دی چي اکثریت باید فیصله وکړي. پر پالیسي باندې د مناقشې په صورت کي باید هغه پالیسي د حکومت پالیسي وګرزي چي د زیات شمېر غړو ملاتړ ورسره ملګری وي. دا هغه کړنلاره ده چي د لرغوني یونان په ډمو کراسی کي کار ځني اخیستل کېدی. مګر له ډمو کراسی څخه زموږ عصري او عملي مفهوم دا دی چي اکثریت فیصله کوي خو د اقلیت حقوقو ته هم احترام کېږي. د دې حقوقو د ساتني او حمایي له پاره، یوې مستقلي قضائیه قوې ته، چي د رژیم تر کنترول لاندې نه وي، اړتیا سته.

د اقلیت نظریات مهم دي. ښایي هغه نظر چي اوس ډیرو خلګو منلی دی یو وخت د اقلیت نظر و. ډېر قوانین د اکثریت او اقلیت ګروپونو تر منځ د کشمکش او مخالفت په نتیجه کي مینځ ته راغلي دي. همدا رنگه، لکه د اقلیت نظر چي ښایي د وخت په تېرېدو سره د ډېرو خلګو له خوا ومنل سي، د اکثریت نظر هم ښایي د وخت په تېرېدو سره نامعقول او غیر عملي ثابت سي او د خلګو لخوا رد سي. کټ مټ لکه اقلیت چي ښایي صحیح ثابت سي، د دې امکان هم سته چي اکثریت غلط ثابت سي. که د اقلیت نظریات خاموشه کړل سي، نو به د (اکثریت استبداد) منځته راسي.

د مخالفت کولو او نافرمانۍ حق:

د اقلیت د حقوقو په اړتباط، خلګ باید د حکومت د هغو اوامرو په مقابل کي د مقاومت کولو حق ولري، چي د دوی په فکر غلط او یا غیر معقول برېښي. دا حق په کال ۱۷۷۶ع کي د تامس جفرسن په غوښتنه د امریکې د آزادۍ په اعلامیه کي ځای کړه سو. هنري توریو Henry Thoreau، د امریکې د سیول نافرمانۍ civil disobedience تر ټولو مهم مدافع بلل کېدای سي. له مکسیکو سره د امریکې د جنګ په مخالفت کي توریو اعلام کړه چي: "ټول خلګ د انقلاب حق لري، یعنی کله چي د حکومت استبداد او بي کفایتي تر حد واوړي او نور د زغملو نه وي، خلګ حق لري چي داسي حکومت ته له وفاداری څخه

انکار او په مقابل کې یې مقاومت وکړې. د سیول نافرمانۍ تر ټولو نامتو پلوی د هندوستان د آزادۍ لیدر مهاتما گاندي و، چې ډېر د توریو د نظریاتو تر تأثیر لاندې و. دواړو خپل د مقاومت متود (مدني civil) باله یعنې داسې نافرمانې چې د عدم تشدد له لارې کېږي او د دولت تر قانوني چوکاټ وڼه وزي. دا د توجه جلبولو یوه وسیله وه چې چارواکي یې د دوی د غوښتنو په هکله فکر کولو ته مجبور کړل. او بالاخره، گاندي او د ده پلویانو برتانیه دې ته مجبوره کړه چې هندوستان پرېږدي.

ځینې کسان سیول نافرمانې یو انفرادي وجداني عمل بولي. مگر نور بیا سیول نافرمانې سره تنظیموي او په کار یې اچوي. په امریکا کې د سیول نافرمانۍ تر ټولو اوچت او نومیالی تنظیمونکی عزتمند مارتین لوتر کینګ Reverend Martin Luther King Jr. و، چې په ۱۹۶۰ع کلونو کې یې د مدني حقوقو له پاره د عدم تشدد له لارې مبارزه پیل کړه او قصداً یې له تعصبي قوانینو څخه سرغړونه وکړه. د دې سرغړونې له مخې به دی او د ده ملګري بنديان سول. مگر کله چې به پېښه فدرالي محکمې ته وړاندې سوه، زیاتره وخت به پخپله هغه تعصبي قوانین چې دوی یې له مخې بنديان سوي وه، د فدرالي محکمې لخوا غیر قانوني اعلان سول. د کینګ او د ده د ملګرو د اوږدې مبارزې په نتیجه کې هم په قوانینو او هم د امریکا د خلکو په سایکالوجي کې تغیرات راغلل. که دا سیول نافرمانې نه وای سوي، نو د اقلیت پر غوښتنو به چا غوږ نه وای نیولی.

سیاسي مساوات:

په ډیموکراسي کې، د ټولني ټول بالغ غړي (چې اوس عموماً اتلس کلن او تر هغه لوړ کسان په برکي نیسي) په مساوي توګه په سیاست کې برخه اخیستلای سي: (یو تن، یوې رایې) د تیورۍ له مخې، هر څوک کولای سي یو مقام ته ځان کانديد کړي، مگر په عمل کې و سیاست ته داخلیدل او ځان یو مقام ته کانديدول ډېرې پیسې (او زیات وخت ټاکلي نژادي او یا هم مذهبي اړیکې) غواړي. د اقلیتونو او همدارنګه د سیول نافرمانۍ تر فشارونو لاندې، اوس زیات سیستمونه هڅه کوي چې نورو ته هم لاره پرانیزي او سیاست یوازې د نخبه گانو elites په ولکه کې پاته نه وي.

له خلگو سره مشوره:

له ډېرو لیډرانو سره دا درک موجود وي، چي د اغېزمن حکومت کولو له پاره دوی د خلگو په غوښتنو او اړتیاوو باندې پوهېدلو ته اړتیا لري. آیا خلگ د خارجي پالیسی، مالیاتو او بېکاری په هکله ناخوښه دي؟ او که ناخوښه دي، په کومه اندازه؟ هوښیار لېډران په دې پوهېږي چي دوی باید تر عمومي افکارو public opinion نه ډېر زیات مخکي او نه ډېر زیات وروسته پاته وي. ځکه نو د عمومي افکارو د معلومولو او اندازه کولو لپاره ځیني تخنیکونه او طریقي منځته راغلي دي او د ډېرو موضوعاتو په باب د عمومي افکارو احصائیه اخیستله کېږي. میدیا د خلگو او د دوی د لیډرانو تر منځ د خبرواترو او ډایلوگ زمینه برابرو لای سي. له انتخاب سوو چارواکو سره په مصاحبو او همدارنگه په مطبوعاتي کنفرانسونو کي، خبریلان داسي پوښتني رامنځته کوي، چي د دوی په عقیده، خلگ یې جواب غواړي. مطبوعاتي سرمقالې او ورځپاڼو ته راغلي لیکونه هم د بېلا بېلو موضوعاتو په هکله د خلگو احساسات څرگندوي.

په دې وروستیو کلونو کي دا انتقادونه رامنځته سوي دي چي د امریکي د متحده ایالاتو رسمي مقامات د مؤکلینو د کوچنیو مگر فعالو، منظمو او خوله ورو گروپونو پر نظریاتو ډېره تکیه کوي. مثلاً د امریکې زیات خلگ د شخصي وسلو د کنترول غوښتونکي دي مگر د توپک ملي ټولنه National Rifle Association هر وخت په کانگرس کي د دې ډول قوانینو مخنیوی کوي.

آزاد مطبوعات:

دیکتاتورې د عامه مطبوعاتو mass media تحمل نه لري مگر ډیموکراسي بې له هغه ژوند نه سي کولای. داچي په یوه هیواد کي څومره ډیموکراسي سته، د هغه هیواد له عامه مطبوعاتو څخه څرگندېدلای سي. عامه مطبوعات د خلگو له پاره حقایق راغونډوي او وړاندې کوي، خلگ د مسایلو په باب پوهوي، او واکمنان دې ته اړ باسي چي د خلگو غوښتنو ته جواب ورکړي. له آزادو او انتقادي مطبوعاتو پرته، واکمنان پر خپلو غلطو اعمالو او اداري فسادونو پرده غوړوي او خلگ خطا باسي. کله چي چین د ۱۹۸۰ع په وروستیو کلونو کي د (ډموکراسی جنبش) ته اجازه ورکړه، د چین میدیا د پنخوا په نسبت آزاده،

صادقه او انتقادي سوه. تر هغه راوروسته د مطبوعاتو د آزادۍ د کنټرول په منظور، چین خوله ور ژورنالېستان له خپلو وظيفو ليري او يابنديان کړل. ځيني امریکايان استدلال کوي چي د امریکې په متحده ايالاتو کي ميډيا له کنټروله وتلې ده او خامخا مخالف موقف نيسي چي په دې عمل سره دوی د حکومت واک نهديدوي او د ملت د کمزورۍ سبب گرزي. مگر په يوه ډيموکراسي کي داسي ميکانيزم وجود نه لري چي (له کنټروله وتل) دي په تشخيص کړه سي. نورقيب ژورنالېستان د بېباکو رپورټونو مخنيوی د هغوی د رد او انتقاد له لاري کولای سي، او همدارنگه خلگ، د حکومت له څارني پرته، پخپله هم د ښه او بد رپورټ په هکله قضاوت کولای سي. که څه هم نيمه ټوکه ده خو د امریکې د متحده ايالاتو مطبوعات د دولت څلورمه قوه گڼل کېږي. (اجرائيه، مقننه او قضائيه يې نوري درې قواوي دي).

ټولیتاریانيزم:

TOTALITARIANISM

په ټولیتارین سیستم کي، نخبه گان elite له هر ډول مسؤلیت څخه تقریباً په بشپړه توگه خلاص وي، دوی په قدرت پوري لاسونه ټینګ نیولي وي او له قدرته ليري کول يې ډېر گران کار وي. یوازې هغه وخت له قدرته لوېږي چي رژیم ونږېږي. مثالونه يې په ۱۹۸۹ کال کي د شرقي اروپا او په کال ۱۹۹۱ کي د شوروي اتحاد ړنگېدل دي. اوس له ټولیتاریانيزم څخه پاته نه دي. ټولیتاریانيزم پر مطلق کنټرول او د دولت او د هغه د لیډرانو پر مطلق اطاعت باندې ټینګار کوي چي دا کار غلط او غیر مؤثر ثابت سوی دی. لږ خلگ اوس له دې ډول سياسي ماډل سره علاقه لري. اوس، یوازې کيوبا او شمالي کوریا د سوچه ټولیتاریانيزم د مثالونو په توگه پاته دي. چین او ویتنام که څه هم له سياسي پلوه ټولیتاریستي هیوادونه دي خو اوس له اقتصادي پلوه پرانیستي هیوادونه گڼل کېږي. د شلمې پېړۍ په لومړۍ نيمايي کي د ستالین، موسولیني او هټلر رژیمونه پر ټولیتاریانيزم ولاړ وه او ډېر شهرت يې درلود. په هغه وخت کي ځينو فکر کاوه چي دا به د نړۍ راتلونکی سیستم وي مگر دا د شلمې پېړۍ یوه ناروغي وه.

ټولیتاریانیزم څه شی دی؟

د شلمې پېړۍ ټولیتاریانیزم د پخوانیو وختونو له ظلم او استبداد سره ډېر زیات توپیر لري. ستر پیتر Peter the Great او څوارلسم لویي Louis XIV ډېر زورور مستبدین وه، مگر دوی د خپل وخت په مخابراتي او ترانسپورتي محدودیتونو پورې محدود وه. دوی نه سواي کولای خپل رعیت پوره کنترول کړي. حتی څوارلسم لویي، چې یو ډول درباري دیکتاتور و، دا هڅه هم نه کوله چې په فرانسه کې هر څه کنترول کړي، عادي خلکو خپل شخصي ژوند پر مخ بېوی. په مقابل کې بیا د شلمې پېړۍ ټولیتاري دولتونه کونښن کوي د خلکو په ژوند پورې تړلي هر څه بدل او تر کنترول لاندې راولي.

ټولیتاریانیزم په روسیه کې هغه وخت پیل سو، چې په کال ۱۹۱۷ع کې لنین قدرت تر لاسه کړ. موسولیني په کال ۱۹۲۲ع کې په ایټالیا او هټلر په کال ۱۹۳۳ع کې په جرمني کې همدا کار وکړ. دې ته پام وکړئ چې دا درې هیوادونه په لومړۍ عمومي جگړه کې له گډوډۍ سره مخامخ سوي وه. د ټولیتاریانیزم اصطلاح چې په ۱۹۳۰ کلونو کې د څېړونکو لخوا منځته راغله، یو سیستم دی چې په هغه کې یو گوند مطلق قدرت په لاس کې لري او هڅه کوي چې ټولنه د گوند له ارزښتو سره سمه جوړه کړي. آزادي له منځه ځي. پخوانیو مطلقه او استبدادي واکمنانو خپل رعیت غلي او ارام ساتل، مگر ټولیتاري دولتونه له دولت سره د خلکو پر علاقه لرلو هم ټینگار کوي. دولت ټول کمونیکېش او اقتصادي ژوند کنټرولوي.

کارل فریدریک Carl J. Friedrich او زیګنیو بریرنسکي Zbigniew Brezinski د ټولیتاري دولتونو له پاره لاندې شپږ. مشخصات وړاندې کوي. له دغو مشخصاتو له جملې څخه څلور یې تر صنعتي انقلاب مخکې ممکن نه وه.

(۱) انحصاري ایډیالوجي:

ټولیتاري ایډیالوجي د تاریخ، اقتصاد او راتلونکي سیاسي او اجتماعي پرمختګ یوه رسمي تیوري ده. دا ایډیالوجي په نړۍ کې هر څه پر تور او سپین باندي ویشي او ادعا کوي چې د یوې بشپړې او خوشحاله ټولني د جوړولو لپاره کار کوي، ځکه نو هر څوک چې د دې ایډیالوجۍ مخالفت کوي هغه د (خلکو دښمن) دی. ټول خلګ باید د دې رسمي ایډیالوجي زده کړه او مطالعه

وکړي. د مارکسیزم - لینینیزم کورسونو اخیستل په ټولو کمونستي دولتونو کې حتمي وه.

(۲) یو واحد گوند:

د قانون له مخې یوازې یو گوند وجود لرلای سي، او د یوه شخص لخوا رهبري کېږي. موسولیني، هټلر، سټالین او مائوتسه تونگ له خلکو څخه د ځان د نمانځني او درناوی غوښتنه کوله. د گوند غړیتوب تر کنټرول لاندې وي. عموماً د اولس په سلو کې لس د گوند غړیتوب لري چې باید افتخار او سرلوړي هم وگټل سي. گوند د سلسله مراتبو پر اساس تنظیم سوی وي او قدرت د څو محدودو لوړپوړو غړو په لاس کې متمرکز وي. گوند له رسمي حکومتې مؤسساتو سره تړلی او یا تر هغو په لوړ مقام کې واقع وي. ټول مهم حکومتې مقامات د گوندي فعالیتو په لاس کې وي او لږ تر لږه په ظاهره له ټول اولس سره مطابقت لري.

(۳) تنظیم سوی دهشت:

امنیتې پولیس د خلکو د روحيې د کمزوري کولو او بېرولو له پاره له جسماني او روحي میتودونو څخه کار اخلي. د نازي گشتاپو Gestapo خفيه یا پټو دولتي پولیسو، د سټالین تر مشرۍ لاندې د شوروي NKVD او د موسولیني OVRA هیڅ ډول قضایې مانع او محدودیت په مخ کې نه درلود. د خلکو له پاره قانوني ضمانتونو وجود نه درلود او که یې د کاغذ پر مخ وجود هم درلود، چا پروانه په کوله. ځکه نو خلک په پټه بندیانېدل او شکنجې ورکول کېدلې. امنیتې قواوې، چې کله به (مخفي پولیس) بلل کېدل، د یوې مشخصې ډلې یا طبقې پر ضد کارول کېدلې. مثلاً د یهودو، د مخکود خاوندانو، کپیټالستانو، سوشیالستانو او یا روحانیونو پر ضد له امنیتې قواوو څخه کار اخیستل کېدی. په نیمه شپه کې د (دروازې ټکولو) له بېرې ډېر خلک تسلیمېدلو ته مجبورېدل. ډله ییزې گرفتاری او اعدامونه د دولت د قدرت او د خلکو د بې وسۍ څرگندوی دي. شوروي اتحاد په جنگ کې له مېرو سوو پرته، تقریباً ۶۲ ملیونه ملکي وگړي وژلي دي. کمونستي چین ۳۵ ملیونه او نازي جرمني ۲۱ ملیونه خلک وژلي دي. دا ډول دهشت تر ډېره وخته نه

چلپري. شوروي اتحاد د ستالین د وختونو ظالمانه تاکتیکونه پربښوول او پر خای يې د بېرولو او کنټرول له پاره نور تاکتیکونه، لکه بېکاره کول یا یوه لیري او گوبښه ښار ته فراره کول، رامنځته کړل.

(٤) د کمونیکېشن انحصار :

په ټوپلیټاري دولتونو کې د جمعي ارتباط وسایل يعني میدیا خلگو ته رسمي ایډیالوجي ور زده کوي او په خلگو کې داسې احساس چې گواکي سیستم د هوښیارو رهبرانو تر لارښوونې لاندې ډېر سم چلپري او گمراه خارجي قوتونه هڅه کوي چې سیستم ته تاوان پېښ کړي نو ځکه يې باید مخه ونیول سي.

(٥) د وسلې انحصار :

ټوپالیټاري حکومتونه پر وسلې باندي مطلق انحصار لري چې په دې توگه د وسله وال مقاومت مخه نیسي.

(٦) تر کنټرول لاندې اقتصاد :

ټوپالیټاري رژیمونه د اقتصاد کنټرول په لاس کې لري. ستالین په مستقیمه توگه د دولتي مالکیت له لاري او هټلر په غیر مستقیمه توگه د گوند لخوا د خصوصي صنایعو د (انسجام) له لاري د اقتصاد کنټرول په لاس کې درلود. په دواړو حالاتو کې، د اقتصاد کنټرول دولت قوي کوي او دولت کولای سي چې مالي منابع په درنو صنایعو، د وسلو په تولیداتو او نور هغه څه باندي مصرف کړي چې گوند يې غواړي. کارگران هر چیري چې د دوی کار ته اړتیا وي لېږدول کېدای سي او د مستهلکینو اړتیاوي او غوښتنې بې اهمیتته گڼلي کېږي. شوروي اتحاد لومړنی هیواد و، چې انسان يې فضا ته واستاوه، مگر غیر کمونستي هیوادونو هر وخت ډېر ښه استهلاکي مواد درلودلي دي. اقتصادي شاته والی د شوروي اتحاد ډېره لویه کمزور تیاوه.

ښی لاسی (راست) ټوپلیټاريانیزم :

زموږ ډېر پام و کمونیزم ته وي، مگر د ایټالیا د فاشیزم او د جرمني د ملي

سوشیالیزم په شان نښې لاسي ټولیتاریانیزم بیا یو څه فرق درلودی. نښې لاسی ټولیتاریانیزم په هغو صنعتي هیوادونو کې پرمختګ وموندی، چې ډیموکراسي پکښې کمزورې وه او له اقتصادي رکود، اجتماعي بدلون او سیاسي مغشوش والي سره لاس وګرېوان وه. المان، چې تر لومړۍ عمومي جګړې وروسته د جنګ د تاوان په پورونو بار و، سره په ښور کې و، بېکاري پکښې ډېره زیاته وه، کارګري مناقشي او جنجالونه زیات او له تشدد سره ملګري وه، او پولي بحران داسي سر اخیستی و، چې د منځنۍ طبقې (دکاندارانو، دولت د وړو مامورینو او مسلکي کارګرانو) پس انداز (بچت) یې له ځانه سره یووړ. هټلر قدرت ته د رسېدلو پر وخت خلګو ته وعده ورکړه چې کارګري اتحاديې به په ډسپلین او تنظیم را کېښېاسي، نظم به منځته راوړي، د ورسایلیس تحقیر آمېزه تړون Versailles Treaty به رد کړي، او له کمونیستي خطر څخه به د شخصي ملکیت ساتنه وکړي. د ده پروګرام د صنعت خاوندانو، نظامیانو، او منځنۍ طبقې ته، چې د فاشیستي دولت د حمایې شمزۍ یې تشکیلوله، یو په زړه پوري پروګرام و.

نښې لاسی ټولیتاریانیزم انقلاب نه غواړي، بلکې د موجوده اجتماعي نظم د ټینګښت او د دولت د ستاینې او نمانځنې له پاره کار کوي. ټولیتاریانیزم هڅه کوي هغه کسان چې دوی یې خارجي او یا یې تر ځان ټیټ بولي له منځه یوسي. هټلر د یهودیانو او جتانو د نابودولو له پاره ډېرې هلې ځلې وکړې. اولس هم د ملي افتخار او جګړې پر لوري رهنمایي کېږي. شخصي ملکیت ته په عمومي صورت اجازه ورکول کېږي، مګر تابع کارتلونه (د صنایعو د خاوندانو اتحاديې) او صنفي اتحاديې د ګوند غوښتنې تر سره کوي.

استبدادي رژیم:

AUTHORITARIANISM

اوتوریتیریانیزم، او ټولیتاریانیزم ځینې وختونه سره ګډېږي، مګر هر یو ځانته بېله معنی لري. په استبدادي رژیمونو کې د یوه ګوند، یوه دیکتاتور او یا اردو په شان یوه کوچنۍ ډله حکمراني کوي چې د عام اولس د برخې اخیستلو مخه نیسي. دوی دا هڅه نه کوي چې هر څه کنټرول کړي. ډېرې اقتصادي، اجتماعي، مذهبي او کلتوري چارې انفرادي اشخاصو ته پرېښوول

سوي وي. د ټوټالیتاريانیزم شپږ مشخصات، چي مخکي يي ذکر وسو، اوبلن سوي او يا وجود نه لري. استبدادي رژیمونه، د مثال په توگه، زیاتره وخت یوه مشخصه ایډیالوجي نه لري. ځیني کسانو په عراق کي د صدام حسین رژیم ټوټالیتاري باله مگر هغه و استبدادي رژیم ته نژدې و.

استبدادي رژیمونه د فردي آزادی مخالفت او د قوماندې، اطاعت او نظم پلوي کوي. دوی ټولني ته د یوه داسي سازمان په سترگه گوري چي د یو واحد واکمن او یا ډلي تر لیډرشپ لاندې پر سلسله مراتب بنا وي. له خلکو څخه غوښتنه کېږي چي قوانین مراعت او مالیات تادیه کړي، که څه هم چي د قوانینو په جوړلو او د مالیاتو په وضع کولو کي یې هیڅ برخه هم نه وي اخیستې. د ډیموکراسۍ ځیني پراغونه (تجملي گېڼې) به بنایي موجودي وي، مگر عملي اړخ یې ډېر لږ وي. مقننه هیئت (پارلمان) بېله (رېري ټاپې) څخه بل څه نه وي او یوازي د دیکتاتور قوانین منظوروي. همدارنگه گوداگي صدراعظم او کابینه یوازي د دیکتاتور غوښتنې سر ته رسوي. د فرانسې څوارلسم لويي د استبداد ابتدایي شکل په دي جمله کي څرگند دی چي وایي "زه دولت یم".

د فرانکو (۱۹۳۹ - ۱۹۷۵ ع) تر واک لاندې هسپانیه یو (عنغوني استبداد) و، نه ټوټالیتاري رژیم، ځکه لیډر له خلکو څخه په سیاست کي د برخي نه اخیستلو او اطاعت غوښتنه کوله. فرانکو (د هسپانیې استبدادي لیډر) یوه مشخصه ایډیالوجي نه درلوده. خلکو په اقتصاد او همدارنگه په مطبوعاتو کي تریو حده برخه اخیستله. جیین کیرک پاټریک Jean J. Kirkpatrick، چي سیاست پوهه او په ملگرو ملتونو کي د امریکا د جمهور رئیس ریگان سفیره وه، په دې عقیده وه چي د استبدادي او ټوټالیتاري رژیمونو ترمنځ توپیر سته. په استبدادي رژیمونو (لکه ارجنټاین، چیلی او برازیل) کي ریفورم راتلای سي. مگر کله چي ټوټالیتاري سیستم (لکه کمونیزم) قدرت ته ورسېږي او ریښې ټینگي کړي بیانو په ځان کي ریفورم نه سي راوستلای. ارجنټاین، چیلی او برازیل په ۱۹۸۰ کلونو کي ډیموکراسۍ ته راستانه سول. د کیرک پاټریک نظر پر دې حقیقت ولاړ دی چي شوروي او په هغه پوري تړلو کمونستي رژیمونو هیڅکله په ځان کي ریفورم رانه وستلای سواي، دې رژیمونو چي کله په ځان کي د ریفورم راوستلو هڅه وکړه سره

ونډېدل. دا به وکتل سي چي چين ته به، چي د آزاد بازار اقتصاد او کلک سياسي کنټرول د سره يو ځاي کولو هڅه کوي، څه پېښه سي. آيا ريفورم به پکښې راسي او که به د نورو کمونستي رژيمونو په شان ونډې پري.

استبداد او پر مخ تلونکي (مخ پر انکشاف) ملتونه:

تر دوهمي عمومي جگړې وروسته، له مهمو سياسي نهضتونو څخه يو دا و، چي ډېر ملتونه د استعماري امپراتورۍ له منگولو څخه خلاص او استقلال ته ورسېدل. په دې دولتونو کي د ملي استقلال له پاره ايډيالوجيکي مبارزه د (خوداراديت) پر حق ولاړه وه چي د امريکې د آزادۍ د اعلاميې او د فرانسې د بشر د حقوقو له اعلاميې څخه يي سرچينه اخيستله. مگر د استقلال تر لاسته راوړلو وروسته په دې دولتونو کي ډيموکراسۍ زيات دوام ونه کړ او هر وخت د يوه ډيموکراټيک سياسي کلتور مخه نيول کېدله. په لوېديځ کي ډيموکراسۍ د انفراديت او آزاد اقتصاد څخه انکشاف را کړی دی. پر مختيايي ټولني غير صنعتي، بزگري او عنعنوي کليوالي اقتصاد درلود، چي په هغه کي کورني او قبيلوي مناسبات ټينگ وه. د تعليم او عايد اندازه لږ او زياتو خلکو د ژوندي پاته کېدلو له پاره مبارزه کوله. رهبران په دې عقیده وه چي سياسي او اقتصادي پرمختگ مرکزي قدرت ته اړتيا لري. دې ليډرانو فکر کاوه چي دوی د خلکو په اړتياوو باندې پوره پوهېږي.

په دې ډول، د دريمي نړۍ په ډېرو برخو کي استبداد او د يوه واحد گوند واکمني مسلطه سوه. زمبابوې په کال ۱۹۸۰ کي په دوه گوندي سيستم پيل وکړ. مگر وروسته ځيني گوندونه له حاکم گوند او د هغه له ليډر، رابرت موگابي، سره مخالف سول. رابرت موگابي هم د خپلي حاکمي قبيلې په عسکرو دوی سخت وځپل، او يو گوندي سيستم يې رامنځته کړ. د ده استدلال دا و، چي د وحدت او سوشياलिستي اقتصاد د جوړولو له پاره همدا يوازنی لار ده. په دې توگه، زمبابوې استبداد او ديکتاتورۍ ته ورلوېده. دا ډول سيستمونه عموماً ډېر ډاروونکي او خطرناک وي. حکومتي مامورين غير واقعي او بي گټي پروژي رامنځته کوي، د قوانينو او مالياتو په وضع کولو سره د انفرادي ابتکار او نوبت مخه نيسي، او انتقادي نظريات ځپي. اداري فساد پکښې تر حد زيات وي. په نتيجه کي د تانزانيا او میانمر (برما) په شان

هیوادونو ځانونه غریب کړي دي نه ډیموکراسي پکښې سته او نه هم اقتصادي پرمختگ پکښې راغلی دی.

د استبدادي رژیمونو ډیموکراسي کېدل

د کال ۱۹۷۴ راهیسي، ډېرو هیوادونو استبدادي او یا ټوټالیتاري سیستمونه د ډیموکراسۍ په ګټه پرې ایښي دي. اوس، د نړۍ تقریباً نیمایي هیوادونه لږترلږه تقریباً ډیموکراټیک دي. د ډیموکراسۍ انکشاف په دوه درزونه هیوادونو کې، چي زیات یې په غربي اروپا او شمالي امریکا کې دي، اوس یوه عمده تحقیقي موضوع ګرزېدلې ده. په کال ۱۹۸۹ع کې یو نوی او ډېر عالي درې میاشتنی ژورنال، د Journal of Democracy په نامه خپور سو، چي په هغه کې دا تشریح سوې ده چي ډیموکراسي ولي منځ ته راځي او په تقویه کولو کې یې څه ډول پالیسي مرسته کوي.

داسي ښکاري چي دوه ډوله رژیمونه په دې وروستیو کلونو کې ډیموکراسۍ ته رسېدلي دي: یو هغه استبدادي رژیمونه دي چي په اقتصادي لحاظ یې ډېر پرمختگ کړي و مګر راوړنېدل، او بل هغه کمونستي رژیمونه وه چي د اقتصادي انکشاف له پلوه وروسته پاته وه. د چيلي، جنوبي کوریا او تایوان په شان د سریع انکشاف سیستمونه له سیاسي پلوه استبدادي وه، مګر د شخصي اقتصاد او د آزاد بازار اقتصاد بیا چټکي ودي ته لار خلاصه کړې وه. داسي ښکاري لکه ډیکټاتور چي خلکو ته ویلي وه چي "سیاست ماته راپرېږدی، زه یې چاره کوم، تاسي خپلو بېلابېلو بزنسونو ته کارو کړئ". د بزنس طرفدارو رژیمونو د کلي اقتصاد macroeconomic پالیسي (لکه د باثباته او قوي پیسې درلودل، د پولي تورم کښته ساتل، د پورونو له پاره د زیاتي سرمایې برابرول) وضع کړه او همدارنگه یې خپل اقتصاد له نړیوال مارکېټ سره وصل کړ. یو څه وخت وروسته، پرمختلونکي اقتصاد ټوله جامعه د ډیموکراسۍ پر لوري روانه کړه. کله چي هیوادونه د عاید له مخي له غریب حالت څخه د متوسط عاید حالت ته رالوړ سي، نو د باثباته ډیموکراسۍ له پاره آماده کېږي. په غریبو هیوادونو کې ډیموکراسي چندانې دوام نه مومي (هندوستان یوه لویه استثنا ده) مګر د متوسط او لوړ عاید په هیوادونو کې ډیموکراسي زیات وخت دوام مومي.

ولي باید داسې پېښه سي؟ لومړی دا چي، اقتصادي پرمختګ یوه پراخه منځنۍ طبقه منځته راوړي چي په ډیموکراسي کي یې ګټه وي، دوی ښایي په ډیموکراسي کي د بدلون راوستلو غوښتنه ولري مګر د ډیموکراسۍ له منځه وړل نه غواړي. دوهم دا چي، د خلګو تعلیمي سطحه لوړېږي، زښت ډېر خلګ د لېسو او ډېر خلګ د کالج او پوهنتون فارغان وي. دوی نور ناپوه او جاهل نه وي او د عوام فریبانه او افراطي نظریاتو تر تأثیر لاندې نه راځي. دریم دا چي، خلګ خپلي ګټي پېژني او په څرګنده توګه یې بیانوي. دوی د بزني، مسلکي، منطقي او مذهبي غوښتنو په هکله خپل برغ پورته کوي. دوی ظالم، فاسد، او یا بي کفایته حکومتونه پېژني او نه غواړي د کوچنیانو په ډول استعمال کړه سي. بالاخره، پخپله د مارکېټ اقتصاد خلګو ته پر ځان تکیه کول، تحمل او د ډېر څه توقع نه کول ور زده کوي. چي دا ټول د ډیموکراسۍ له پېښې سره مرسته کوي. په دې توګه نو په تدریج سره استبدادي رژیم ځان سره ایله کوي او انتقادي مطبوعاتو، سیاسي ګوندونو جوړولو، او بالاخره آزادو انتخاباتو ته اجازه ورکوي. تايوان د دې ډول انتقال ډېر ښه مثال دی.

په هغودولتونو کي چي پر نفتو تکیه لري، یعنی petrostates، خبره داسې نه ده. څرنګه چي د نفتو تولید، ثروت او قدرت په څو محدودو لاسونو کي متمرکز کوي، نو ډیموکراسي شا ته اچوي، زیاتره هغه دولتونه چي پر نفتو ولاړ وي فاسد او استبدادي وي. د نفتو صنعت ډېر کارګران نه استخدومي. خلګ د کار او نورو مرستو له پاره پر حکومت تکیه لري او نه سي کولای یوه مستقله او پر ځان متکي منځنۍ طبقه منځته راوړي. دا هیوادونه، چي زیات یې د فارس د خلیج پر شاوخوا پراته دي، د له منځه تللو له پاره چمتو دي مګر د ډیموکراسۍ له پاره آماده نه دي.

د کمونستي رژیمونو رانړېدل بیا د اقتصاد رول په منفي مفهوم څرګندوي. د دې هیوادونو اقتصاد، د غربي او ځینو نورو هیوادونو په پرتله، چي اقتصادي پرمختګ یې سریع و، کمزوری او وروسته پاته و. دې کار د میخاییل ګورباچوف په شان لیبرال کمونستان دې ته وهڅول چي په په سیستم کي د ریفورم راوستلو هڅي پیل کړي. دوی پوهېدل چي دوی، په تیره بیا د عالي تکنالوجۍ په ساحه کي، وروسته پاتېږي او فکر یې کاوه چي کولای سي د آزاد مارکېټ د ځینو برخو په عملي کولو سره به سیستم ته انرژي

او قوت ورکړي. مگر کمونیزم، د نورو ټوټالیتاري سیستمونو په شان، ریفورم نه سي تحمل کولای. دوی هر څه کنټرولوي او په نتیجه کي یې داسي سیستم منځته راوړی وي چي ماتېبري مگر کريدل نه مني. کله چي دوی دا ومنل چي سیستم سم نه دی او سمون غواړي، نو دوی دا ومنل چي دوی غلط وه. ایډیالوجي غلطه وه، یو ګوندي سیستم غلط و، مرکزي اقتصاد غلط و، او داسي نور. د ریفورم هڅي د سیستم نړېدل رامنځته کړل.

آیا په هغو هیوادونو کي باثباته ډیموکراسي ټینګېدای سي چي له ډیکتاتورۍ څخه راخلاص سوي وي؟ آیا په عراق کي به د ډیموکراسۍ ریښې ټینګي سي؟ تر اوسه پوري، د مرکزي اروپا په پخوانیو کمونستي هیوادونو (لکه پولینډ، د چک جمهوریت، هنگري، او نورو) کي دا کار سر ته رسېدلی دی. د مارکیټ سیستم د روسیې، او کراین، ازبکستان او نورو خلکو ته بیګانه او ډاروونکی دی او په رشتیا سره هم له تر کنټرول لاندې اقتصاد څخه د آزاد مارکیټ اقتصاد ته انتقال ډېري ستونزي له ځانه سره راوړي. ځيني کسان، چي هیڅ کله یې ډیموکراسي لیدلې نه وي، خپلي رایي استبدادي شخصیتونو ته ورکوي، ځکه هغوی د ثبات د اعاده کولو او د خلکو د اقتصادي ژوند د ښه کولو وعده ورکوي. د روسیې جمهور رئیس ولادیمیر پوتین خپل سیاسي مخالفین تهدید او یا بندیان کړل، او زښتو ډېرو روسانو د ده ملاتړ وکړ. د روسیې سیاسي کلتور د یوه قوي لیډر واکمني خوښوي. د روسیې جمهور رئیس ډیر زیات قدرت لري او په فرمان باندې حکومت کولای سي، دولتي دوما (پارلمان) کمزورې او د جمهور رئیس اطاعت کوي، د خصوصي کولو (د دولتي صنایعو او ملکیتونو خصوصي کولو) په جریان کي محدود کسان ډېر بډای او ډېر زیات خلګ بیا له لوږي سره مخامخ سول، او د عامه میدیا زیاته برخه اوس هم د دولت په کنټرول کي ده.

ډیموکراسي اسانه شی نه ده. ډیموکراسي یو پرله پېچلی او په ډیر حساس ډول یو بیلابیل سوی سیستم دی، چي د مملکت له سیاسي کلتور سره ارتباط لري. د مارکیټ اقتصاد، د پراخي منځنۍ طبقې او پلورالیزم (تعدد) په موجودیت کي ښه وده کولای سي. کېدای سي چي په هر هیواد کي ډیموکراسي راسي. ډېر پوهان په دې عقیده دي چي د ډیموکراټیکي سولي تیوري democratic peace ډېر حامیان لري او ډیموکراسي هیڅکله یو له بله

سره جگړه نه ده کړې. که دا خبره رشتیا وي، نو ډیموکراټیکه نړۍ د سولې نړۍ بلل کېدای سي.

عمده مفاهیم

د بشپړ کنټرول واقعیت او تصویر :

لکه څرنګه چې بشپړه او کامله ډیموکراسي وجود نه لري، همدا راز بشپړ او کامل ټوټلیټاري دیکتاتوري هم وجود نه لري. هغه کسان چې له دباندي څخه توتالیټاري هیوادونو ته ورتلل، نو زیات وخت به د دې هیوادونو د مطلق کنټرول تر تأثیر لاندې راتلل. مثلاً کله چې به خارجي میلمانه د ایټالیا فاشیستي هیواد ته ورتلل، د هغه هیواد ظاهري قانون، انتظام، او د ښارونو پاکوالي ته به په حیرت کې پاتېدل او فکر به یې کاوه چې دا د یوه شخص واکمني ده. مور اوس پوهېږو چې د ډېرو ایټالیانو مسیولیني خوښ نه و، د ده سازمانونه او اقتصادي پلانونه سره ګډ وډ وه، او ده پر هیواد باندي، هغه ډول چې تصور کېدې، بشپړ کنټرول نه درلود. کله چې په کال ۱۹۴۳ کې، برتانیې او امریکا جنوبي ایټالیا ونيوله، د موسیولیني خپلو جنرالانو دی د کودتاله لاري له پښو وغورځاوه. بیا نو د ایټالېي پاچا (تر کال ۱۹۴۶ پوري ایټالیا شاهي هیواد و) موسیولیني له صدارت څخه ګوښه کړ. آیا دې ته بشپړ کنټرول ویلای سو؟

د سپالین تر مړینې وروسته، د شوروي هر ګوندي مشر د بیوروکراسۍ او اقتصادي بې نظمۍ، چې د شوروي د پرمختګ مخه یې نیولې وه، پر خلاف بیانې وړ کړې دي. مګر نه خروشچف، نه بریژنیف او نه هم ګورباچوف دا پرابلمونه حل کړل. د شوروي د اقتصادي ژوند ډېره برخه پر پټو معاملاتو او قراردادونو او هم د بانفوذه اشخاصو پر نفوذ ولاړه وه چې له مرکزي پلانګذاری سره یې توافق نه درلود. شوروي کارګرانو له راډیو نیولې بیا تر انجن پوري غلا کول او زیاتره وخت به کار ته نشه راتلل. بشپړ کنټرول چیرته و؟ د پراودا او ایزویستیا ورځپاڼو پاڼې په دې پرابلمونو ډکې وې، مګر حکومت د دې پرابلمونو د حل له پاره هیڅ نه سوای کولای.

مور باید دا په نظر کې ولرو، چې هغه نمونه یې او موډل ټوټالیټاریانیزم

چي په دې فصل کي خبري پر وسوې، هيڅکله هم له واقعيت سره مطابقت نه دي درلودلې. دا موډل د بشپړ کنترول له پاره هڅه بيانوي مگر دانه وايي چي بشپړ کنترول لاسته راغلی دی. تر کال ۱۹۸۹ راوروسته، چي د ختيځي اروپا هيوادونو يو په بل پسې کمونستي سيستمونه پرېښوول، موږ وليدل چي دا سيستم څومره کمزوری و. د دې هيوادو کنترول اقتصاد، له دردناکو ستونزو سره، د مارکېټ اقتصاد ته راواوښت. موږ اوس په دې پوه سولو چي دې کمونستي رژيمونو هيڅکله هم بشپړ کنترول نه ودرلودلې.

ډيموکراسي ولي ناکامېږي؟

ډيموکراسي کېدای سي چي د يوه ملت په سيا سي ژوند کي ډېر ژر منځته راسي. خو په تاريخي لحاظ پايښونکې ډيموکراسي په هغو هيوادونو کي راځي چي پراخه او تعليميافته منځنۍ طبقه ولري. لکه بارينگټن مور Barrington Moore چي په کال ۱۹۶۶ کي دا نظر وړاند کړی و، چي "که بورژوازي نه وي، ډيموکراسي نسته". په غريبو او بېوزلو هيوادونو کي له خلگو سره تر ډيموکراسۍ دمخه د ژوندي پاته کېدلو اندېښنه موجوده وي. د لاتيني امريکې په يوه سروې کي چي په کال ۲۰۰۴ کي تر سره سوه، اکثريت خلکو دا نظر څرگند کړ، چي د دوی هغه ډيکټاتور، چي د دوی د ډوډۍ غم وځوري، تر هغه انتخابي ليډر خوښ دی چي دوی ته ډوډۍ نه سي برابرولای. منځني طبقات له ځان سره اعتدال، تحمل او سره سينه راوړي، او همدارنگه دا فهم او درک منځته راوړي چي ټول شيان ژر او په يوه وار نه سي سمېدلای.

شپږم فصل

سياسي ايډيالوجي :

ايډيالوجي په دې باور پيل کېږي چې شيان بهتره کېدای سي، ايډيالوجي د ټولني د اصلاح او سمون پلان دی. لکه انتون ډاونز Anthony Downs چې وايي، ايډيالوجي د "بني ټولني لفظي تصوير دی، او همدارنگه د دې ډول ټولني د جوړولو عمده وسيله ده". سياسي ايډيالوجي گاني پوليتکل ساينس نه دی، ايډيالوجي گاني په سياسي سيستمونو باندې د پوهېدلو له پاره د پوليتکل ساينس په شان يو آرام او پر معقوليت ولاړ کونښن هم نه دی. بلکې، ايډيالوجي د سياسي سيستم د بدلولو لپاره يو تعهد دی.

په سياست کې، ايډيالوجي نهضتونه، گوندونه، او انقلابي گروپونه سره منډلوي. د يو هدف په خاطر د مبارزې او قربانۍ له پاره خلگ د ايډيالوجي محرکه قوې ته اړتيا لري يعنې يو داسې شي ته اړتيا لري چې دوی عقیده پر ولري. هغه کسان چې په سياست کې پر اعتدال او پراگماتيزم باندې ټينگار کوي، په اوسنۍ نړۍ کې د ايډيالوجي په قوت نه دي پوهېدلي. د جنوبي ويتنام خلگو له جسماني پلوه د شمالي ويتنام او ويتکانگ له خلگو سره هېڅ توپير نه درلود، او د جنوبي ويتنام وسلې تر نورو بڼې وې مگر په پای کې هغه ويتناميان چې يوې ايډيالوجي ته معتقد وه پر هغو ويتناميانو چې کومي خاصي ايډيالوجي ته يې عقیده نه درلوده، بريالي سول. هغه ايډيالوجي چې دوی ورته معتقد وه د مارکس، لنين او ماوتسي تونگ له عقايدو څخه يو مرکب دکتورين و، چې د يوه قوي نېشنلېزم او استعمار ضد نظريات پر زيات سوي وه.

تر دوو پېړيو لا يو څه مخکې، په عقیده او ايډيالوجي سنبال امريکايانو هم د انگرېزانو لوی فوج ته ماته ورکړه. امريکايانو پر ايډيالوجي سربېره، د جان لاک او توماس هابس د قلم له برکته، له استقلال او خوداراديت سره

لېونی مینه درلوده، مگر انگریزانو داسې څه چې د هغه له پاره و جنگېږي نه درلودل. د تعجب خبره دا ده چې اوس بیا امریکایان اسلامیزم ته، چې یوه نوې افراطي ایډیالوجي ده، گنگس او حیران دي.

ایډیالوجي گاني هیڅکله په عمل کې مت هغسی چې حامیان یې ادعا کوي کار نه ورکوي. ځینې ایډیالوجي گاني له سختي او بدورگه ماتي سره مخامخ کېږي. په ټولو ایډیالوجي گانو کې خیالي افکار (خیال پلو) داخل وي چې له واقعیت سره د مخامخ کېدلو په صورت کې سره پاشل کېږي. پر ایډیالوجي معتقد کسان ادعا کوي چې یو بشپړ او تکمیل جهان جوړولای سي، په داسې حال کې چې واقعیت پخپله بشپړ او مکمل نه دی. د ادم سمیت Adam Smith کلاسیک لیبرالیزم په رشتیا سره هم د نولسمې پېړۍ له اقتصادي ودي سره مرسته وکړه، مگر د ثروت غیر عادلانه وېش او اقتصادي بحرانونه یې هم له ځانه سره راوړل. د کمونیزم ایډیالوجي ظالمانه استبداد، اقتصادي ناکامي او د سیسټم سقوط منځته راوړ. ټولې ایډیالوجي گاني، کله چې له واقعیت سره پرتله سي، زیات و کم نیمگړ تیاوي لري، ځکه نو باید په احتیاط بر خور دور سره وسي.

عمده ایډیالوجي گاني

کلاسیک لیبرالیزم:

په کال ۱۷۷۶ع کې، د سکاټلیند اقتصاد پوه ادم سمیت د ملتونو ثروت The Wealth of Nations په نوم اثر خپور کړ او د کلاسیک لیسي فیري اقتصاد اساس یې کېښود. سمیت استدلال کاوه چې د ملتونو واقعي ثروت د سرو او سپینو زرو په راغونډولو کې نه دی. بلکې د ملټو ثروت په هغو مالونو او خدماتو کې پروت دی چې ملتونه یې تولیدوي. سمیت، د مر کانتیلیزم په نوم مخکنۍ نظریه رد کړه. د مر کانتیلیزم د نظریې له مخې، د یوه ملت په خزانه کې د سرو او سپینو زرو خښتو موجودیت د هیواد بډایتوب ټاکي. هسپانیې دا لار تعقیب کړه او نوې نړۍ (د امریکې براعظم) یې لوټ کړه مگر د پخوا په تناسب غریبه سوه. فرانسې هم، په تېره پېړۍ کې، د څورلسم لويي له زمانې څخه د مر کانتیلیزم لار تعقیب کړه. د فرانسې دولت د پلانونو، انحصاراتو، مالي

مرستو، پر تجارت باندي د ګمرګي بنديزونو له لاري د اقتصاد څارنه او کنټرول کاوه.

سمیت دا استدلال وړاندي کړ چې دا د بريالیتوب او نېکمرغۍ ته د رسيدلو لار نه ده. په اقتصاد کي د حکومت مداخله پرمختګ شا ته اچوي. که تاسي يوه شرکت ته د يوشي د توليد انحصاري حق ورکړي، نو تاسي د رقابت او له هغه سره د نوي او ارزانه توليداتو د توليد مخنيوی کوي. که تاسي د ګمرګي تعرفو له لاري د داخلي صنايعو حمايه اوساتنه وکړي، نو تاسي د بهترو او ارزانترو توليداتو د منځته راوړلو لپاره د تشويق مخه نيسي. له اقتصاد څخه د حکومت د ايستلو او اقتصاد و خپل سرته په پرېښوولو سره، تاسي بريالیتوب او نېکمرغۍ ته لاره خلاصوي.

مګر آيا، د حکومت له څارني پرته آزاد رقابت به بېنظمي او ګډوډي مينځته رانه وړي؟ سمیت وايي داسي نه پېښېږي، د ده په عقیده پخپله مارکېټ اقتصاد په نظم راکښېبا سي. باکفايته توليد کوونکي به بريالي سي او بې کفايته مولدين به له ميدانه ووزي. عرضه او تقاضا تر هر ډول حکومتي مامورينو د شيانو قيمتونه ښه ټاکلای سي. په ازاد مارکېټ کي يو (نه ليدونکی لاس) اقتصاد تنظيموي. که د خلکو تقاضا د يوه ټاکلي شي له پاره ډېره سي، توليد کوونکي عرضه زياتوي، نوي توليدوونکي ميدان ته راوړي، او يا هم خارجي توليدوونکي خپل مالونه بازار ته راوړي. (نه ليدونکی لاس) د حکومت له مرستي پرته اقتصاد ته توازن وربخښي. دا نه ليدونکی لاس، په حقيقت کي، د خپلو شخصي ګټو د لاسته راوړلو له پاره د بې شمېرو انفرادي اشخاصو تلابن دی.

دې ايډيالوجۍ د ليبراليزم نوم د لاتيني لغت liber يعني (آزاد) څخه اخیستی دی. ټولنه بايد تر ممکنه حده د حکومت له مداخلې څخه آزاده وي. تامس جفرسن يې ډېر مناسب لنډيز داسي کوي چې: "ښه ترين حکومت هغه دی چې لږ ترين حکومت کوي". امريکايانو کلاسيک ليبراليزم په ډېري اسانۍ سره ومانه. ځکه کلاسيک ليبراليزم د امريکې په شان د يوه پياوړي، پر آزادي مين اولس له اړتياوو سره تطابق درلود. غيراقتصادي آزادي هم د امريکانو پر طبيعت برابره وه. د دوی په عقیده، حکومت بايد د مذهب، مطبوعاتو او د بيان د آزادي پر څارنه او کنټرول ونه لري.

موډرن لیبرالیزم:

د ادم سمیت و کلاسیک لیبرالیزم ته څه ورپېښه سوه؟ د نولسمې پېړۍ په اواخرو کې، دا موضوع روښانه سوه چې آزاد مارکېټ لکه سمیت چې فکر کاوه پخپله ځان نه تنظیموي. رقابت نیمګړتیاوي درلودې. تولیدونکو د مارکېټ په کنټرول پیل وکړ. (یعني تولیدونکي پخپل مینځ کې سره کښېنستل او د شیانو له پاره یې پخپله ګټه یو واحد قیمت وټاکي) چې سمیت هم د دې کار پېش یېنې کړې وه. ځینو تولیدي مؤسساتو یو له بله سره د رقابت کولو په عوض کې، اتحاد سره وکړ او د تولیداتو انحصار یې په لاس کې ونیوی. دې سیستم یوه ډېره پراخه غریبه او بېوزلې طبقه په وجود راوړه. طبقاتي موقف میراثي شکل ونیوی، د بډایي طبقې اولادونو په لوړه طبقه کې د پاته کېدلو له پاره د ښه تعلیم امکانات او لازم روابط درلودل. اقتصادي بحرانونو بېوزلي خلګ او کارګر طبقه ډېره ځوروله. د لېسې فیرې سیستم په ټولنه کې ځینې ستونزې منځته راوړې.

انګرېزي پوه تامس هیل ګرین Thomas Hill Green په ۱۸۸۰ع کلونو کې پر لیبرالیزم باندي نوی نظر وکړ. د ګرین په عقیده د لیبرالیزم هدف یوه آزاده ټولنه وه. مګر که له اقتصادي پرمختګ سره آزادي له منځه ولاړه سي نو څه به کېږي؟ کلاسیک لیبرالیزم قرارداد او رضایت ته ډېر اهمیت ورکوي (قرارداد یعنی د راضي او سره خوښو ډلو تر منځ موافقه چې د حکومت مداخله پکښې شامله نه وي)، که په قرارداد راضي نه یې، مه یې قبوله! (دلته د پښتو هغه مثل صدق کوي چې وایي رضایي کړه ملایي ورماته کړه). مګر که د قرارداد دواړه خواوي د قدرت له پلوه سره مساوي نه وي نو بیا څنګه کېږي؟ مثلاً یو بډای سرمایه دار او بېچاره کارګر د قدرت په لحاظ سره مساوي نه دي او غریب کارګر و کار ته ډېر اړ وي. په داسې یوه حالت کې، آیا یو بېچاره کارګر د آزادي لري چې په لږ اجوره کار کول رد کړي؟ کلاسیک لیبرالیزم وایي چې همداسې یې پرېږدئ، مارکېټ پخپله د اجورې اندازه ټاکي. مګر که اجوره دومره لږ وي چې کارګر ته ډوډۍ نه سي ورکولای نو بیا بېچاره کارګر څه وکړي؟ دا وخت نو، د ګرین په عقیده، د حکومت د مداخلې وخت دی. په داسې یو حالت کې، د خلګو په آزادي کې د حکومت د مداخلې سوال منځته نه راځي بلکې د حکومت لخوا د خلګو د حقوقو د دفاع او ساتني مسئله

مطرح ده. د ګرین په عقیده، حکومت باید د خلګو د عادي ژوند د تأمین او تضمین له پاره مداخله وکړي.

کلاسیک لیبرالیزم حکومت له مارکېټ او بازار څخه وایستی، موډرن لیبرالیزم بیرته حکومت مارکېټ ته د دې لپاره راتنه ایست چې خلګ د غیر عادلانه اقتصادي سیستم په وړاندي خوندي کړي. موډرن لیبرالیستانو د اجورې و کار د ساعتونو د قوانینو له پاره، د صنفی اتحادیو جوړولو د حق لپاره، د بېکاره کېدلو او روغتیايي بېمې له پاره، او د تعلیمي پرمختګ له پاره ډېرې هلي ځلي وکړې. د دې کار له پاره حکومتو تر کارګري طبقي پر سرمایه داري طبقي ډېر مالیات وضع کړل. دا د امریکې د متحده ایالاتو د شلمې پېړۍ لیبرالیزم دی چې ووډرووېلسن، فرانکلین روزویلټ او **ټډ کینډي** عملي کاوه. په موډرن لیبرالیزم کې د زاړه لیبرالیزم یوه مهمه برخه اوس هم پاته ده، او هغه د قلم او بیان پر آزادی ټینګار دی.

مارکسیستي سوشالیزم:

که څه هم کلاسیک لیبرالیزم په نولسمه پېړۍ کې تسلط درلود، د کپیټالیستي سیستم د ښکاره تېریو په عکس العمل کې زیات انتقادونه راپورته سول. ځینو کسانو، د یو څو ریفرمونو په راوستلو باور او عقیده نه درلوده، دوی د کپیټالیستي سیستم له منځه تلل غوښتل. دوی سوشالیستان وه، او د دوی مخکښ مفکر کارل مارکس Karl Marx و، چې د ده پر پېچلې تیورۍ باندې په دوهم فصل کې وړغېدل. مارکس په خپلو لیکنو کې انقلاب پر مخ بیوی. د ده له بورژوازی څخه، دمخه تر دې چې د دې طبقي د له منځه تللو تیوري رامنځته کړي، نفرت کېدی. د ده د نظریاتو عمده ټکي د کمونست مانیفیسټ په نوم رساله کې په کال ۱۸۴۸ع کې خپاره سول. د دې رسالې نتیجه ګیري په دې الفاظو سوې ده چې: "پرولتاریا بې له ځنځیرونو بل څه نه بایلي. او د ګتلو له پاره یو جهان لري. د نړۍ ټولو کارګرانو، سره یو سئ!" مارکس د اروپا د لومړنیو سوشالیستي ګوندونو په تنظیمولو او جوړولو کې برخه واخیستله.

د مارکس کاپیټال capital په دې هکله یو ډېر ستر تحلیل و، چې ولې به پرولتاریا کپیټالیزم له منځه یوسي او تر هغه وروسته به سوشالیزم راسي چې

یوه عادلانه، تولیدي، او له طبقاتي امتیازاتو فارغه ټولنه ده. وروسته به، په یوه ټاکلي مرحله کي چي تولید ډېر زیات سي، دا سوشیالیستي ټولنه به په کمونستي ټولني واوړي. کمونستي یوه مکمله ټولنه ده چي په هغه کي به پولیس، پیسې او حتی حکومت وجود ونه لري. شیان به دومره پرېمانه وي چي خلک به یوازي هغومره اخلي چي اړتیا ورته لري. خصوصي ملکیت به وجود نه لري، ځکه نو پولیس ته به هم اړتیا نه وي. څرنگه چي حکومت د حاکمي طبقې د حاکمیت یوه وسیله ده، نو د طبقاتو د له منځه تللو سره به حکومت ته هم ضرورت نه وي. په دې توگه نو تر سوشیالیزم وروسته به کمونیزم هغه یو توپيایي ټولنه وي چي له ډېره وخته یي پېش یيني سوې ده.؛

مارکس د کپیټالیزم ناروغیو او عیبونو ته زیات متوجه و، او هیڅکله یي دا چي سوشیالیزم به څرنگه شی وي، مشخص نه کړ. ده یوازي دا وویل چي سوشیالیزم به تر کپیټالیزم ډېر ښه وي، مگر جزئیات یي ناڅرگند او مبهم پرېښودل. دې ابهام بېلا بېل مفکرین په دې وتوانول چي د خپل خاص نظر سوشیالیزم رامیدان ته کړي او ووايي چي د ده سوشیالیزم هغه څه دی چي مارکس غوښت. په دې توگه نو د سوشیالیزم یوه لړۍ منځته راغله چي په دې لړۍ کي، د اجتماعي خدماتو طرفداره سوسیال ډیموکراتیک گوندونه، د صنفی اتحادیو طرفداره گوندونه، د لنین او سټالین تر حد زیات متمرکز استبداد، او د ماوتسه تونگ دایمي انقلاب شامل دي چي ټول د سوشیالیزم تر نامه لاندې راځي. ټولو ادعا کوله چي د دوی سوشیالیزم (اصیل) دی. د سوشیالیزم دا متفاوت تفسیرونه د دې علت سو، چي لومړی په سوشیالیستي او وروسته په کمونستي نهضتونو کي انشعابونه راسي.

سوشیال ډیموکراسي:

د شلمې پېړۍ په پیل کي، د المان سوشیال ډموکرات گوند، چي مارکسیزم ته یي عقیده درلوده، د المان ډېر لوی گوند سو. مارکس مروجه گوندونو او کارگري اتحادیو ته ښه نظر نه درلود، دی په دې عقیده و چي بورژوازي به دا گوند ونه سره ونښتېځي. البته کېدای سي چي دا گوندونه د جدي انقلابي فعالیتونو له پاره د تمرین ځای وگړزي. مگر د المان سوشیال ډیموکراتانو ځیني بریالیتوبونه په لاس راوړل. د دوی غړي و Reichstag (د

المان پارلمان) او نورو محلي مقامونو ته انتخاب سول. په دوی پوري تړلي کارگري اتحاديي د لوړ معاش او د کار د بنو شرایطو په لاس راوستلو بريالی سوې. ځينو کسانو ته دا مفکوره ورپیدا سوه چې کارگړه طبقه به له انقلابه هم خپل اهداف لاس ته راوړای سي. که په رایه ورکولو هدف لاس ته راوستل کېدای سي نو بیا د ټوپک څه حاجت سته؟

اډوارډ برنستاین Eduard Bernstein یو بل نظر رامنځته کړ. ده پخپل تکاملي سوشیالیزم نومي اثر (۱۹۰۱ع) کې د کارگري طبقې لاسته راوړنو ته اشاره وکړه او دې نتيجه ته ورسېدی چې مارکس د کپیټالیزم د ړنگېدلو اوهم د انقلاب په هکله غلط و. هغه ریفورمونه چې کارگري طبقې ته یې گټي ورسولې، سوشیالیزم هم راوستلای سي. په مارکسیزم کې د نوي نظر په وړاندې کولو سره، برنستاین ته د رويژینست (revisionist) لقب ورکړه سو، چې دا لقب دستتي مارکسیستانو لخوا د ده د توهین له پاره استعمالېدی. په المان کې د وایمر د شوم جمهوریت په وخت کې (۱۹۱۹ - ۱۹۳۳ع) سوشیال ډیموکراتانو خپله مبارزوي لهجه نرمه کړه او له لیبرالانو او کاتولیکانو سره یې د ډیموکراسۍ د ژغورني له پاره کار وکړ. دوی د نازي رژیم په دوران کې تر تهدید او تعقیب لاندې وه، چې تر دوهمې عمومي جگړې وروسته بیرته سره راژوندي سول. په کال ۱۹۵۹ع کې د المان سوشیال ډیموکراتانو، د نورو سوشیال ډیموکرات گوندونو په شان، مارکسیزم پر یوه مخ پرېښود. څرنګه چې په ډېرو هیوادونو کې سوشیال ډیموکراتانو د اعتدال لاره غوره کړه، نو په انتخاباتو کې یې هم زیات بریالیتوبونه تر لاسه کول. په دې گوندونو کې نور د انقلاب آثار نه لیدل کېدل.

پوښتنه دا ده چې د سوشیال ډیموکراتانو اوسنی دریځ څه دی؟ دوی د صنایعو دولتي ملکیت (چې صنایع د دولت په لاس کې وي) خوشي کړی دی. د سوېډن د صنایعو یوازي په سل کې ۱۰ د دولت ملکیت دی. اولوف پالمې Olof Palme، د سوېډن سوشیال ډیموکرات صدراعظم وایي: "که د صنایعو اصلي هدف د تولید پراخول، په نوي بازارونو کې بریالیتوب، او کارگرو ته د کار پیدا کول وي، نو باید له بېرې سره مخامخ نه وي. (یعني د صنایعو سره باید دا بېره موجوده نه وي چې دولت به یې پخپل لاس کې ونیسي) د سوېډن صنایعو هیڅکله دومره چټک پرمختګ نه و کړی لکه د سوشیال ډیموکراتانو

په واکمنۍ کې چې یې وکړ. د خلکو د ژوند د ښه کولو له پاره سوشیال ډیموکراتانو د صنایعو د دولتي کولو پر ځای، د اجتماعي خدماتو welfare له وسایلو څخه کار واخیست چې هغه د بېکارۍ او روغتیايي بیمې، پوره تقاعدی معاش، او د کور او خوراکي موادو له مرستې څخه عبارت دي. سوشیال ډیموکراسي په خدماتي دولت welfare state تبدیله سوه.

مګر یوه خبره سته، هغه دا ده چې خدماتي دولتونه ډېر ګران دي (ډېرې پیسې غواړي). د اجتماعي خدماتو د تر سره کولو له پاره باید مالیات لوړ سي. په ډنمارک اوسوېډن کې، د ناخالص داخلي تولید زیاته برخه په مالیاتو کې په مصرف رسېږي. له دا ډول لوړو مالیاتو سره څوک نه سي کولای د خپلي خوښي ژوند وکړي.

ګمونیزم:

په داسي حال کې چې سوشیال ډیموکراتان د ریفورمیزم او اجتماعي خدماتو پر خوا ولاړل، د لومړنیو سوشیالستانو یوه وړو کې ډله له مارکسیزم سره پاته سوه او کمونستان ځني جوړ سول. د دې بدلون په راوستلو کې عمده رول د روسیې روښان فکر، ولادیمیر لینن درلودلی دی. ده په مارکسیزم کې د ځینو تغیراتو په راوستلو سره مارکسیزم-لنینیزم منځته راوړ، چې د کمونیزم یو بل نوم دی.

د نولسمې پېړۍ په وروستیو کلونو کې، د روسیې ډېرو روښان فکر و عناصرو له تزاری سیستم څخه نفرت درلود او د تزاریزم د له منځه وړلو په خاطر یې مارکسیزم ته غېږه خلاصه کړه. د مارکس مطلب دا و، چې د ده تیوري به په ډېرو پرمختللو کپیتالیستي هیوادونو کې په کار لوېږي، نه د روسیې په شان وروسته پاته هیواد کې چې نوی یې په کپیتالیزم شروع کړې وه. لینن، په سویتزرلیند کې د اوولس کلن تبعید په دوران کې، مارکسیزم د وروسته پاته روسیې سره عیار کړ. ده د اقتصادي امپریالیزم تیوري وړاندې کړه. لینن دا تیوري د الماني انقلابي شخصیت روزا لکسمبورګ Rosa Luxemburg او انګلیسي اقتصاد پوه هابسن J.A. Hobson څخه اقتباس کړه. دا کسان په تعجب کې وه، چې ولي پرولتاري انقلابونه، لکه څرنګه چې مارکس پېش بڼې کې وه، په پرمختللو صنعتي هیوادونو کې منځته رانغلل.

نو دوی دې نتیجې ته ورسېدل چې کپیتالیزم له نوو شرایطو سره ځان داسې عیار کړی دی چې مستعمراتو ته ورغزېدلی دی او د هغوی اومه مواد، د کار ارزانه قوه او نوي بازارونه یې استثمار کړي دي. یعني کپیتالیزم په امپریالیزم باندې تبدیل سو چې په دې توګه یې موقتي ژوند لاسته راوړ. داخلي مارکېټ ټول هغه تولیدات چې کپیتالیستي سیستم تولیدول نه سواي جذبولای، ځکه نو خارجي بازارونو ته وروغزېدی. امپریالیستي هیوادونه له خپلو مستعمراتو څخه د ډېرو زیاتو ګټو په راغونډولو سره و توانېدل چې و کارګري طبقې ته هم یوڅه ورکړي، او په دې توګه یې د انقلاب څخه راوګرزوي.

د لنین په عقیده، امپریالیزم مجبور و چې پراخ سي، مګر انکشاف یې غیر متوازن و. ځیني هیوادونه، لکه برتانیه او المان ډېر پرمختللي وه. مګر د هسپانیې او روسیې په شان هیوادو کې، چې کپیتالیزم تازه پکښې شروع سوی و، پرمختګ او انکشاف کمزوری و. نوي صنعتي سوي هیوادونه، په مجموع کې د بین المللي کپیتالیستي سیستم لخوا استثمارېدل. همدا نوي صنعتي سوي هیوادونه وه چې انقلابي هیجانات پکښې روښانه ځلېدل، دوی د (امپریالیزم) کمزورې کړی وه. ځکه نو لنین استدلال کاوه، چې انقلاب کېدای سي په یوه غریب هیواد کې پېښ سي او وروسته و پرمختللو هیوادونو ته پراخ سي. امپریالیستي هیوادونه پر خپلو امپراتوریو ولاړ دي، کله چې یې له استثماره لاسونه غوڅ سي نو کپیتالیزم به راوڼرېږي. لومړی عمومي جګړه، د لنین په عقیده، د امپریالیستانو تر مینځ ټکر او تصادم و چې غوښتل یې ټوله نړۍ تر خپل تسلط لاندې راولي.

لنن دمار کسيزم جهت او توجه د کپیتالیستي هیوادونوله دننو [داخلي] شرایطو څخه د کپیتالیستي هیوادونو خپل میانځي شرایطو ته واړوله. دمار کس توجه د بورژوازی په مقابل کې د پرولتاریا راپورته کېدلو ته وه، لنن دا توجه دامپریالیستي قدرتونوپه مقابل کې د استثمار سویو هیوادونوراپورته کېدلو ته واړوله. بنایي مارکس به د لنین لخوا دده د تیورۍ داډول بدلون نه وای منظور کړی.

د لنین ډېر مهم کار و سازمان ته د ده دقیقه او جدي توجه وه. څرنګه چې دوی هر وخت د تزاري مخفي پولیسو تر تعقیب لاندې وه، نو لنین استدلال کاوه چې د روسیې سوشالیست ګوند نه سی کولای د نورو ګوندونو

په شان پراخ، پرانیستی او د رایي گټلو په هڅه کې وي. په عوض کې یې، د روسیې سوشیالیست گوند باید کوچنی، مخفی، د مسلکي انقلابونو څخه جوړ سوی، او تر یوې مرکزي قوماندې لاندې ډېر ټینګ سازمان سوی وي. په کال ۱۹۰۳ کې، پرهمدې مسئله باندې د روسیې په کارگري سوشیال ډیموکرات گوند کې انشعاب راغی. لنین د برسلز Brussels په گوندي غونډه کې پوره حامیان درلودل او له حاضر و یو پنځوسو هیئتونو څخه یې درې دېرش رایي وگټلې. لنین خپل گوند بالشویک (چې په روسی کې اکثریت ته وایي) وباله. د اقلیت گوند چې دا اعتدال طرفدار و د مانشویک (اقلیت) په نامه وبلل سو. په کال ۱۹۱۸ کې بالشویکانو خپل د گوند نوم کمونست ته واړاوه.

و سازمان ته د لنین زیاتي توجه ده ته گټه ورسوله. روسیه د لومړۍ عمومي جگړې له اغېزې څخه په ډېر گډوډ حالت کې وه. د ۱۹۱۷ع کال د مارچ په میاشت کې یوې معتدلي ډلې له تزار څخه واک تر لاسه کړ، مگر په دې ونه توانېدل چې مملکت اداره کړي. د نوامبر په میاشت کې، بالشویکانو په مهارت سره په هغو شور اگانو کې چې په لویو ښارونو کې تشکیلې سوي وې له اعتدالي ډلو څخه قدرت تر لاسه کړ. د داخلي جنګ تر گټلو وروسته، لنین د نړۍ ټولو رښتیني سوشیالیستانو ته بلنه ورکړه چې د ماسکو تر کنټرول لاندې په یوه نوي نهضت کې سره یو ځای سي. دا نهضت د بین المللي کمونیزم، یا کومینټرن Comintern په نامه یادېدی. تقریباً د نړۍ په ټولو سوشیالیستي احزابو کې انشعاب راغی، د دې احزابو چې اړخونه له کومینټرن سره یو ځای سول او په ۱۹۲۰ - ۱۹۲۱ع کلونو کې کمونستي احزاب ځني جوړ سول. په نتیجه کې یې منځته راغلي سوشیال ډیموکراتیک او کمونست گوندونه له هغه وخت راهیسې یو له بل سره دښمني لري.

د شوروي اتحاد واکمنانو څومره پر مارکسیزم - لنینیزم باندې په رشتیا سره عقیده درلوده؟ دوی هر وخت مارکسیستي نطقونه او بیانیې ور کولې، مگر ډېر کتونکي په دې باور وه چې دوی پر مارکسیستي - لنینستي ایډیالوجۍ باندې بد گومانه وه او یوازې یې د نمایش له پاره کار ځني اخیست. شورویانو هیڅکله خپله ټولنه کمونستي نه بلله. دوی به ویل چې کمونستي به وروسته راځي او دوی کې کمونستي بلل کېدل. په کال ۱۹۶۱ کې، د شوروي د کمونست گوند مشر نیکیتا خروشچیف په بې پروایي سره دا پېش بینی وکړه

چي "اوسنی نسل به کمونیزم په سترگو وویني" او داسي يي وښوول چي یوتوپیا (خیالي دنیا) به په کال ۱۹۸۰ کي راوروسېږي. مگر شوروي د زوال خواته وروښویدي او د ۱۹۹۱ع کال په پای کي دشوروي سیستم ړنگ سو.

ماوییزم او ټیټویزم:

په ۱۹۳۰ کلونو کي، ماوتسي تونگ Mao Zedong و دې نتیجې ته ورسېدی چي د چین کمونست گوند باید پر بېوزلو بزگرو او گوريلايي جگړو ولاړ وي. دا د ستالین د لېږدشپې خلاف کار و، او تر څو لسيزو جگړو وروسته، په کال ۱۹۴۹ع کي د چین کمونست گوند د چین قدرت په لاس کي ونيوی. ماوتسي تونگ یوه ډېره افراطي لاره تعقیب کړه. د چین د چټک صنعتي کېدلو له پاره ناکامه هلي ځلي (په کال ۱۹۵۸ کي مخ په وړاندي ستر گام)، د بیروکراتیک قدرت ماتول (په ۱۹۶۶ - ۱۹۷۶ع کلونو کي پرولتاریايي کلتوري انقلاب)، او په کال ۱۹۶۹ کي له شوروي اتحاد سره سرحدي جگړه یې څو مثالونه دي. کله چي په کال ۱۹۷۶ کي ماوتسي تونگ مړ سو، آرامو او خونسردو لیدرانو چین له افراطیت څخه، چي د چین اقتصادي پرمختگ ته یې ډېر تاوان رسولی و، رابېل کړ. ماوییزم د کمونیزم یو ډېر افراطي شکل دی.

د یوگوسلاويې د گوند مشر جوسپ ټیټو Josip Tito یوه بله لار واخیستله. ده د کمونیزم یو نسبتاً معتدل او لیبرال شکل منځته راوړ. که څه هم د ټیټو پارتیزانان د ستالین تر نامه لاندې له المان سره وجنگېدل، مگر ستالین پر ټیټو باندي پوره کنټرول نه درلود، او په کال ۱۹۴۸ کي ستالین یوگوسلاویا له کمونیستي کمپ څخه وایستله. په ۱۹۵۹ع کلونو کي، د یوگوسلاویا کمونستانو پخپل سیستم کي اساسي بدلون راووست. دوی خپل سیستم پر غیرمرکزیت، غیر بیوروکراسي (د بیوروکراسۍ له منځه وړل) او د کارگرو پر خپل منځي اداره باندي بنا کړ. دوی هڅه وکړه چي د مارکېټ او کنټرول سوي اقتصاد تر منځ یوه منځنۍ لاره پیدا کړي چي په نتیجه کي یوگوسلاویا په ۱۹۸۰ کلونو کي له ډیرو سختو اقتصادي پرابلمونو سره مخامخ سوه. ټیټویزم هغو کمونستي واکمنو ته چي غوښتل یې د کپیتالیزم او سوشیالیزم تر مینځ (منځنۍ لاري) پیدا کړي، یو اخطار (خبرداري) و. دا

ډول تر کيبي سیستم بې ثباته وي او یوازې په یوگوسلاویا کې یې ځکه کار کاوه چې د ټیټو تر ادارې لاندې وه. کله چې ټیټو په ۱۹۸۰ع کې مړ سو، د یوگوسلاویې تجزیه پیل سوه څو چې په ۱۹۹۰ کلونو کې په یوگوسلاویا کې د وینو ویالې وپهېدلې.

نیشنلیزم:

په ټولو ایډیالوجي گانو کې نیشنلیزم، چې د خپل هیواد پر ستر توب او وحدت (یووالي) باندې ډېره عقیده درلودل دي، میدان وړی دی. نیشنلیزم، چې اوس هم مسلط دی، د خارجي قواوو له خوا د یوه هیواد د اشغال او استبداد څخه رازېږي. د کیوبا، فلسطین، ویتنام، عراق او نور نیشنلستان چيغې پورته کوي چې "موږ نور د خارجیانو استبداد نه سو منلای!" نیشنلیزم دومره بری تر لاسه کړی دی چې پر نورو ایډیالوجي گانو یې هم اغېزه بښدلې ده. د امریکې په متحده ایالاتو کې محافظه کاري له امریکایي نیشنلیزم سره یو ځای سوې ده او په چین کې کمونیزم له چینایي نیشنلیزم سره نغښتی دی. (په عمومي صورت د امریکې ټولنه پر محافظه کار او لیبرال باندې وپشل سوې ده. محافظه کاران عموماً د جمهوري غوښتونکي گوند او لیبرالان عموماً د ډیموکرات گوند پلوي کوي).

د نیشنلیزم لومړي تخمونه د رنسانس د پاچهانو په وخت کې وپاشل سول، چې د خپلو سلطنتونو د مطلق قدرت، وحدت او ستر توب ادعا یې کوله. نیشنالیټي یعنی تابعیت له حاکمیت څخه راوزېږېدی. نیشنلیزم د فرانسې له انقلاب سره راڅرگند سو. د فرانسې له انقلاب سره په فرانسویانو کې د خپل ځان په هکله دا احساس قوي سو چې گویا دوی خاص خلک دي او قسمت د اروپا د آزادولو رهبري د دوی پر غاړه وراچولې ده. کله چې محافظه کاري ډلې، په کال ۱۷۹۲ کې هڅه وکړه چې پر فرانسې یرغل وکړي، (مسلح ملت) یې په والمي Valmy کې مخه ونيوله، داوطلب او په خپله خوښه خلکو و مسلکي پوځ ته ماته ورکړه. د فرانسې الهام بڅښونکی ملي سرود (مارسي لایس Marseillaise) په همدغه کال کې راپیداسو.

په راوروسته کې، د ناپلیون پوځ په ظاهره د فرانسې د انقلاب لیبرالیزم ته پراختیا ورکوله، مگر په حقیقت کې یې فرانسوي نیشنلیزم خپراوه. د اروپا

فتح سویو ملتونو ډېر ژر د مغوروو فرانسوي فاتحینو څخه کرکه پیل کړه. هسپانویان، جرمنیان، اوسان پخپله نیشنلسټان سول او د فرانسویانو د شړلو له پاره یې ملا وتړله. د نیشنلیزم اساس له خارجي تسلط څخه پر کرکه کولو ولاړ دی، دا فرق نه کوي چې دا خارجي قوت سور کوي برتانویان وي یا د ناپلیون پوځ او یا هم اروپایي استعمارچیان وي. نیشنلیزم په نولسمه پېړۍ کې اروپایي نوي وه او په شلمه پېړۍ کې د اروپا ټولو مستعمرو ته ورغزېدی. همدا اوس نیشنلیزم په دریمه نړۍ کې ډیر پیاوړی دی.

د نولسمې پېړۍ په نیمایي کې، اروپایي مفکرینو، په تېره بیا د ایټالوي او المان مفکرینو، ملت د عالیترین انساني ارزښت په توګه تعریف کړ او د ټولو بڼېګڼو اصلي منبع یې وبلله. ایټالوي پوه او لیکوال ګیوسپ مازیني Giuseppe Mazzini په دې عقیده و، چې آزادي باید د فرد له پاره نه بلکې باید د ملت له پاره وي. یو څوک هغه وخت واقعي آزادي لاسته راوړي چې ځان د ملت په خدمت کې کښېږدي. مازیني دا استدلال کاوه چې د مثال په توګه، معارف (ښوونه او روزنه) باید په خلکو کې د نیشنلزم داسې احساس وروزي چې انفرادیت له منځه یوسي.

نیشنلیزم، چې په ټولنه کې د روښان فکرو لخوا رهبري کېږي، هغه وخت رازېږي چې یو اولس یو څوک د دښمن او یا (بېګانه) په توګه وپېژني او وغواړي په مقابل کې یې مبارزه وکړي. په شلمه پېړۍ کې، نیشنلیزم د برتانیې، فرانسې او هالنډ په شان استعماري طاقتونو په مقابل کې د هندوستان، الجزایر او اندونیزیا په اولسونو کې، چې د خپل استقلال له پاره جنګېدل، راوزېږېدی. نیشنلسټان پر دې ټینګ ولاړ دي چې هیڅ څوک باید د بېګانه وو تر لاس لاندې نه وي. د بوسنیا سربان نه غواړي د بوسنیا د مسلمانانو تر لاس لاندې وي، فلسطینیان د اسرائیلو او چچیان د روسانو تر لاس لاندې ژوند نه غواړي. ځینې چینایان او ایرانیان احساس کوي چې د خارجي قدرتونو تر فشار او کنټرول لاندې دي، ځکه نو نیشنلیستي نظامي او ډیپلوماټیک سیاستونه تعقیبوي. حتی ځینې کاناډایان، چې د امریکې له اقتصادي او کلتوري تسلط څخه په بېره کې دي، نیشنلسټان کېږي.

د نیشنلیزم لوی پرابلم دا دی چې اقتصادي تجرید ته میلان لري. نیشنلسټان نارې وهي چې "موږ به خارجیان پرې نږدو چې زموږ اقتصاد ولکه

کړي!" مگر چټک اقتصادي پرمختگ خارجي سرمايه گذاري او نړيوال تجارت ته اړتيا لري. په هغو ايډيالوجي گانو کي چي مخ کي يې يادونه وسوه، نيشنلېزم تر ټولو زيات پر احساساتو ولاړ دی. په يو ملت پوري د اړه درلودلو احساس زموږ په روحياتو کي اخښلی دی.

په دې وروستيو لسيزو کي په نړۍ کي يو بل ډول نيشنلېزم رامنځته سوی دی چي هغه منطقي نيشنلېزم بلل کېږي. د دې نيشنلېزم هدف د موجوده ملتونو تجزيه ده چي پلويان يې واقعي نيشنلېزم بولي. د کيوبک Quebecois جنگيالي غواړي له کاناډا څخه، باسک Basques له هسپانيې، کورسيکن Corsicans له فرانسې او تاميل Tamil له سريلانکا څخه بېل سي. دا نيشنلېزم هم د بېگانه وولخوا د اداره کېدلو پر نفرت ولاړ دی.

فاشيزم:

په ايټاليا او جرمني کي نيشنلېزم په فاشيزم تبديل سو، چي د شلمي پېړۍ يوه ستره بدبختي وه. د فاشيستي جنبش يوه نښانه دا ده چي غړي يې يونيفورم (يوشانته جامې) اغوندي. تر لومړۍ عمومي جگړې مخکي، ايټالوي ژورناليست بينيتو موسيوليني Benito Mussolini يو ډېر جدي سوشيايست و، عسکري خدمت له ده څخه يو ډېر توند نيشنليست جوړ کړ. تر لومړۍ عمومي جگړې وروسته، ايټاليه له ناراضي خلکو ډکه وه. سوشيايستانو د انقلاب نارې وهلې. په داسي اله گوله (بې نظمې) وخت کي، موسيوليني يوه ډله خلگ سره راغونډ کړل چي تور کميسونه به يې اغوستي وه، د ډيمو کراسۍ او سياسي گوندو د له منځه وړلو او د ډېر سخت مرکزيت او ډسپلين تحميلول يې غوښتل. دې فاشيستانو په ټولنه کي له بې نظمۍ څخه نفرت کاوه او د يو قوي ليډر شپ، چي دا بنظمۍ له منځه يوسي غوښتنه يې کوله.

په کال ۱۹۲۲ کي د بې نظمۍ له زياتېدوسره، د ايټاليې پاچا موسيوليني ته قدرت وروسپاره. تر کال ۱۹۲۴ پوري موسيوليني ايټاليا په يو گوندي دولت، چي دی يې ليډر و اړولې وه. فاشيستانو اقتصاد داسي څر خاوه چي په ټولو مهمو مقاماتو کي يې خپل (د گوند) خلگ مقرر کړي وه. ايټاليه ډېره عالي ټولنه بنکارېدله، جرايم ډېر لږ وه، ډېر ستر تعميرات جوړ سوي وه، قيمتونه ثابت وه، او لکه دوی چي ويل "ټرېنونو (اور گلاډي) پر خپل وخت

راتلل ". مگر، د پردې تر شا، په ایټالیه کې وړانه وړانې وه. پټه بېکارې زیاته وه، د اقتصاد چندانې خوند نه و او ادارې فساد پکښې ډېر و.

په کال ۱۹۲۹ کې د نړیوال اقتصاد له رالوېدلو (سقوط) سره، ځینو کسانو داسې فکر کاوه چې راتلونکې په فاشیزم پورې اړه لري. ادولف هټلر په جرمني کې د موسیولیني فاشیزم کاپي کړ، مگر ده خپل طرفداران د نسواري رنگه کمیسانو په اغوستلو مجبور کړل او نژاد پرستي یې پر زیاته کړه. د هټلر له پاره د جرمن ملت یوازې د ورسا لیس Versailles د غیر عادلانه تړون پر ضد راپورته سوی ملت نه و، بلکې د ده له پاره جرمنیان یو ممتاز او عالی نژاد هم و. هټلر د جرمني نژاد پرستي اختراع نه کړه، نژاد پرستي په جرمني کې له ډېر پخوا څخه موجوده وه، مگر ده نژاد پرستي ته مبالغه آمېزه شکل ورکړ. نژاد پرستان په دې عقیده وه چې ټول تمدن د سپین نژاد د یوې خاصې څانګې، یعنې د آریڼ نژاد پر لاس راغلی دی او یوه فرعي څانګه، یعنې نورډیک نژاد Nordics، چې جرمنیان هم په هغه کې شامل دي، تر هغه (آریڼ) لاهم ښه دی. (واقعیت دا دی چې د جرمنیانو شجره ډېره ګډه وډه ده)، نازیان په دې عقیده وه چې د نورډیک عالی نژاد د صیهونیت، کمونیزم، جهاني کپیټالیزم، او حتی درومن کاتولیسیزم د فاسدو قواوو تر انقیاد لاندې دی. دا د کتورین د مرګ د کمپونو اساس و.

هټلر په یو بحراني حالت کې په کال ۱۹۳۳ کې د چانسلر (صدراعظم) په توګه وټاکل سو او د موسیولیني په شان یې په دوو کلونو کې یو دیکتاتوري رژیم منځته راووست. نازیانو د اقتصاد کوارډیناسیون (انسجام) کاوه چې په نتیجه کې بېکارې له منځه ولاړه او د کایګرو خلګو زیاته برخه په هغو امتیازاتو باندې خوشحاله وه چې رژیم ورته برابرول. د نازي پوره نوم د جرمني د کارګرو ملي سوشالیستي ګوند و، مګر سوشالیزم یې جعل و. د هټلر اصلي مرام جنګ و، ځکه جنګ قهرمانان جوړوي. د یو څو کلونو له پاره هټلر پر اروپا تسلط درلود او د شرقي اروپا سلاوي نژاده مځکي یې د جرمنیانو مستعمرې کړې. نازیانو د مرګ په کمپونو کې شپږ ملیونه یهودیان او په هم دې شمېر عیسویان ووژل. آیا هټلر لېونی و؟ ډېر زیات جرمنیان د ده په نظر وه او په ملیونو علاقه مندانو له ده سره مرسته کوله. د لېونتوب پر ځای ویلاي سو چې نازیانو وښوول چې بې بندوباره او تر کنټرول وتلی نیشنلیزم څومره خطرناک وي.

د فاشیزم کلمه ډېره زیاته استعمال سوې او هم ډېره ناوړه استفاده ځني سوې ده. ځيني چپي ډلي يې پر هر هغه شي چي د دوی خوښ نه وي ورغورځوي. د مثال په توگه، د هسپانيې ډيکتاتور فرانسیسکو فرانکو فاشیست بلل کېدی، مگر په واقعیت کي دی یو (عنعنوي ډيکتاتور) و. ځکه ده هڅه کوله په سیاست کي د عامه خلکو د گډون مخه ونیسي نه دا چي د موسیولیني او هټلر په شان خلگ راوپاروي.

د کمونیزم سقوط (له منځه تلل):

په ۱۹۸۰ کلونو کي، کمونیزم له ایډیالوجیکي پلوه په نړیواله سطحه سترې ستومانه سو. په چین، شرقي اروپا، او حتی په شوروي اتحاد کي لږو خلکو عقیده پر دلودله. په غیر کمونستي نړۍ کي، ډله ډله چپیانو مارکسیزم پسي ایله کړ. د غربي اروپا ځینو کمونستي گوندو خپله غېږه (یورو - کمونیزم) ته خلاصه کړه. یورو کمونیزم یوه ډېره نرمه ایډیالوجي ده چي ډيکتاتوري او د صنایعو دولتي ملکیت ردوي. کمونستانو کپیتالیزم (سرمایه داري نظام) ږنګ فرض کړی و، مگر د امریکې په متحده ایالاتو، غربي اروپا، او شرقي آسیا کي کپیتالیزم پرمختګ کاوه. ډېرو کمونستي لېډرانو په دې اعتراف وکړ، چي د دوی اقتصاد ډېر زیات پر مرکزیت ولاړ و او یوازینی چاره یې د دولتي کنټرول لیري کول او آزاد تشبث ته لاره ورکول وه. د شوروي ریفرم خیاله جمهور رئیس، میخایل گورباچیف، د شوروي کمونیزم د بیا راژوندي کولو له پاره یو درې اړخیز روش وړاندي کړ: glasnost (د میډیا پرانستل)، demokratizatsia (دیموکراتیزه کول). څرنګه چي ریفرم په ښه توگه نه عملي کېدی، نو د خلکو نارضايتي ځکه زیاته سوه چي اوس خلکو د شکایت برغ پورته کولای سواي. په کال ۱۹۸۹ کي په شرقي اروپا کي غیر کمونستي گوندونو واک تر لاسه کړ. په شوروي اتحاد کي یو څه آزاد پارلمان انتخاب سو او د بدلون راوستلو په بحث یې پیل وکړ. غیر کمونست گوندونه او نهضتونه راپیدا سول. گورباچیف بیا هم ونه کولای سواي د ریفرم د چټکتیا او پراختیا په هکله قاطع تصمیم ونیسي. اقتصاد چي ډېر لږ ریفرم پکښې راغلی و، د پولي بحران پر خوا ورغښتی. د ۱۹۹۱ع کال کودتانا کامه سوه او د همدې کال په پای کي شوروي اتحاد نور وجود نه درلود.

عمده مفاهیم

د ایډیالوجي گانو سرچینه:

ډېري ایډیالوجي گاني له سیاسي تیوري گانو څخه، چي په دوهم فصل کي پر ورېغېدو، راوتلي دي. کلاسیک لیبرالیزم د اوولسمي پېړۍ انگرېزي فیلسوف جان لاک ته ځان رسوي چي پر فردي حقوقو، ملکیت او استدلال یې ټینګار کاوه. کمونیزم بیا د اتلسمي پېړۍ جرمني فیلسوف هیگل ته ځان رسوي. هیگل پر دې ټینګار کاوه چي د ټولني ټول اړخونه (هنر، موسیقي، قانون او داسي نو) په یوه بسته بندي کي عمل کوي.

مګر، ایډیالوجستان د فلاسفه وو ایډیایوي (مفکورې) ساده کوي او عمومیت ورکوي. دوی د عمل له پاره یو پلان غواړي نه مجردي ایډیایوي. مارکس، د مثال په توګه، (هیگل پر سر ودراره) څو اقتصاد د هر څه اساسي علت وښيي. اکثره ایډیالوجي گاني یو پراخ اقتصادي جزء هم ځکه لري چي اقتصاد ټولني ته پرمختګ ورکوي. لنین بیا مارکس پر سر ودراره څو وکولای سي خپلي ایډیایوي د روسیې په شان پر یوه وروسته پاته هیواد باندي تطبیق کړي. مائوتسه تونګ د لنین ایډیایوي په چین غوندي وروسته پاته هیواد کي عملي کړي.

د ایډیالوجي گانو طبقه بندي:

ایډیالوجي گاني، چي یو څه ساده سي، په چپ او راست قطبونو باندي وېشل کېدای سي. د دې خبري رېښه د فرانسې د ملي اسامبلې د کال ۱۷۹۸ غونډې ته رسېږي. د دې له پاره چي د سره ورته نظریاتو هیئتونه یو له بله سره په جنګ اخته نه سي، نو دوی په نیم دایروي تالار کي په ترتیب سره کېښول سول. محافظه کاره ډله (چي د شاهي نظام دوام یې غوښتی) د اسامبلې د رئیس وراسته (بني) خوا ته کېښول سوه، افراتیون (چي د زاړه نظام له منځه وړل یې غوښتل او د آزادۍ، مساوات او جمهوریت پلویان وه) د رېس و چپ (کین) خوا ته ځای پر ځای کړه سول او اعتدال غوښتونکي (هغه ډله چي یو څه تغیرات یې غوښتل) د دې دوو ډلو په مابین کي کېښول سول.

که څه هم د دوی په افکارو کې زیات تغیر راغلی دی، خو موږ اوس هم د دوی ایډیالوجیکي نسل د چپ، راست او معتدل په نامه یادوو. چپیان اوس مساوات، اجتماعي خدمات او په اقتصاد کې د دولت مداخله غواړي. راستیان بیا انفرادي ابتکار او خصوصي اقتصاد غواړي. اعتدال غوښتونکي بیا دواړه سره یوځای کوي.

کپیټالیزم ولې ړنگ نه سو؟

د مارکسیزم له کمزوریو او مشکلاتو څخه یو دا دی چې، د مارکس د پېښینې پر خلاف سرمایه داري نظام ړنگ سوې نه دی. که څه هم کپیټالیزم په ۱۸۹۰ او ۱۹۳۰ع کلونو کې ډېر لوی اقتصادي بحرانونه ولیدل، مگر هر وخت یې بیرته ځان تکیه کړې دی. اوس تر پخوا لاقوي سوې دی.

مارکس، لږ تر لږه، دوی اشتباوي کړي دي. لومړی، دی د کپیټالیزم په انعطاف پذیرۍ او له نوو شرایطو سره د ځان عیارولو په خاصیت او فطرت نه پوهېدی. زاړه صنایع له منځه ځي او ځای یې نوي صنایع نیسي. کپیټالیزم ډېر لږ پر یوه حال پاتېږي او هر وخت په تغیر او تحول کې وي. دوهم، مارکس په دې نه پوهېدی چې کپیټالیزم یوازي یو سیستم نه دی، بلکې د کپیټالیزم ډېر سیستمونه وجود لري. د امریکې، فرانسې، سنګاپور او جاپان کپیټالست سیستمونه یوله بله توپیر سره لري.

یوه نوې ایډیالوجي: اسلامیزم:

اسلامیزم، چې ځینې وخت (اسلامي بنسټ پالنه) هم بلل کېږي، چې څرنگه د موجوده ایډیالوجي گانو د ځینو عناصرو له ترکیب څخه یوه نوې ایډیالوجي منځته راتلای سي. اسلامیزم، که څه هم له ډېرو لسیزو راهیسي یې وجود درلود، د ایران د ۱۹۷۹ کال له انقلاب سره یې زور واخیستی. دا ایډیالوجي د مذهب، نېشنلیزم او د عصريت په مقابل کې له قهر څخه، چې له ډېر وخت راهیسي یې په اسلامي نړۍ کې سره په جوش کې و، جوړه ده. اسلاميستان په دې عقیده دي چې، د امریکا په مشرۍ، غرب اسلامي اخلاق او کلتور تخریبوي، د سیمي هیوادونه (د تیلو له پاره) له اقتصادي پلوه اېلوي، او د اسلام مقدسه خاوره (اسرائیل) غلا کوي. اسلامیزم د نفوس د چټک

زیاتوالي، زیاتي بېکاری او په اسلامي هیوادو کې په حکومتونو کې د غلطي ادارې او فساد په مقابل کې د عکس العمل په نتیجه کې وده کوي. اسلامیزم و نیشنلیزم ته ورته دی، مگر په اسلام کې سیاست هر وخت له مذهب سره تړلی دی. مسجد او دولت سره یو دي. حضرت محمد ﷺ د اسلام بنسټ د یوې لویې او پراخې کمیونیتې، امت پر اساس ایښی دی چې د مملکت مفهوم ته په سپکه کتل کېږي. همدا علت و چې اسامه بن لادین او د ده پېروان د فلسطین او یا هم د عراقي نیشنلیزم سره بې علاقې دي او یوازي و یوي اسلامي امپراتورۍ ته در سپدلو په لار کې کار ځني اخلي.

اووم فصل

سياسي کلتور :

امريکايان او کانادايان په ظاهره دومره ډېر شباغت سره لري چي ځيني خلگ فکر کوي دواړه يو شی دي. مگر له کلتوري پلوه دوی سره جلا دي. امريکايان خوشبينه خلگ دي، کانادايان بديينه خلگ دي. په سياست کي، د کانادايانو په مقايسه امريکايان پر فردي حقوقو او محدود حکومتي قدرت زيات ټينگار کوي. کانادايان ډېر د قانون اطاعت کوي او غواړي چي حکومت اقتصاد او ټولنه رهبري کړي. د امريکايانو په نظر کانادايان ډير مطيع او فرمانبرداره دي، د کانادايانو په نظر بيا امريکايان سرکښه او بې قانونه دي. کانادايان په کلتوري لحاظ زيات اروپايانو ته ورژدې کېږي. د کانادا سياسي کلتور له امريکاسره ډېر نه خو يو څه توپير لري.

سياسي کلتور څه ته وايي؟

هره ټولنه خپل معيارونه او ارزښتونه خپلو خلگو ته وراثتوالي. خلگ بيا په دې هکله چي سياسي سيستم بايد چاري څرنگه پرمخ بوزي او هم په دې هکله چي حکومت به له دوی سره او د دوی له پاره څه وکړي، څرگند او مشخص مفهوم او تصور (په خپل ذهن کي) لري. د سياسي سيستم په باب دا ډول عقايد، سمبولونه او ارزښتونه د يوه ملت سياسي کلتور تشکيلوي او له يوه ملت څخه تر بل پوري ډېر تفاوت سره لري.

د يوه ملت سياسي کلتور د هغه ملت په تاريخ، اقتصاد، دين او عرف پوري اړه لري. اساسي (بنسټيز) ارزښتونه چي په پخوا کي وضع سوي وي، بنيادي په پېږيو دوام وکړي. سياسي کلتور يو ډول ډله ييزه (دسته جمعي) سياسي حافظه ده. امريکا د (رقابتي انفراديت)، يعني يوازي د ځان له پاره د کار کولو پر بنسټ جوړه سوې ده. دا روحيه تر اوسه لا هم د امريکا په خلگو

کي ژوندۍ پاته ده. د زرهاوو کلونو زوړ هندو کلتور تر نن ورځې پوري د کاست پر سیستم ټينگار کوي. په داسي حال کي چي حکومت د کاست سیستم د له منځه وړلو له پار ډېري هڅي کوي. فرانسويان تر پېړيو etatisme وروسته بيا هم توقع لري چي دولت د اقتصاد څارنه او کنټرول ولري. عراق... يوازي او توکراسي (مطلقه حکومت) پېژني چي وروستنی مثال يي د صدام حسين استبداد و. ډيموکراسي راوستل په عراق کي له ډېرو ستونزو سره مخامخ ده.

پولیتیکل ساینټسټ سيدني وربا Sidney Verba سياسي کلتور داسي تعريف کړی دی: "سياسي کلتور د يولم تجربې عقايدو (هغه چي پر تجربه او مشاهده بنا وي)، ښکاره سمبولونو، او ارزښتونو يو سیستم دی چي د سياسي عمل حالت او وضعیت تعريفوي". د سياسي کلتور ځيني برخي ډېري پخوانۍ ريښې لري. د امريکايانو هر وخت محدود حکومت خوښ و. په جاپان کي، چي د پخواني فيودالي سیستم نخښي او آثار تر اوسه لا پاته دي، هغه څوک چي سر ډېر ټيټ کړي (د تعظيم له پاره) په کښته موقف کي دی. جاپانيان اوس هم، سره له دې چي د مقاماتو له بې کفايتۍ او اداري فساد څخه ناخوښه دي، مقاماتو ته د تسليمېدلو ميلان لري. امريکايان، چي په عنعنوي توگه چاته غاړه نه ايردي، حتی که په مسايلوچندانې پوهېږي هم نه، بيا هم دا خپل ډيموکراټيک او طبيعي حق بولي چي دهيواد په اداره کي څرگندوني وکړي او خپل برغ پورته کړي. د سياسي کلتور په لحاظ، جاپان او د امريکې متحده ايالات ډېر زيات تفاوت لري.

سياسي کلتور او عامه افکار:

سياسي کلتور او عامه افکار يو پر بل سره راوړي، ځکه دواړه د سياست په هکله د خلکو د تفکر طرز او د برخورد طرز [attitude] ته توجه کوي. سياسي کلتور د سياست او حکومت په هکله د خلکو بنيادي او عمومي ارزښتونه بيانوي. له بلې خوا، عامه افکار بيا د ټاکلو ليدرانو او ټاکلو پاليسي گانو په هکله د خلکو نظرياتو ته توجه کوي. سياسي کلتور په يوه سياسي سیستم کي په مشروعيت پسي گرزي، په داسي حال کي چي عامه افکار بيا د روانو حالاتو په هکله د خلکو عکس العمل پلټي.

د سیاسي کلتور او عامه افکارو متودولوجي هم یو پر بل سره راوړي. د خلگو له مینځه څخه گډي وډي (غیرمنظمي random) نمونې ټاکل کېږي او له هغو څخه د یوې ټاکلي موضوع په هکله پوښتني کېږي چې جوابونه یې د یو بل فرعي گروپ سره په ارتباط کې څېړل کېږي. پوښتني، البته، یو له بله سره بېلې وي. د سیاسي کلتور په سروې کې بنایي دا پوښتنه وسي چې تاسي پر نورو خلگو څومره اعتماد کولای سی، د عامه افکارو په سروې کې بیا بنایي ستاسي نظر د جمهور رئیس د اجرآتو په هکله وپوښتل سي. د سیاسي کلتور په څېړنه کې بنایي په یو شمېر هیوادونو کې همدا پوښتنه د دې له پاره طرح سي چې یوه مقایسوي منظره اولید لاسته راوړل سي.

د سیاسي کلتور څېړني یوازې پر سروې گانو تکیه نه لري. ځینې وخت د ورځني ژوند د ژوري مشاهدې له پاره او د افرادو د احساساتو په هکله د ژورو پوښتنو له پاره د انترپولوجي او سایکالوجي له میتودونو څخه کار اخیستل کېږي. د عامه افکارو څېړني له اندازه کېدونکي ډېټا سره سروکار لري، په داسې حال کې چې د سیاسي کلتور څېړني د ژوري پوهې له پاره له تاریخ او ادبیاتو څخه هم کار اخلي. د مثال په توگه، د هغو کسانو مشاهدات چې په نولسمه پېړۍ کې یې امریکې ته سفر کړی دی، دا بڼي چې د امریکې په سیاسي او اجتماعي ارزښتونو کې تداوم او تسلسل موجود دی. په رشتیا سره هم، د فرانسوي الیکسیس توکویل Alexis Tocqueville، چې په ۱۸۳۰ع کلونو کې یې د امریکې په متحده ایالاتو کې ډېرو ځایونو ته سفر وکړ، له ځلاندو مشاهداتو څخه اوس هم کار اخیستل کېږي. توکویل د پولیتیکل ساینس په مطالعه کې د سیاسي کلتور له روش څخه د کار اخیستلو بنسټ ایښوونکی دی.

مخکې داسې فرضیه موجوده وه چې سیاسي کلتور یو دایمي شی دی او یا هم ډېر په کراره بدلون مومي، مگر عامه افکار بې ثباته او ژر بدلېږي. اوسنیو څېړنو دا بنودلې ده چې سیاسي کلتور هم بدلون مومي. که باکفایته حکومت او اقتصادي پرمختگ ثبات او دوام ومومي، په خلگو کې د مشروعیت احساس قوي کېږي. له بلي خوا، که بې کفایته حکومت او اقتصادي رکود دوامداره سي، د مشروعیت احساس کمزوری کېږي. عامه افکار، که تر ډېره وخته پوري ثابت پاته سي، په سیاسي کلتور بدلېږي. په ۱۹۶۰ع کلونو کې، عامه

افکارو داوښودله چي د ویتنام د جنگ په باب حمایه مخ پر لږېدو ده. ټیک په همدې وخت کي، د امریکې د متحده ایالاتو پر حکومت باندي د خلگو اعتماد هم مخ پر کښته روان و. د ویتنام د جنگ غوندي د یوې مشخصي موضوع په هکله عامه افکارو پر عمومي سیاسي کلتور اثر واچاوه، او خلگ یې پر سیاسي سیستم باندي بدگومانه کړل.

یقیناً د یوه هیواد سیاسي کلتور د عامه افکارو په تناسب ډېر په کراره بدلون مومي او د سیاسي کلتور ځیني اساسي عناصر څو نسلونه او حتی څو پېړۍ لا هم دوام کوي. هغه اساسي ارزښتونه چي توکویل په امریکا کي وموندل اوس هم تر ډېره ځایه پر خپل حال پاته دي. فرانسویان اوس هم، کله چي بې عدالتي درک کړي، د خپلو نیکه گانو په شان د پاریس جادو ته د اعتراض له پاره راوړي. ایټالیویان اوس هم د حکومت په وړاندي د پېریو زړه بدگوماني څرگندوي. روسان، چي هیڅکله یې هم ډیموکراسي نه وه درلودلې، اوس هم قوي لیډران خوښوي او د ډیموکراسۍ چندانې پروانه لري. که څه هم دا خبره قطعي نه ده، سیاسي کلتور د یوه سیاسي سیستم له حمایې او یا نه حمایې سره مرسته کوي.

په امریکا کي په سیاست کي برخه اخیستنه:

حتی په امریکا کي، ټول خلگ په سیاست کي فعاله برخه نه اخلي. نو بیا څنگه کېدای سي چي اموند Almond او وربا Verba د امریکې متحده ایالات د (مدني کلتور) د ماډل په توگه نړۍ ته وړاندي کوي؟ دوی له خپلو څېړنو څخه یوه عمده نتیجه دا راوایستله چي برخه اخیستنه کېدای سي چي یوازې (تناوبي او بالقوه) وي. په عمل کي، دوی د ډیموکراسي کلتور له پاره د (بیدو سپیانو) تیوري وړاندي کوي. په دې معنی چي په یوه ډیموکراسي سیستم کي، لیډران په دې پوهېږي چي ډېر وخت ډېر لږ خلگ و سیاست او سیاسي مسایلو ته توجه کوي. مگر دا لیډران په دې هم پوهېږي چي که خلگ د کومي سیاسي افتضاح، ډېري زیاتي بېکاری، پولي بحران او یا هم په خلگو کي د منفور جنگ په نتیجه کي راوپارېږي، کولای سي په راتلونکي انتخاباتو کي یې له خپل مقام څخه پسي واخلي. له دې امله نو لیډران عموماً دا هڅه کوي چي خلک غیر فعال او خاموشه وساتي. د پېښیني کېدونکي عکس

العمل د قاعدې له مخې، لیدپران په ډیموکراسي سیستم کې هر وخت له ځان څخه دا پوښتنه کوي چې خلگ به د دوی د تصامیمو او فیصلو په هکله څه ډول عکس العمل ښکاره کړي. دوی په دې خوښ دي چې خلگ هیڅ عکس العمل ښکاره نه کړي، دوی غواړي چې بیده سپیان آرام پراته وي.

دا تیوري د امریکا په سیاسي ژوند، په تېره بیا په انتخاباتو کې، د عامه خلگو برخه نه اخیستل تشریح کوي. د صنعتي ډیموکراسیو په ډله کې د امریکا خلگ تر ټولو لږ په انتخاباتو کې برخه اخلي. تقریباً نیمایي خلگ (هغه خلگ چې د رایې ورکولو حق لري) د جمهوري ریاست په انتخاباتو کې برخه اخلي. په ایالتی او نورو محلي انتخاباتو کې د خلگو برخه اخیستنې تر دې لاهم لږ ده. په دې مقایسه، په لوېدیځه اروپا کې د خلگو درې پر څلورمه برخه په رایې ورکولو کې برخه اخلي (مگر په اروپا کې هم د خلگو برخه اخیستنې مخ پر کښته روانه ده). نو بیا څرنگه د امریکې متحده ایالات د خپلي ډیموکراسۍ بڼې ولې؟ تیوریسان دې سوال ته داسې جواب وړاندې کوي چې په ډیموکراتیک کلتور کې دا حتمي نه ده چې ډېر خلگ په انتخاباتو کې برخه واخلي. بلکې د تفکر داسې یو طرز [attitude] لازم دی چې که خلگ راوپارېږي، او یا وپارول سي، په انتخاباتو کې په جدي توګه برخه اخلي او سیاسي لیدران په دې پوهېږي. د خلگو بالقوه، نه بالفعل، برخه اخیستنې ډیموکراتیک کلتور جوړوي.

ځینو څېړنو دا ښودلې ده چې امریکایان پخپل سیستم ډېر ویاړي او د نورو هیوادو په مقایسه د خپلي ډیموکراسۍ څخه خوښ دي. د ۱۹۹۵ع کال د ګالوپ Gallup سروې له مخې، په سلو کې څلور شپېتو امریکایانو د خپل سیستم په هکله قناعت ښودلې دي. دا فیصدي په کاناډا کې دوشپېته، په جرمني کې پنځه پنځوس، په فرانسه کې درو څلوېښت، په برتانیه کې څلوېښت، په جاپان کې پنځه دېرش، په مکسیکو او هنگري کې اووه لس ښودل سوې ده. د امریکې خلگ ښایي د خپل حکومت په هکله ډېر شکایتونه ولري، مگر پر ډیموکراسي باندې یې عقیده تر ټولې نړۍ ډېره ده.

د سیاسي کلتور زوال:

په دې وروستیو کلونو کې، د ډېرو پرمختللو ډیموکراسي ګانو سیاسي

کلتور مخ پر زوال او په انتخاباتو کې د خلکو برخه اخیستنه مخ پر لږېدو ده. ډېر خلگ سیاستوالو ته د فاسدو خلگو په سترگه گوري او حکومتي مؤسسات بېکاره بولي. په جاپان کې چې اقتصاد یې د یوې لسېزې له پاره د رکود په حالت کې دی دا زوال ډېر زیات دی. په ۱۹۶۰ او ۱۹۷۰ کلونو کې (د ویتنام جنگ، واکړگېټ، او پولي بحران) په امریکا کې سروې گانو وښووله چې پر حکومت باندي د خلگو اعتماد ډېر لږ و. په ۱۹۸۰ کلونو کې، چې د رونالد رېگان د جمهوري ریاست دوره وه، پر حکومت باندي اعتماد یو څه زیات سو. مگر په ۲۰۰۴ کال کې بیا په امریکا کې پر حکومت باندي د اعتماد لږېدل په عراق کې د امریکا د جگړې په هکله د خلگو ناخوښي ښيي.

په امریکا کې د محافظه کارانو او لیبرالانو تر منځ هم یو (کلتوري جنگ) روان دی. د دوی یو له بله ښه نه راځي او یو د بل پر ضد رایې ورکوي. داسې ښکاري لکه امریکا چې دوه بېل هیوادونه وي. یو یې محافظه کاره او مذهبي خلگ دي چې په کوچنیو ښارو کې او د هیواد په منځنۍ برخه ژوند کوي، دوی همېشه جمهوري خواهانو ته رایه ورکوي. بلي خوا ته بیا لیبرال، غیر مذهبي secular او ښاري خلگ دي چې په شرقي او غربي سواحلو کې اوسېږي، دوی همېشه ډیموکراتانو ته رایې ورکوي. محافظه کاران د همجنس بازانو او ښځو حقوقو ته په کرکه گوري. لیبرالان بیا لویو کارپورېشنو او د عراق جنگ ته په کرکه گوري.

سیاسي فرعي کلتور:

د ۲۰۰۰ کال د احصایې له مخې، په سلو کې تر ۳۰ زیات د امریکې اوسېدونکي سپینان نه دي. تور پوستان، لاتینان (چې خلگ یې هیسپانیک بولي)، آسیایان او بومي امریکایان په دې ډله کې شامل دي. د کالیفورنیا په ایالت کې سپین پوستان یو اقلیت دی. حتی په سپین پوستو امریکایانو کې هم د ایټیکي، مذهبي او منطقي گروپونو تر منځ تفاوتونه وجود لري. کله چې په یوه ټاکلي گروپ کې ځیني ممیزه خواص په کافي اندازه قوت ولري، نو موږ وایو چې دا گروپ یو فرعي کلتور تشکیلوي. د فرعي کلتور تعریف یو څه جنجالي کار دی ځکه موږ نه سو ویلای چې هر گروپ فرعي کلتور لري.

مگر تورپوستي امریکایان په اوسط ډول غریبان دي او د سپین پوستو امریکایانو په مقایسه تعلیم یافته پکښې لږ دي. د تور پوستانو مطلق اکثریت ډیموکراتانو ته رایې ورکوي. د جزایي سیستم په هکله د تورپوستانو د تفکر طرز له سپین پوستانو سره فرق لري. ډېر تور پوستان په دې فکر دي چې پولیس د دوی په هکله له تبعیض څخه کار اخلي. مور ویايي سو چې تور پوستي امریکایان یو فرعي کلتور تشکیلوي.

هغه گروپونه چې ژبې یې بېلې وي او نه غواړي چې د حاکم کلتور تر لاس لاندې وي، فرعي کلتور تشکیلوي. د کیویک ډېر فرانسوي ژبې غواړي له کاناډا څخه بېل او ځانته جلا هیواد ولري. د ختیځ پاکستان بنگالیان د ایتنیکي او ژبني پلوه له لوېدیځ پاکستان سره جلا وه او په کال ۱۹۷۱ع کې یې د بنګله دېش په نوم دولت جوړ کړ. د شمالي هسپانیې باسکیان او د شمال آیرلینډ رومن کاتولیکان فرعي سیاسي کلتور تشکیلوي.

په کوم ځای کې چې فرعي کلتور ډېر زیات متمایز وي، نو دا بیا پخپله سیاسي سیستم ته خطر وي. شوروي اتحاد او یوګوسلاویه ځکه سره وپاشل سول چې خلګ یې تر ملت و خپلو ټاکلو ایتنیک گروپونو ته ډېر وفاداره وه. په کوسوو کې البانیان د مذهب او ژبې له پلوه له سربیانو څخه، چې پر دوی یې حکومت کاوه، ډېر متمایز وه او د آزادۍ له پاره وجنګېدل. په هندوستان کې ځینې سیکانو د پنجاب د آزادۍ له پاره وسلې ته لاس اچولی دی. د هندوستان صدراعظمه، انډېرا گاندي، د خپل سیک محافظ لخوا په کال ۱۹۸۵ کې ووژل سوه.

آیا یو ملت باید په عمومي جریان mainstream کې د خپلو فرعي کلتورونو د سره اخیستلو (متحد کولو) له پاره هڅه وکړي؟ دا کار به ډېرې ستونزې ولري، مګر که و خپل سر ته پرېښوول سي په راتلونکو کلونو کې به فرعي کلتورونه خپله آزادي وغواړي. په سریلانکا کې د تامیل خلګ آزادي غواړي. هر هغه فرعي کلتور چې په عمومي جریان کې اخیستل سوي نه وي، د یوه ملت له پاره لږترلږه یو پرابلم وي او په بدتر حالت کې د ملت سیاسي سیستم ته خطر وي.

د ۱۸۷۰ کلونو له پیل څخه، فرانسې د خپل مرکزي تعلیمي سیستم له

لاري د ملي اختلاط [national integration] پروسه را شروع کړه. په هغه وخت کې د فرانسې ډېرې سیمې وروسته پاته وې او په بېلابېلو لهجويې خبرې کولې. د فرانسې د پوهني وزارت و کلیو ته د ښوونځیو معلمان تقریباً د یو مذهبي رسالت په شان ولېږل. دې معلمانو یو مطلق معیاري نصاب په دومره جدیت تعقیبواه چې د پوهني وزارت په هره دقیقه کې پوهېدی چې په ټول هیواد کې څه شي تدریس کېږي. دې تعلیمي نصاب د فرانسې پر افتخاراتو او د فرانسې پر ملي وحدت ټینګار کاوه. تر څو لسیزو وروسته، یو متحد او مختلط فرانس منځته راغی.

د عامه کلتور mainstream د منځته راوړلو له پاره د امریکې متحده ایالاتو بیا زیاتره پر رضاکارانه اختلاط تکیه کړې ده. په امریکا کې مهاجر په دې پوهېږي چې دوی باید د پرمختګ له پاره انګرېزي ژبه زده کړي. امریکا پر لاسته راوړنو achievement باندي ولاړه مصرفي ټولنه ده چې په خلګو کې یې معیاري ذوقونه او سلیقې منځته راوړي دي. امریکا د ویلي کولو لوبني [melting pot] بلل کېږي چې کار یې وکړ. د امریکا د اوسېدونکو په لسو تنو کې یو تن مهاجر دی، د ویلي کولو لوبني اوس هم په کار لګیا دی. سره له دې هم، ډېرو امریکایانو د مذهب او غذايي سیستم په برخه کې خپل فرعي کلتور خوندي کړی دی چې ښايي له سیاسي پلوه دومره اهمیت ونه لري. آسیایي امریکایان (هغه امریکایان چې آسیایي رېښې لري) ډېر ژر د امریکا په عامه جریان کې مختلط سوي دي. اوس دوی د امریکې د نفوس په سلو کې څلور تشکیلوي او د امریکې د پارلمان له ۵۳۵ چوکیو څخه څو چوکۍ دوی ګټلي دي.

په امریکا کې ټول ګروپونه دومره ښکمرغه نه دي. تورپوستان او هیسپانیک لا تر اوسه د امریکې په عامه جریان کې پوره مختلط سوي نه دي، مګر دا هم تغیر کوي. همدا اوس تورپوستان د امریکې د نفوس په سلو کې ۱۳ تشکیلوي او د امریکې د اولسي جرګې په سلو کې لس چوکۍ یې په لاس کې دي. لږ امریکایان په دې پروا کوي چې د بارک اوباما مور د کنساس د ایالت او پلار یې په کینیا کې زېږېدلي و، د دوی د بارک اوباما نظریات او شخصیت خوښ دی. د امریکا په انتخاباتو کې به د ده بریالیتوب د ملي اختلاط په برخه کې ډېره اغېزه ولري.

عمده مفاهیم

مذهبي امریکا:

د امریکې متحده ایالات له ډېر پخوا راهیسي د یوه مذهبي هیواد په توګه شهرت لري. د ۲۰۰۲ کال د یوې سوې له مخې، په سلو کې نه پنځوس امریکایانو ویل چي مذهب د دوی په ژوند کې ډېر مهم رول لوبوي. د ا فیصدي په برتانیویانو کې (۳۳)، په کاناډایانو کې (۳۰)، په جرمنیانو کې (۲۱)، په جاپانیانو کې (۱۲) او په فرانسویانو کې (۱۱) تشکیلوي. په عمومي صورت، غریب هیوادونه ډېر مذهبي دي. د هندوستان په سلو کې (۹۲)، د برازیل په سلو کې (۷۷) او د مکسیکو په سلو کې (۵۷) خلګ مذهبي دي.

اتم فصل

عامه افکار :

عامه افکار چي د څو بيلیونو ډالرو بزنس تشکیلوي، د اوسني عصر په ډیموکراسي کي لوی رول لوبوي. مگر سوال دا دی چي آیا عامه افکار کولای سي، او یا هم لازمه ده، چي عمده او رهبري کوونکی رول ولري؟ لږ. پولیتیکل ساینټسټان غواړي چي عامه افکار رهبري کوونکی رول ولري او د دې له پاره ښه دلایل هم لري.

عامه افکار په یوه ډیموکراسي کي ډېر مهم دي، ځکه چي انتخابات یوازې د خلکو د ارادې یو زېر او ناصفیه سوی تصویر وړاندې کوي. انتخابات ښايي دا څرگنده کړي چي رایه ور کوونکي د یوه ټاکلي کانديد په باب په عمومي توگه څه فکر کوي، مگر پر مشخصو مسایلو تمرکز نه کوي. د عامه افکارو سروې گاني بیا جزئیاتو ته توجه کوي چي په دې ډول رسمي مقامات په دې باندې پوهېږي چي خلک مثلاً د صحي خدماتو او یا هم مثلاً د جنګ په هکله څه فکر کوي. عامه افکار کېدای سي په سیاست کي د عامو خلکو د نظریاتو د داخلیدو یوه وسیله وگرزي.

دولتي مقامات زیات وختونه د میډیا له لاري عامه افکار ایجادوي. کله چي په ۱۹۷۱ع کي ریچارډ نیکسن و چین ته د رسمي سفر کولو اعلان وکړ، د چین په هکله د امریکې د متحده ایالاتو په عامه افکارو کي مثبت تغیر راغی. عامه افکار اکثره وخت د ذینفعو گروپونو [interest groups] لخوا رهبري او یا تنظیمېږي. کله چي میډیا و ځینو مظلومو ته د خلکو توجه راواړوي، د خلکو ډېره خواخوږي او همدردی راپیدا کېږي. کله چي پولیسو د امریکې د متحده ایالاتو د الاباما په ایالت کي هغه تور پوستان چي د رایي حق یې غوښتی، سخت وډبول او خلکو دا جریان په تلویزیون کي ولیدی، نو د خلکو عامه افکارو د ۱۹۶۵ع کال د رایي ور کولو د حقوقو د قانون Voting Rights Act په گټه تغیر وکړ.

هر حکومت له عامه افکارو څخه متاثره کېږي. مهاتما ګاندي، د عدم تشدد د اعتراضونو له لارې، د هند د آزادۍ له پاره له عامه افکارو څخه کار واخیست. یو زور، ډنگر او عینکي سپري چې لونگ به یې وهلی و، د اعتراضونو رهبري پر غاړه درلوده. ده خپل د اغوستلو کالي پخپله اودل او برتانویان یې په دې تهدید کړل چې که دوی هندوستان پرې نږدې، دی به له لوړې ځان ووژني. هغه نهضت چې ګاندي منځته راووست دومره قوت وموند چې برتانیه مجبوره سوه هندوستان ته په کال ۱۹۴۷ کې آزادي ورکړي.

د عامه افکارو شکل او جوړښت:

ټولنپوهانو په تقریبي ډول دا معلومه کړې ده چې څوک د سیاست په باب څه فکر کوي. ښکاره خبره ده چې هیڅ اجتماعي کټه ګوري په سلو کې سل د یو شي طرفداره او یا پر ضد نه وي. په حقیقت کې، په سلو کې له ۶۰ څخه بیا تر ۷۰ پوري موافقت یا عدم موافقت ډېر کافي عدد دی. مور د اجتماعي کټه ګوريو تر میانځ تفاوتونه له احصائیوي پلوه تر څیړني لاندې نیسو. مور په خپلو څېړنو کې په څر سپوري پسې ګرزو نه په تور او سپین پسې. کله چې مور د پام وړ تفاوتونه و موندل، نو بیا کولای سو دا څرګنده کړو چې مثلاً کومه اجتماعي کټه ګوري پر عامه افکارو په څه ډول اغېزه کوي. د مثال په توګه، په سکانډینویایي هیوادونو کې د اجتماعي طبقاتو غوره توب (رحمان) ښکاره دی. کار ګره طبقه سوسیال ډیموکرات ته رایې ورکوي او متوسطه طبقه بیا و نورو محافظه کارو ګوندونو ته رایه ورکوي. په لاتینه اروپا کې بیا اجتماعي طبقات دومره واضح نه دي. د کار ګري طبقې رایې ټیټې دي، یعنې ښی، کین او ماییني ګوندونو ته رایې ورکوي.

اجتماعي طبقه بندي:

کارل مارکس ته اجتماعي طبقات ډېر څرګند او واضح وه. ده دا پېش بڼې وکړه چې کار ګران به سوشیالستان سي. په حقیقت کې فقط ځیني کار ګران سوشیالستان سول. مګر اجتماعي طبقات، حتی د امریکې په متحده ایالاتو کې چې په نسبي توګه غیر طبقاتي ګڼل کېږي، ډیر اهمیت لري. له ډېرو کلونو راهیسې د امریکې د جسماني کار ګرانو تمایل ډیموکراټانو ته د رایې

ورکولو پرخوا دئ، ماږه او یا هم مسلکي اشخاص بیا جمهوري خواهانو ته تمایل لري. مگر بیا هم دا صرف تمایلات دي، او هر وخت له نورو عناصرو څخه متأثره کېږي. ښوولي او غریب خلگ په عمومي توگه په مذهبي او اجتماعي مسایلو کي ډېر محافظه کاره وي، ماږه خلگ بیا زیاتره وخت لیبرال او حتی افراطي وي.

د اجتماعي طبقې پیمانې کول او تعینول گران کار دئ. د تعین له پاره یي دوی لاري موجودي دي، یوه عیني [objective] او بله عندي [subjective]. په عیني توگه د اجتماعي طبقې تعین داسي کېږي چي له خلگو څخه د دوی کلنی عاید وپوښتل سي. عندي لاري دا ده چي له خلگو څخه پوښتنه وسي چي دوی په کومه طبقه پوري اړه لري. ښایي هغه خلگ چي ډېر عاید لري هم ځانونه د لوړي طبقې ونه بولي، اکثریت امریکایان ځانونه په منځنۍ طبقه پوري تړي، حتی که داسي هم نه وي. کله کله حتی ښایان، د خپلي غریبانو سابقې له امله، ځانونه منځنۍ طبقه بولي. دا چي یو څوک په څه ډول پیسې گټي ښایي تر دې چي څومره پیسې گټي، مهم وي. په عمومي صورت د امریکې کروندگر محافظه کاره وي. معدن چیان (هغه کسان چي په کانونو کي کار کوي) او د فولادو د فابریکو کارگران بیا داسي نه وي.

طبقه، په تېره بیا چي منطقي او مذهبي فکتورونه پر زیات سي، ډېر اهمیت لري. په برتانیه کي زیاتي رایي پر طبقه جمع منطقه باندي ولاړي وي، په فرانسه کي طبقه جمع منطقه مذهبي والی (یعني دا چي څوک مذهب تعقیبوي او څوک یي نه تعقیبوي) پر رایو باندي اثر لري، په جرمني کي بیا طبقه جمع منطقه مذهبي فرقه (کاتولیک یا پروتستانت) اثر لري.

امریکایانو تر عمومي جگړې وروسته څو لسیزو کي، په نسبي توگه د عاید له پلوه په منځنۍ طبقې پوري اړه درلودل. مگر د شلمې پېړي په اخیره کي د خلگو عاید ډېر غیر مساوي سو. په کال ۱۹۷۹ کي د هغه کسانو عاید چي د لیسانس او یا تر هغه زیات تحصیل خاوندان وه، تر هغو کسانو چي د بکلوریا په سویه تحصیلات یې درلودل، په سلو کي ۳۱ زیات سو، او دا عدد په ۲۰۰۶ع کال کي تقریباً دوه چنده سو. په سلو کي د صفر اعشاریه یو لوړ عایدو کسانو عاید ډېر زیات لوړ سو، په داسي حال کي چي د فابریکو کارگران ښکاره کړه سول او کارونه یې ارزانو هیوادونو ته ولېږدول سول.

تعلیم (ښوونه او روزنه):

تعلیمي سويه له اجتماعي طبقې سره اړه لري چې پخپل وار سره بیا له قطبي کېدلو (جلا والي) سره مرسته کوي. له کالج یا پوهنتون څخه فارغه سوي کسان په مالي مؤسساتو او د معلوماتي تکنالوجۍ په شرکتونو کې لوړې تنخواګانې اخلي، هغه کسان چې دا ډول تعلیمي سويه ونه لري له ډېرو ستونزو سره مخامخ وي. بډایان خپلو اولادونو ته د ښه تعلیم زمینه برابروي، چې په حقیقت کې دوی خپل طبقاتي موقف خپلو اولادونو ته وراثتوالوي.

د امریکې په متحده ایالاتو کې، د لوړو تحصیلاتو خاوندان په غیر اقتصادي مسایلو کې ډېر لیرال او په اقتصادي مسایلو کې بیا ډېر محافظه کار وي. سروې ګانې دا ښيي چې د کالج او پوهنتون د سويې خلګ د ډېر تحمل خاوندان وي، له مدني حقوقو سره مینه لري، او د مختلفو نظریاتو او افکارو د اورېدلو ډېره حوصله لري.

مذهب:

مذهب زیات وخت په سیاست او د عامه افکارو په تشکیل (جوړښت) کې ډېر مهم رول لوبوي. له مذهب څخه مطلب بېلا بېلي مذهبي فرقې او یا مذهبي والی او غیر مذهبي والی کېدای شي. په جرمني کې، د کاتولیک مذهب پیروان عموماً و کریسچن ډیموکرات Christian Democrat او د پروتستانت مذهب پیروان بیا عموماً سوسیال ډیموکرات Social Democrat ته رایې ورکوي. یعنی په جرمني کې د مذهبي فرقو مسئله مطرح ده. په فرانسه کې، چې اکثر خلګ د کاتولیک په توګه تعمیم (د عمید غسل چې عیسویان یې ماشوم ته ورکوي) سوي وي، د مذهبي والی او غیر مذهبي والي سوال مطرح دی. دا ځکه چې ډېر فرانسویان د مذهب په برخه کې بې تفاوته دي. هغه فرانسویان چې کلیسا ته ډېر ځي، ډېر امکان لري خپلي رایې محافظه کارو ګوندونو ته ورکړي. ډېر لږ کاتولیکان ښایي کمونستانو ته رایې ورکړي. په پولینډ کې رومن کاتولیک کلیسا د پولینډ خلګ تشویق کړل چې کمونست رژیم له ښو و غورځوي او د کلیسا طرفدار ګوندونه حمایته کړي.

د امریکې په متحده ایالاتو کې هم مذهب ډېر عمده رول لوبوي. د پروتستانت مذهب پیروان عموماً جمهوري غوښتونکي ګوند ته رایې ورکوي.

د کاتولیک مذهب پېروان بیا عموماً ډیموکرات گوند ته رایه ورکوي. تر ډېره وخته پوري دا عقیده موجوده وه چې یو کاتولیک د امریکې د متحده ایالاتو د جمهور رئیس په توگه نه سي انتخابدلای، په کال ۱۹۶۰ کې جان کینډي د امریکې جمهور رئیس سو او دا پدل مات سو.

سن (عمر):

د خلکو پر سیاسي نظریاتو باندې د عمر د اغېزې په هکله دوې نظریې موجودې دي. یوه د عمر د دوران او بله د نسل نظریه ده. د عمر د دوران نظریه، چې په پراخه توگه منل سوې ده، وایي چې په خلکو کې د عمر په تېرېدلو سره بدلون راځي. ځکه نو ځوانان په طبیعي ډول افراطي او احساساتي وي، او په عمر پراخه خلک بیا نرم او معتدل او حتی محافظه کار وي. د ځوانانو مسؤلیتونه لږ وي او کولای سي چې ایډیالیست او باغي واوسي. کله چې د کور، وظیفې او اولادونو مسؤلیتونه ور په غاړه سي، خلک محافظه کارۍ ته تمایل پیدا کوي.

ځینې وخت بیا څو نسلونه د هغو سترو پېښو تر تأثیر لاندې وي چې د دوی د ژوند په دوران کې پېښې سوي وي. هغو کسانو چې جگړې لیدلي وي تر ډېرو کلونو پوري یې په یاد وي او د جنگ، اقتصاد او سیاست په برخه کې د دوی پر نظریاتو اثر بندي. د امریکې په متحده ایالاتو کې، هغو کسانو چې د ویتنام جنگ لیدلی دی، په غریزي توگه، په عراق کې د امریکایي قواوو مخالف دي.

جنس (ښځینه، نارینه):

حتی د ښځو تر نهضت مخکې، جنس (یعني ښځیتوب یا نارینه توب) پر سیاست اثر درلود. په عنعنوي توگه، په تېره بیا په کاتولیکو هیوادو کې، ښځې د نارینه وو په تناسب محافظه کاره وې او د کور، فامیل او اخلاقو سره یې علاقه او اندېښنه زیاته وي. په هسپانیه او پرتگال کې، چې کاتولیک هیوادونه دي، دا موضوع اوس هم صدق کوي. مگر کله د ټولني له مدني کېدلو سره د ښځو او نارینه وو په نظریاتو کې بدلون راځي. ښځې له کوره راوړي، کار کوي، په اجتماعي او اقتصادي پرابلمونو خبرېږي، او خامخا د خپلو مېړونو

سیاسي نظریات نه تعقیبوي. د امریکې په متحده ایالاتو کې، د ښځو او نارینه تفاوت په ۱۹۸۰ کلونو کې هغه وخت راڅرگند سو، چې احصائیې دا وښووله چې ښځې تر نارینه وو څو فیصده زیاتي لیبرال او ډیموکراتي وې. د ۱۹۹۶ او ۲۰۰۰ کلونو په انتخاباتو کې د نارینه وو په تناسب په سلو کې ۱۱ زیاتو ښځو ډیموکرات گوند ته رایې ورکړې. ښایي په اوسنۍ سیاسي نړۍ کې به د ښځو لیبرال نظریات درلودل طبیعي خبره وي.

د عامه افکارو شمېر نه (احصائیوي شمېر نه. نظر غوښتنه):

کېدای سي چې خلگ د یوې مسئلې طرفداره، پر ضد او یا هم د هغې په باب بې تصمیمه وي. مگر د مسایلو په هکله د خلگو د بې اطمینانۍ او نه قاطعیت فکتورونه دومره زیات دي چې مور دانه سو ویلای چې د یوې مسئلې په طرفداري یا پر ضد د عامه افکارو یوه احصائیوي شمېر نه مور ته د اعتماد وړ تصویر په لاس راکوي او کنه.

د مسایلو په هکله د خلگو نظریات زیات وخت په یو منظم او تعریف سوي ماډل ځکه نه راکښیوزي چې ډېر خلگ زیاتره وخت له سیاست سره بې پروا وي او توجه نه ورته کوي. د دوی علاقه له هغو مسایلو سره چې د دوی پر ژوند مستقیم اثر نه لري کمزورې وي، ځکه نو د ډېرو مسایلو په هکله ځان نه خبروي. د امریکې په متحده ایالاتو کې، ډېرو سروې گانو دا ښودلې ده چې تر نیمایي زیات خلگ په کانگرس کې د خپل ټاکل سوي نماینده نوم نه پېژني.

ځکه نو، د ډېرو سیاسي او اجتماعي مسایلو په هکله، د ټول اولس یو وړوکی اقلیت و خبري رپوټونو او اخباري سرمقالو ته په توجه کولو سره د یو روښانه نظر خاوندان وي. همدارنگه په ډېرو حالاتو کې، د عمومي افکارو سروې د همدغه (متوجه او علاقه مند اقلیت) د نظریاتو ښکارندوی وي. له دې ټولو ابهاماتو، د افرادو له ځانگړو خصوصیاتو او عامه بې علاقه گۍ او بې خبرۍ سره، سروې گاني څرنگه کولای سي د مسایلو په هکله د خلگو د نظریاتو واقعي تصویر وړاندي کړي؟

د ممثله نمونې sample له لاري د عمومي افکارو معلومول سروې بولي. خلگ په مطبوعاتو کې خپرو سويو سروې گانو ته، په تېره بیا په انتخاباتي کال کې، ډېره پاملرنه کوي. تقریباً هره ورځ، احصائیې وینو چې د جنگ، بېکاری

او د کانديدانو په هکله د امريکې د خلگو نظر وړاندي کوي. دا کار له کانديدانو او پالیسي جوړونکو سره مرسته کوي. مگر اوس د دې سروې گانو پر سياسي جانبي عوارضو تاوده بحثونه روان دي. د مثال په توگه، آیا داسي نه ده چې نظر غوښتنه [polls] و ځينو غیر قطعي نظرياتو ته تر حد زیاته توجه کوي؟ آیا داسي نه ده چې ژورنالستان، د نظر غوښتنې په کارولو سره د خپلي خوښې پېش بینې ته قاطع رنگ ورکوي او خلگ بیا هغه مني؟ آیا د پالیسي گانو په ټاکلو کې د عامه افکارو د سروې گانو څخه کار اخیستل ډیموکراټیک او مناسب عمل دی؟ آیا د پالیسي په تعینولو کې پر نظر غوښتنه باندې پوره اعتماد کېدای شي؟ څوک له سروې گانو څخه کار اخلي؟ د څه مقصد او هدف له پاره کارول کېږي؟ آیا مورې باور په کولای سو؟

د نظر غوښتنې لاري او تخنیکونه:

څرنګه د ۱۰۰۰ کسانو نمونه یې نظر غوښتنه کولای سي د دوه سوه ملیونو رایې ورکوونکو نظر تشریح کړي؟ د دې سوال جواب پر له پېچلی دی، مگر پر یوه تخنیک راڅرخي چې په لاندې توگه خلاصه کېدای سي:

د نمونې انتخابول:

د نمونې په انتخابولو کې، نظر پوښتونکي دوه عمده روشونه کاروي. یو یې د طبقه بندۍ سوي سهميې پر اساس د نمونې ټاکل دي. په دې روش کې هڅه کېږي چې د ټولني له داسي مقطع څخه نمونه انتخاب سي چې په متناسبه توگه د ټولني نمایندګي وکړای سي. دا کار ډېري ستونزي لري، ځکه چې پوښتونکي (مصاحبه کونکي) باید په ډېر دقیق ډول د مثال په توگه x شمېر کارگران، y شمیر سپین سري ښځي او z شمېر جمهوري غوښتونکي د پوښتنو او مصاحبې له پاره انتخاب کړي. که د یوه گروپ شمېر زیات او د بل گروپ شمېر لږ وي، تناسب یې له منځه ځي چې اعتبار یې هم له منځه ځي.

دوهم عمده روش د اتفاقي نمونه گیری random sample روش دی چې په هغه کې انتخاب موجود نه وي. په یوه ریښتنې اتفاقي نمونه گیری کې به پوښتل سوي کاریگران (او یا هم کومه بله کټه گوري) د فیصدۍ له مخې د دوی اصلي نفوس ته نژدې وي. اتفاقي نمونه گیری Randomization، چې د

کمپیوټر په مرسته سر ته رسېږي، د سهميې د سیستم په پر تله ډېر د اعتماد وړ نتایج منځته راوړي.

نظر غوښتنه سر ته رسول :

نظر غوښتنه ډېره گرانه تمامېږي، او هغه کسان چي دا کار کوي غواړي سپما وکړي. له بده مرغه، په ارزانه میتود باندي تر سره سوې نظر غوښتنه صحیح نتیجه نه ورکوي. تر ټولو ارزانه لار دا ده چي انتخاب سوي نمونې ته پوښتني په لیکلې بڼه په پوسته کي ورولېږل سي. مگر هغه کسان چي علاقه ولري او د پوښتنو جواب بېرته نظر اخیستونکو مامورینو ته ورلېږي، ډېر لږ وي، ځکه نو د خپلي کټه گوري پوره نمایندې نه سي کولای. په ټیلیفوني نظر غوښتنه کي بیا د دې مشکل مخنیوی کېدای سي، مگر د یوه په زړه پوري جواب لاسته راوړل گران کار دی. د ټیلیفوني سروې له پاره کمپیوټر اتفاقي نومرې په ټول هیواد کي ډایل کولای (وهلای) سي. مگر له ټیلیفوني سروې گانو سره دوه پرابلمه سته، یوداچي ډېر خلگ ټیلیفوني پوښتنو ته جواب نه ورکوي او بل دا چي ډېر امکان سته چي یوازي بنځي، سپین بېري، سپین سري، او بېکاره خلگ د ټیلیفوني پوښتنو پر وخت پر کور وي چي په دې صورت کي نمونه غیر اتفاقي شکل اخلي او د اعتماد وړ نتیجه لاس ته نه راځي. تر ټولو د اعتماد وړ میتود هماغه مصاحبه کول دي چي له یوې خوا ډېر گران تمامېږي او له بلې خوا مصاحبه کوونکی باید د دې کار له پاره ښه روزل سوی وي.

عمده مفاهیم

عامه افکار کوم شيان په بر کي نیسي؟

سیاسي کلتور او عامه افکار سره تړلي دي مگر سره یو شی نه دي. سیاسي کلتور پر پایښت لرونکو ارزښتونو، نظرونو او ایډیالو باندې، چي له خلگو سره له ډېره وخته وجود لري، تمرکز کوي. ډېر امریکایان ډېره کلکه عقیده لري چي له حکومتي قدرت سره بالقوه استبداد تړلی دی او باید کنترول سي او ډیموکراسي د حکومت یوازنی عادلانه شکل دی. عامه افکار بیا د سمدستي پالیسي گانو او پرابلمو په هکله د خلگو له عکس العمل سره

سروکار لري.

عامه افکار له انفرادي مفکورې سره تفاوت لري. د خپل همسايه د مذهبي عقیدې په هکله د يو شخص مفکوره يا نظر د عامه افکارو جزء نه دی. عامه افکار د سياسي او اجتماعي مسايلو په باب وي نه د شخصي مسايلو په باب. او همدارنگه، عامه افکار خامخا د دې معنی نه لري چې گویا خلگ د یوې موضوع په هکله قوي، روښانه او ټينگه عقیده لري. هغه څه چې مورېي عامه افکار بولو، زیات وخت د څو کوچنیو او سره مخالفو گروپونو نظريات په برکي نيسي. پر دې سربېره، ځيني خلگ د موضوعاتو په هکله واضح نظر او يا تصميم نه لري او ډېر خلگ بيا له موضوعاتو سره علاقه نه لري. د ډېرو موضوعاتو په هکله ښايي عامه افکار ډېر ژر تغير وکړي.

عامه افکار کله کله د خلگو بې خبري ښيي. په ۲۰۰۰ کال کي د امريکې د متحده ايالاتو په سلو کي ۷۰ خلگ په دې خبر نه وه چې د امريکې فدرالي بودجه اضافه توب لري. ډېرو خلگو ته د مسايلو په هکله سم معلومات هم نه وي وړاندي سوي. په ۲۰۰۶ کال کي يوې نظر غوښتنې دا وښودله چې په سلو کي ۵۰ امريکيان اوس هم په دې فکر دي چې عراق د عمومي تباهي وسلې درلودې، او په سلو کي ۶۴ خلگ په دې فکر وه چې صدام حسين له القاعده سره ټينگي اړيکي درلودې. دا په داسي حال کي چې درې کاله د دې ادعا پر خلاف خبرونه په ميډيا کي خپر بدل.

نهم فصل

سياسي ارتباط (کميونیکېشن) او ميډيا:

عامه ميډيا mass media هر وخت د امريکې پر سياست خپل وزرونه غوړولي دي. د امريکې د جمهوري رياست د کال ۱۸۲۸ انتخاباتي مبارزه، چې په هغه کې اندريو جکسن د جان کيونسې ادم په مقابل کې بريالی سو، د امريکې په تاريخ کې ډيره کرغېرنه (ميډيايي مبارزه) وه. په دې مبارزه کې ځينو جرايدو جکسن او د هغه مېرمن په بد اخلاقيو متهم کړل. په کال ۱۹۰۴ کې، ټيډي روزويلټ د (ميډيا کانديد) و، چې پر مطبوعاتو يې ډېره زياته تکيه درلوده. فرانکلين روزويلټ هم د راډيو او په سلهاوو مطبوعاتي کنفرانسونو له لارې د خپلو پاليسي گانو له پاره د خلکو ملاتړ تر لاسه کاوه. نن ورځ، عامه ميډيا په نړيواله سطحه کې منل سوې او پر ټلويزيون باندې ډېره زياته تکيه لري. حتی ځيني منقدين شکايت کوي چې لوړو مقاماتو ته کانديدانو د عمده مسايلو پر اساس انتخاباتي مبارزه پرې ايښې ده، مسلکي مشاورين کانديدان د ميډيا له پاره داسې سکني لکه دوی چې په بازار کې د خرڅلاو له پاره يوه توليدي متاع وي.

کميونیکېشن په سياست کې:

پوليتکل ساينستپانو له ډېره وخته د سياست او کميونیکېشن ارتباط ته پام درلودلی دی. سياسي سيستم او د کميونیکېشن سيستم يو له بل سره موازي روان وي، او په دې کې شک دی چې يو به بې له بله وجود ولرلای سي. هر سياسي عمل د کميونیکېشن د يوه يا بل شکل عکس العمل دی. خو بيا هم، د کميونیکېشن بېلابېل ډولونه او درجې وجود لري. د خلکو د سياسي نظر د بدلولو او يا هم د هغه د تقويه کولو له پاره مخ په مخ کميونیکېشن تر ټولو اساسي او تر ټولو اغېزمن ډول دی. ځکه چې په دې ډول کميونیکېشن کې

مکالمه (ډیالوګ) شامل وي چي په ډله ییزه میډیا کي وجود نه لري. د امریکې په متحده ایالاتو کي، تر ۱۹۳۰ کلونو پوري لاهم په انتخاباتي او سیاسي مبارزه کي له مخ په مخ کمیونیکېشن څخه کار اخیستل کېدی. کانډیدان به په خپله انتخاباتي حوزه کي د درختي پر کونده باندي ودرېدل (په هغه وخت کي دا کار باب و) او د رایې ورکوونکو وړو کو ډلو ته به یې خبري کولې او په دې ترتیب به دوی له خلگو څخه د حمایتې غوښتنه کوله. مگر د ټلوېزیون په منځته راتللو او د اوسني عصر له پرله پېچلو مقتضیاتو سره نور دا کار کېدونکی نه دی.

د ډله ییزې میډیا له لاري کانډیدان او نور سیاستوال (سیاست مداران) و نامحدوده شمېر خلگو ته رسېده ګي کولای سي او د مخ په مخ کمیونیکېشن په تناسب یې تر لاسه سوې نتیجه ډېره زیاته ده. که څوک په ټلوېزیون کي وینا وکړي، په ملیونونو خلگ یې اورېدلای او لیدلای سي. مگر که څوک په هر څومره لویه غونډه کي وینا وکړي بیا هم تر یو څو زرو کسانو زیات یې نه سي اورېدلای.

مگر ډله ییزه میډیا یو طرفه کمیونیکېشن دی. که خلگ د جمهور رئیس له هغه پیغام سره چي د تلویزیون پر مخ یې ویني موافق نه وي، دوی نه سي کولای خپل غبرګون ورته وړاندي کړي. ډله ییزه میډیا په عمومي صورت موجوده سیاسي نظریات تقویه کوي مگر د خلگو په نظریاتو کي ډېر لږ بدلون راولي.

ښايي تلویزیون د نظریاتي لیډرانو (هغه کسان چي د بېلا بېلو مسایلو په هکله نظریات وړاندي کوي) رول رالږ کړی وي ځکه چي د تلویزیون نطقان او خبریالان پخپله نظریاتي لیډران ګرځېدلې دي. تلویزیون نه یوازې سیاسي پیغامونه په مستقیمه توګه خلگو ته وړاندي کوي بلکي د خلگو کورونو ته د خبرونو او ایډیاګانو په رسولو سره، په غیر مستقیمه توګه د ټولني په تغیر کي رول لوبوي. ډېر مبصرین په دې عقیده دي چي که تلویزیون نه وای، د ۱۹۶۰ عیسوي کلونو د مدني حقوقو نهضت (چي په هغه کي د امریکې تورپوستانو ته مساوي حقوق ورکړه سول) به بریالی سوی نه وای. د امریکې په جنوب کي نژادي تبعیض ته په چاپي میډیا او راډیو کي چندانې توجه نه کېدله، چي ښايي دا کار به عمدي و. مگر تورپوستانو ته د مساوي حقوقو له

ورکولو سره د امریکې د خلکو خواخوږي هغه وخت زیاته سوه چې دوی د ټلوېزیون پر پرده ولیدل چې پولیسو ډاروونکي سپیان د تورپوستانو مسالمت آمېزي مظاهري ته وروښکارل. ځیني کسان په دې عقیده دي چې د ویتنام د جنگ په ارتباط تلویزیوني خپرونو د امریکې خلگ د جنگ او جمهور رئیس جانسن پر ضد راوپارول. په ۲۰۰۴ عیسوي کال کې له عراقی بندیانو سره د امریکایي عسکرو د بد چلند تلویزیوني عکسونو هم دا شان اثر ودرلودی.

اوسني امریکایان د یوه یا دوو نسلو مخکي امریکایانو په تناسب له خبرونو سره لږ علاقه لري. د پخوا په پرتله لږ امریکایان تلویزیوني خبرونه اوري او یا ورځپاڼي لولي. د سیاست او نړیوالو مسایلو پر ځای، خلگ د روغتیا، بیزنیس او د ژوند د مسایلو په هکله خبرونو سره علاقه لري. د امریکې د خلگو علاقه له سیاست سره په عمومي توگه لږ سوې ده او د علتونو په باب یې بحث روان دی.

د اوسنۍ میډیا بېلابېل اشکال د ټولني و بېلابېلو ډلو ته، چې د تعلیمي سويې، عاید او عمر له پلوه سره بېلېږي، د دلچسپۍ وړ دي. هر څومره چې د خلگو تعلیمي سويه لوړه وي په هماغه اندازه له میډیا څخه ډېره استفاده کوي. هغه کسان چې له کالیج څخه فارغه سوي وي، او همدارنگه آسوده او هوسا خلگ ورځپاڼي، مجلې او کتابونه لولي او هم راډیو او ټلوېزیون ته غوږ نیسي. د ټیټي تعلیمي سويې خلگ بیا له میډیا څخه د ساعت تېري له پاره کار اخلي او د چاپي میډیا په تناسب له تلویزیون او سینما څخه ډېره استفاده کوي. په امریکا کې په سلو کې ۹۰ هغه خلگ چې لوړ عاید لري، په منظمه توگه مجلې او کتابونه لولي. په داسي حال کې چې د کښته عاید خلگو په سلو کې ۵۰ دا کار کوي.

سښم هم له میډیا څخه پر استفادې کولو باندي اثر لري. زاړه خلگ د ځوانانو په تناسب د ورځپاڼو او مجلو سرمقالو او خبرونو ته زیاته توجه کوي. ځوانان بیا د ورځپاڼو د ساعت تېري برخو ته توجه لري.

د اوسني عصر میډیا

ورځپاڼي:

په ۱۹۱۰ عیسوي کال کې، د امریکې متحده ایالاتو ۲۶۰۰ ورځپاڼي

درلودې او د امریکې په سلو کې ۵۷ ښارونو دوې یا تر دوو زیاتې یو له بل سره په رقابت کې ورځپاڼې درلودې. نن ورځ دا شمېره نیمایي ته راکښته سوې ده او د امریکې په لږو ښارونو کې دوې مستقلې ورځپاڼې وجود لري. آیا په رقابت کې د دې انحطاط معنی دا ده چې خلک د ورځپاڼو په سیاسي نظریاتو او سرمقالو کې تنوع نه ویني؟ (آزاد مطبوعات) اوس یو بزنس گرزېدلی دی. لوی کورپورېشنونه، چې پخپلو گټو پسې گرزې او له جنجالونو څخه ځان لیرې ساتي، د امریکې د ورځپاڼو په سلو کې تقریباً ۷۵ د دوی ملکیت دی. د عملي او هم ایډیولوژیکي دلایلو له مخې، ډېری لږ داسې ورځپاڼې سته چې خبرونه په ښکاره توگه د یوه گوند په گټه وړاندي کوي. د اکثریت ورځپاڼو عاید له اعلاناتو څخه لاسته راځي او د اعلاناتو بیه د ورځپاڼې په تېراژ پورې اړه لري. له دې کبله چې ورځپاڼې هر کله د لوړ تېراژ په فکر کې وي ځکه نو داسې خبري پالیسي مخ ته بیایي چې د خلکو ضدیت راونه پاروي.

په خبرونو کې د واقعیت مراعاتول د ژرونا لیزم ډېره پخوانۍ عنعنه ده. د دې مسلک خپل معیارونه له خبريالانو څخه غوښتنه کوي چې خبرونه په بېطرفانه او صادقانه توگه وړاندي کړي. بله خبره دا ده، چې د امریکې د متحده ایالاتو په ورځپاڼو کې زیاتره خبرونه له یوه خبري آژانس څخه اخیستل سوي وي. د اسوشیېټډ پریس Associated Press آژانس په خاصه توگه زیار باسي چې په خبرونو کې بې طرفي وساتي.

د امریکې په متحده ایالاتو کې ورځپاڼې د پخوا په تناسب دومره زیات سیاسي اثر نه لري. په ۱۹۶۰ کلونو کې د امریکې په سلو کې اتیا خلکو ورځپاڼه لوستله، اوس په سلو کې پنځوس دا کار کوي. ځوانانو خو گړدسره ورځپاڼو ته شا ورگرزولې ده. هغه امریکایان چې له تلویزیون سره را لوی سوي دي چندانې لوستنه نه کوي. د ورځپاڼو محتوا هم تر ډېره ځایه اعلانونه تشکیلوي (چې ځني خلک یې د همدې اعلانو له پاره لولي).

راډیو :

د امریکې په متحده ایالاتو کې راډیو هم د ورځپاڼو په سرنوشت اخته ده او د پخوا په شان علاقمندان نه لري. همدا اوس، د امریکې د نیمایي راډیو سټېشنو ملکیت د درو شرکتونو په لاس کې دی. یوازې د کلېر چینل

کمونیکېشن چينل ۱۲۰۰ سټېشنونه په اختيار کي لري. مگر د دوو عمومي جگړو تر منځ، راډيو ډېر شهرت درلود او راډيويي خبرونو، تبصرو او سياسي اعلاميو ډېر نفوذ درلودی. په ۱۹۵۰ عيسوي کلونو کي، د تلویزيون له منځته راتلو سره د راډيو اهميت هم لږ سو.

خبري سرويسونه:

د امریکې په متحده ايالاتو کي ورځپاڼي، راډيوگانې او حتی ټلوېزيوني سټېشنونه هم ډېر خبرونه په خپله په داخل کي نه تهيه کوي. دوی زيات شمېر خبرونه له اسوشیټډ پريس څخه اخلي چي تر اوسه هم په زاړه نامه يعني وایر سرويس شهرت لري. ډېري مشهورې ورځپاڼي دا نه خونبوي چي خبرونه له وایر سرويس څخه واخلي. د دوی له پاره د افتخار خبره ده چي د دوی خپل خبريالان رپورټونه ورته تهيه کړي. مگر زياتي وړې امریکايي ورځپاڼي د اسوشیټډ پريس پر خبرونو او عکسو تکیه لري.

اسوشیټډ پريس يو کوپراتيف دی چي غړي يې د خپل تېراژ پر اساس فیس تادیه کوي (يعني که د ورځپاڼي تېراژ زيات وي ډېر او که يې تېراژ لږ وي لږ فیس ورکوي). غړي همدارنگه محلي خبرونه اسوشیټډ پريس ته ورکوي چي هغه يې بيا له سره ليکي او ټول هیواد ته يې وړاندي کوي. اسوشیټډ پريس يو له هغو محدودو خبري سرويسونو څخه دی چي د هيڅ يوه حکومت په ملکیت کي نه دی او د هيڅ حکومت تر مالي مرستي، کنترول او څارني لاندې نه دی. د برتانيې ريوټر Reuters له حکومت څخه مالي مرسته تر لاسه کوي، د فرانسې AFP او د جرمني DPA د حکومت تر څارني لاندې دي او د چين سن هوا Xin Hualans په کلي توگه د پيکنگ تخليق دی.

هيڅ حکومت پر اسوشیټډ پريس باندي کنترول نه لري، مگر ځيني نور پر ابلمونه وجود لري چي د اسوشیټډ پريس کیفیت او نفوذ رالږوي. لومړی دا چي اسوشیټډ پريس ډېر چټک دی او پر هره دقیقه يې حساب کېږي. د دې معنی دا ده چي ډېر عمق ته نه ځي او راپورونه يې سطحي وي. دوهم دا چي د خبري سرويسونو د تعريف له مخي، خبر هغه دی چي له يوې رسمي منبع څخه لاسته راوړل سي. د دوی راپورونه په دقت سره د پوليسو، سپيني ماڼي، خارجه وزارت، د دفاع وزارت په شان منابعو څخه راغونډېږي. د دوی د

تعریف له مخې، که له رسمي منبع څخه لاسته نه وي راغلی نو خبر نه دی. او که خبر رسمي وي نو باید رشتیا وي. همدا علت دی چې خبري سرویسونه د نړۍ ډېر تاوده او انفجاري حالات تر سر تېروي، دا ځکه چې دوی د یوې پېښې په باب د اپوزیسیون، عادي خلکو او یا هم په بازار کې د سوداګرو د نظر په هکله راپورونه وړاندي کوي. په داسې حال کې چې ښایي هغوی تر رسمي ویاند د پېښې په هکله ښه تره او واقعي نظر ولري. د امریکې خبري میدیا د ایران د انقلاب په واقعي راپور وړاندي کولو کې په همدې دلیل ناکامه راوختله. زیات وخت پېښېرې چې د یوې پېښې په باب ډېر ښه خبري راپور هغه وي چې خلک د پېښې په هکله څه وایي او څه فکر کوي.

تلویزیون:

له (میدیا) څخه د امریکایانو مطلب تلویزیون دی، ځکه چې د تلویزیون تأثیر تر ټولو زیات دی. تقریباً په سلو کې ۹۰ امریکایان خپل خبرونه د تلویزیون له لارې لاسته راوړي او اعتبار یې تر ورځپاڼو زیات دی. تلویزیون د امریکې د متحده ایالاتو پر هر څه اثر ښندلی او په هر څه کې یې بدلون راوستلی دی. انتخاباتي مبارزې اوس پر تلویزیون باندې راڅرخي، بریالي عموماً هغه کسان وي چې د میدیا په چارو کې ډېر ښه مشاورین ولري. ځینې کسان د امریکې په انتخاباتو کې د رایې ورکوونکو د شمېر د کموالي او هم له سیاسي ګوندونو سره د خلکو د بې علاقه ګۍ پرته پر تلویزیون اچوي. ځینې مبصرین په دې باور دي چې د انتخاباتي مبارزو په جریان کې خلک فقط د یو څو ثانیو له پاره په یوه ترڅ کې کانديدانو ته د تلویزیون پر پرده توجه کوي، چې دا کار په امریکا کې د سیاست د بې اهمیته او جزئي کېدلو سبب ګرځېدلی دی. په ارامو اعصابو تحلیل له منځه تللی او ځای یې جذبو خبرونیولی دی.

تلویزیوني خبرونه:

تلویزیون، د تعریف له مخې، په لیدو پورې مربوط دی. په اصطلاح (خبري کوونکي سرونه) تر راډیو زیات خبرونه نه وړاندي کوي. (مګر خبري کوونکي سرونه د شخصیت او ځانګړیتوب احساس او په نتیجه کې د اعتبار

احساس منځته راوړي). ځکه نو د خبرونو تهیه کوونکي و داسي ډول خبري راپور ته چي د تلویزیون پر مخ ښه وایسي زیاته توجه کوي. د خبري سرویسونو په شان، په تلویزیوني خپرونو کي مجردو او عمیقو موضوعاتو ته لږ توجه کېږي. ډراماټیکي او نمایشي پېښي (چي د تلویزیون عکاسان یې هم د ثبتولو له پاره حاضر وي) ډېري زیاتي خپرېږي. تلویزیون، د امریکي د نورو خبري مطبوعاتو په شان، د ایران د پاچا په مقابل کي د خلکو د زیاتېدونکي نفرت په هکله د ډېرو کلونو له پاره څه خپاره نه کړل، مگر ایران ته د آیت الله خميني د ډراماټیک راتګ په هکله یې ډېري زیاتي خپروني وکړې. تلویزیون هیڅکله دا تشریح نه کړه چي د ویتنام جنگ پر څه باندي او د څه له پاره و، مگر د ۱۹۶۸ عیسوي کال یوه لنډه فلمي صحنه یې وښووله چي په هغه کي د سایګون د رژیم یوه جنرال د ویتکانګ پر یوه قاتل باندي ډزي وکړې. دې دلخراشه صحنې د امریکي خلګ د جنگ پر ضد راوپارول. لکه څرنګه چي خبري سرویسونه په رسمي منابعو پوري چنګک (تړلي) دي، تلویزیوني خبرونه هم دارنګه په دلچسپه او جالبو صحنو پوري چنګک دي. په عراق کي د ابو غریب د بنديخاني د ۲۰۰۴ عیسوي کال دلخراشه صحنې چي د تلویزیون پر مخ ښکاره کړه سوې، د دې ښه مثال دی. تلویزیون په اصل کي تر نورو احساساتي محیط دی، ځکه خپروني یې تر مغزو ګام اړوي او مخامخ زړه ته ننوزي، چي دا پخپله ډېر لوی قوت دی.

له بده مرغه، د تلویزیوني کامرې پرسونل استخدامول ډېر ګران تمامېږي، په تېره بیا په خارجي هیوادو کي. ځکه نو دوی هر وخت تر پېښي وروسته د پېښي ځای ته هغه وخت رارسېږي چي د اسوشیټډ پریس لخوا خبر ورورسېږي. تلویزیون باید د پېښي تر پېښېدو مخکي خبر وي چي څه به پېښېږي چي کامرې او د عکاسی پرسونل ورته آماده کړي. له دې امله نو تلویزیوني خبرونه له مطبوعاتي کنفرانسونو، نطقونو او رسمي اعلامیو سره جوړ راځي. ځيني منقدين دې ته د میډیا له پاره منځته راوړلي سوي پېښي وایي. رسمي مامورین او همدارنګه اعتراض کوونکي ګروپونه په دې پوهېږي. مظاهره چیان او اعتصاب کوونکي کله کله داسي کارونه کوي چي پولیس یې په ډله ییزه توګه بنديان کړي او دا عمل په تلویزیون کي ټول خلګ وویني. د مسایلو ژور تحلیل هم د تلویزیون قوي ټکی نه دی. تلویزیوني خبر په

اوسط ډول یوه دقیقه په بر کي نیسي، او یو څلور دقیقه ییز راپور ژور تحلیل بلل کېږي. له ډېر وخت راهیسي د تلویزیوني نطاقانو مشر والتېر کروناکیت Walter Cronkite پر دې ټینګار کوي چې تلویزیوني خبرونه یوازې (د خبرونو سرلیکونه) دي، معنی یې دا ده چې که لیدونکي غواړي ژور او مفصل معلومات لاسته راوړي نو باید نورو منابعو ته مراجعه وکړي. ښکاره خبره ده چې ډېر امریکایان ډېر عمیق نه ځي، ځکه نو د دوی ورځني معلومات یوازې پر تلویزیون ولاړ وي. دا د تعجب خبره نه ده چې د نظر غوښتنې سروې ګانې دا ښيي چې امریکایان د ورځنیو عمده مسایلو په هکله لږ معلومات لري.

تلویزیون او سیاست :

تلویزیون په سیاست کي پر څو لارو تغیر راوستلی دی. پر ګډی ناست (پر سر اقتدار) ولسمشر ته هر وخت، په تېره بیا هغه چاته چې په سپینه ماڼۍ کي ناست وي، ډېره توجه کېږي. تلویزیون په دې کار کي هر وخت ډېر لاس درلودلی دی. تلویزیوني خبرونه تر ټولو زیات جمهور رئیس ته متوجه وي، د اجرائیه قوې نورو څانګو ته په نسبي توګه لږ توجه کېږي. کانګرس [مقننه قوې] ته هم لږ توجه کېږي او قضائیه قوې ته بیا تر دواړو هم لږ توجه کېږي. د دې ډېرې زیاتې توجه په نتیجه کي، جمهور رئیس د خلګو په ذهن کي د یو هر کاره (یعني چې هر کار یې په وس پوره وي) پلار شکل اخیستی دی. په دې کار باید جمهور رئیس خوشحاله وي. مګر کله چې کارونه خراب سي او جمهور رئیس یې سم نه کړای سي، نو بیا همدا میدیا، په تېره بیا تلویزیون د ډېرې توجه له امله، ټوله ملامتیا پر جمهور رئیس ورغورځوي. میدیا له جمهور رئیس څخه توقعات ډېر لوړ بیایي نو ځکه د کارونو د خرابېدلو پر وخت نامېندي هم شدیدې وي. ځیني منقدين دا تور هم لګوي چې میدیا د امریکې سیاسي سیستم ته تاوان پېښ کړی دی.

تلویزیون او د خلګو بې علاقه ګي :

سیاسي مبصرین له ډېر پخوا راهیسي پر دې شکمن وه چې تلویزیون په خلګو کي بې علاقه ګي رازېږوي. د هارورډ پوهنتون پولیتیکل ساینټسټ رابرت پټنم Robert D. Putnam په دې عقیده دی چې د امریکې په متحده

ایالاتو کې په مدني او سیاسي چارو کې د خلگو د برخې نه اخیستلو یو علت هم تلویزیون دی. پتمم د خپلو څېړنو له مخې دا څرگنده کړه چې زاړه خلگ، هغه کسان چې تر دوهمې عمومي جگړې مخکې زېږېدلي دي، په سیاست کې برخې اخیستلو ته زیات میلان لري. علت یې دا دی چې دوی د تلویزیون تر عصر مخکې، چې په ۱۹۵۰ کلونو کې پیل سوی دی، روزل سوي دي. ځوانان چې د تلویزیون په عصر کې روزل سوي دي دا صفات نه لري.

بل اتهام دا دی چې د تلویزون له امله په انتخاباتو کې د خلگو برخه اخیستنه رالږ سوې ده. د ۱۹۶۰ عیسوي کال راهیسې، چې تلویزیون د انتخاباتي مبارزې عمده وسیله ګرځېدلې ده، په انتخاباتو کې برخه اخیستنه په سلو کې ۱۳ لږ سوې ده. تلویزیون خپل لیدونکي مخکې له مخکې په زیاتو معلوماتو دومره اشباع کړي چې خلگ له رایې وړ کولو سره علاقه له لاسه ورکړي. د منفي انتخاباتي مبارزې له امله د خلگو له انتخاباتو څخه کرکه وسي. په لوېدیځه اروپا کې، چې په شخصي پیسو باندي د انتخاباتي اعلانو رانیول په عمومي توګه منع دي او د انتخاباتي مبارزې وخت هم لنډ دی، په انتخاباتو کې د خلگو برخه اخیستنه زیاته ده. په لوېدیځه اروپا کې د انتخاباتي مبارزې وخت عموماً یوه میاشت او په امریکا کې تر یوه کال لاریات دی. همدارنګه، امریکا یوازنی هیواد دی چې په تلویزیون کې سیاسي اعلانونه په قانوني توګه تنظیم سوي نه دي.

تلویزیون په پېنځر پیسې هم غواړي. په تلویزیون کې د سیاسي اعلانانو مصرف په ۱۹۷۲ عیسوي کال کې ۵.۲۴ میلیونه ډالره و، په ۲۰۰۴ عیسوي کال کې دامصرف تر یو بلین ډالرو واوښت. که څه هم په ځای او وخت پوري اړه لري، د تلویزیون یوه دقیقه اعلان تر یو لک ډالرو زیات مصرف لري. دې دومرو زیاتو مصارفو د امریکې د سیاست بڼه ور اړولې ده. د جمهوري ریاست د انتخاباتي مبارزې د مصارفو نیمه برخه په تلویزیون مصرفېږي. په زیاتو انتخاباتي مسابقو کې هغه څوک بریالی کېږي چې ډېرې پیسې، په تېره بیا پر تلویزیوني اعلانو مصرف کړي.

د امریکې حکومت، د ټولو صنعتي هیوادو په تناسب، پر کمیونیکېشن باندي لږترین کنټرول لري. د تلګراف له اختراع راهیسې، د امریکې حکومت کمیونیکېشن خصوصي سکتور ته ورپرې ایښی دی چې د ګټې پر

اساس فعالیت وکړي. په اروپا کې، برعکس، حکومت تلگراف او ورپسې ټیلیفون په خپل کنټرول کې ونیو. د امریکې حکومت د اساسي قانون د لومړۍ ضمیمې له امله، چې په هغه کې د بیان آزادي تضمین سوې ده، او هم په امریکې کې د آزاد تشبث د عنعنې له امله، حکومت نه غواړي د کمیونیکېشن په سکتور کې مداخله وکړي. په اروپایي هیوادو کې چې د مرکزي قدرت او حکومت ته د پلار په سترگه کتلو عنعنه ټینګه ده، پر کمیونیکېشن باندي د حکومت کنټرول دومره عادي خبره ده لکه د رېل ګاډۍ دولتي ملکیت.

میدیا او حکومت:

په ډیموکراسي کې د میډیا رول له ډېر پخوا څخه څرګند دی. توماس جفرسن په ۱۷۸۷ عیسوي کال کې لیکي: "که زه دې ته اړ سم چې د بې له مطبوعاتو حکومت او یا بې له حکومته مطبوعاتو په اړه تصمیم ونیسم، نو زه به بې له ځنډه بې له حکومته مطبوعات انتخاب کړم". په روسیه، او کراین او کولمبیا کې هغه ژورنالستان چې له قدرت څخه د ناوړې استفادې او یا فساد په هکله څېړني کوي پر له پسې وژل کېږي او قاتلان یې نه موندل کېږي. په دې هیوادو کې خبري سازمانونه، د دې له پاره چې وکولای سي ژوندي او فعال پاته سي، پخپله خپل ځانونه سانسوروي.

د امریکې په متحده ایالاتو کې مطبوعات له ډېر وخت راهیسي پر حکومت انتقادونه کوي. مګر، د ۱۹۶۰ په اواخرو او د ۱۹۷۰ په اوایلو کې د میډیا او حکومت تر منځ یو ډول نوي خصمانه مناسبات رامنځ ته سول چې تر اوسه هم وجود لري. د میډیا ممتازه اړخ زیات وخت د اجرائیه قوې په مقابل کې خصمانه دریځ غوره کړی دی. ویتنام او واپډر ګېټ یې ښه مثالونه دي. په دواړو مثالو کې اجرائیه څانګې، د دې له پاره چې عامه افکار آرام کړي، میډیا ته یې درواغ وویل. د میډیا ډېرو غړو د حکومت لخوا د دوی د استعمالولو په هکله سخت عکس العمل وښود او د مطبوعاتي کنفرانسونو او تحقیقاتي رپورټونو له لارې یې پر حکومت سخت انتقادونه پیل کړل. جمهور رئیس نکسن، چې له مطبوعاتو یې له پخوا څخه لاس راټلل، خبره نوره هم پسې خرابه کړه. ده عادت درلود چې تر مطبوعاتي کنفرانس مخکې په یوه تیاره کوټه کېښي خو خپل اعصاب آرام کړي. ده کارونه په ګوښي توب او پټوالي کې سر

ته رسول او خپل تصامیم به یې په مستقیمه توګه، بېله دې چې مطبوعاتیان په خبر سي، خلګوته اعلانول. په دې کار د مطبوعاتیانو کرکه نوره هم له ده څخه زیاتېدله.

په سایګون (د ویتنام د پایتخت پخوانی نوم سایګون و) کې به د امریکې نظامي مطبوعاتي استازو په خپلو مطبوعاتي کنفرانسونو کې هڅه کوله چې په چارو کې پرمختګ وښيي او یو ښه تصویر نړۍ ته وړاندې کړي. ژورنالېستان ډېر ژر د دې ډول تکراري، خطا ایستونکو او غیر واقعي مطبوعاتي کنفرانسونو څخه په تنګ راغلل او پخپله یې په مستقله توګه څېړنې او ګروېږنې پیل کړې. په نتیجه کې دوی دا وښودله چې د سایګون رژیم فاسد او بیکاره رژیم دی، د ویتکانګ (د امریکې ضد جنګیالي) قواوې په آزاده توګه په هرځای کې ګرزېدای سي او حملې کولای سي، او د رژیم د عسکرو روحيات کمزوري دي او نه سي کولای د ویتکانګ د حملو مخه ونیسي. د نیویارک ټایمز د یوه ځوان راپورتر د زیاتو انتقادي رپورټونو په نتیجه کې د امریکا اعتماد د جنوبي ویتنام د مشر دیم Diem پر رژیم باندې له منځه ولاړی او په ۱۹۶۳ عیسوي کال کې یې د ده دله منځه وړولو په پاره لاره هواره کړه او د خپلو جنرالانو لخوا ووژل سو.

عمده مفاهیم

د نخبه ګانو میډیا (elite media):

نیویارک ټایمز، واشنگټن پوسټ او وال سټریټ ژورنال د امریکې یو وړوکی اقلیت لولي، مګر د دې ورځپاڼو اغېزمنتوب ډېر زیات دی. په واشنگټن، او حتی په ټوله امریکا کې، تصمیم نیونکي د دې ورځپاڼو خبري راپورونه او سرمقالې ډېرې جدي لولي. مخکښه مفکرین په دې ورځپاڼو کې خپل نظریات وړاندې کوي. همدا علت دی چې د دې ورځپاڼو تأثیر د دوی د تېراژ په تناسب ډېر زیات دی. دې ته د نخبه ګانو میډیا elite media ځکه وايي چې لوستونکي یې زیاتره ثروتمند او د لوړو تحصیلاتو خاوندان دي.

نخبه مطبوعات elite press د حکومت د غلطیو په هکله (تحقیقاتي رپورټونه) تهیه کوي چې عادي مطبوعات د دوی پر ضد د دعوو له بهرې ځان

نه ورته ټینګوي. نیویارک ټایمز په ۱۹۷۱ عیسوي کال کې د ویتنام په هکله د پنتاګون (د امریکې د دفاع وزارت) د اسنادو په خپرولو سره ټوله امریکا سره ولږ زوله. په ۱۹۷۲ عیسوي کال کې په واشنگټن پوست کې د واټر ګېټ د غلاد رپورټ د خپرېدلو په نتیجه کې د نکسن اداره راچپه کړه سوه. د وال سټریت ژورنال ورځپاڼه په واشنگټن کې پر اقتصادي تصمیمونو باندي ډېره اغېزه لري.

میدیا او د عراق جنګ:

په ۲۰۰۳ عیسوي کال کې د عراق جنګ ته په وردانګلو کې د میډیا حمایه او ملاتړ زیات و. همدارنګه د سپټمبر د یوولسمې پېښې د، د مطبوعاتو په شمول، د خلګو ډېر احساسات د جمهور رئیس بوش ملاتړ ته راوپارول. مطبوعاتو بېله پوښتني د حکومت ادعا چې ګواکي عراق د عامه تباهی وسلې لري ومنله. تر جنګ وروسته د عامه تباهی وسلې ونه موندلي سوې او د باثباته ډیموکراسی نصبول هم غیر ممکن ښکاري. لکه د حکومت لخوا د خطا ایستلو انتقام چې اخلي، د میډیا زیاته برخه انتقادي سوه او حکومت بیا دا شکایت راپورته کړ، چې میډیا عامه خلګو ته د جنګ په هکله سم معلومات نه ورکوي.

آیا د عراق د جګړې په هکله د خلګو د ملاتړ کموالی د میډیا ګناه ده؟ پولیتیکل ساینټسټ جان میولر John Mueller د خپلو څېړنو په نتیجه کې څرګنده کړه چې په لومړي سر کې د امریکې د خلګو دوه دریمې برخې د کوریا (۱۹۵۰ - ۱۹۵۳)، ویتنام (۱۹۶۵ - ۱۹۷۳) او عراق (۲۰۰۳ پیل) د جګړو ملاتړ کاوه، مګر درې کاله وروسته یوازي یو پر دریمې برخې خلګو د جګړې حمایه کوله. د کوریا د جګړې په وخت کې ټلويزيون وجود هم نه درلود، ځکه نو مورنه سو کولای له جګړې څخه د خلګو د ملاتړ د کموالي پرته پر میډیا ورواچوو. د تلفاتو زیاتوالی د خلګو د ملاتړ د کمزورتیا علت دی نه ټلويزيون. د امریکایانو عموماً اوږده جنګونه نه خوښېږي. د عراق له جګړې سره د خلګو ملاتړ ډېر ژر ځکه لږ سو، چې د عامه تباهی وسلې ونه موندلي سوې.

لسم فصل

سياسي گوندونه او گوندي سيستمونه :

د امريکې په متحده ايالاتو کي ډېرو خلگو ته سياسي گوندونه چندانې اهميت نه لري. د امريکې دوه ستر سياسي گوندونه زيات وخت يو شان ښکاري، د دوی اصلي او عمده ارزښتونه زيات وخت تطابق سره کوي. په انتخاباتو کي، زيات وخت د کانديد شخصيت او پرسوناليتي د ده تر حزب مهمه وي. د امريکې له ډېرو سياست پوهانو سره دا بېرته سته چي سياسي گوندونه دومره کمزوري سوي دي چي هغه وظيف چي سياسي گوندونه يې بايد سر ته ورسوي نه تر سره کوي.

د امريکې د گوندونو دا کمزوري د تعجب خبره ځکه ده چي د امريکې متحده ايالات لومړنی هيواد و، چي تر اروپايي هيوادو يې ډېر مخکي پراخ سياسي گوندونه منځته راوړل چي د ۱۸۰۰ کال د جمهوري رياست په انتخاباتو کي راڅرگند سول. که څه هم ښايي اروپايانو سياسي گوندونه په پوره او مکمله توگه جوړ کړي وي. امريکايانو لکه چي دا هېره کړې ده چي گوندونه د ډيموکراسۍ عمده افزار تشکيلوي. د شات شنايدر Schattschneider په عقیده سياسي گوندونو ډيموکراسي منځته راوستل او د اوسني عصر ډيموکراسي بې له گوندونو تصور کېدای نه سي.؛

نن ورځ تقريباً په ټولو ټولنو کي، ډيموکراټيکي دي او که نه دي، گوندونه وجود لري څو اولس له حکومت سره وصل کړي. نظامي ديکتاتورانو لکه په هسپانيه کي فرانکو، په چيلي کي پينوشې او په برازيل کي جنرالانو هڅه وکړه چي گوندونه لغوه کړي، ځکه دوی د هيواد سياسي ستونزي پر گوندونو تاوانولې. مگر حتی دې ديکتاتورانو هم د خپلي ادارې د تقويې له پاره مطيع گوندونه جوړ کړل، او کله چي دا ديکتاتوران له منځه ولاړل ډېر ژر آزاد گوندونه جوړ سول. که يې خوښ وي او که يې بد ځني راځي، داسي ښکاري

چي ټولني بې له سياسي گوندونو څه کولای نه سي.

د گوندونو (احزابو) د ندي:

په ډيموکراسي او هم په اوټوریتاري سيستمونو کي گوندونه ځيني مهم وظيف سر ته رسوي چي د سياسي سيستم له سره يو ځای والي (وحدت) سره مرسته کوي.

د خلگو او حکومت تر منځ يو پل:

د سياسي گوندونو يوه وظيفه دا ده چي د اولس غوښتني او هيلي د حکومت تر غوږونو پوري ورسوي. که گوندونه وجود ونه لري، افراد به يوازي پاته وي او حکومت به توجه نه ورته کوي. په گوندونو کي په شاملېدلو او يا هم گوندونو ته په رايي ورکولو سره خلگ کولای سي پر سياسي پرېکړو اثر ولري. لږترلږه، گوندونه خلگو ته دا احساس وربخښي چي دوی هم گویا مطلق کمزوري نه دي، او دغه عقیده د حکومت له مشروعیت سره مرسته کوي. همدا علت دی چي حتی په ديکتاتوري رژيمونو کي هم گوندونه وجود لري.

د سياست اجتماعي کول:

گوندونه بېلابېل گروپونه له ټولني سره يو ځای کوي او هم خپلو غړو ته د سياسي لوبي لوبول وړ زده کوي. گوندونه خلگ و کاندیدانو او يا انتخابي مقاماتو ته ورپېژني، خپلو غړو ته دا ورنښي چي د خلگو په مخ کي څرنگه وينا وکړي، څرنگه يوه غونډه اداره کړي او څرنگه جوړه (مصالحه) وکړي. په دې توگه گوندونه د خپلو غړو وړتيا پياوړې کوي چي په مجموع کي د ټول سيستم مشروعیت تقويه کوي. گوندونه همدا راز د لیدرانو له پاره د تېرېننگ او تمرین میدانونه تشکيلوي. په تاريخي لحاظ، ځينو اروپايي گوندونو دا هڅه وکړه چي يو فرعي کلتور (مثلاً د گوند د ځوانانو گروپونه، د گوند د فوټبال ټيمونه، د گوند ورځپاڼي او د بنځو سازمانونه) منځ ته راوړي.

د رايي ورکونکو سمبالونه (بسيج کول):

د خپلو کاندیدانو له پاره د انتخاباتي مبارزې پر وخت، گوندونه رايي

ور کوونکي رایي ور کولو ته هڅوي او د رایي ور کوونکو د شمېر د زیاتوالي له پاره هلي ځلي کوي. که د گوند اعلانونه او هلي ځلي نه وي، بنایي ډېر رایي ور کوونکي په انتخاباتو کې برخه وانخلي. ډېر سیاست پوهان په دې عقیده دي چې د امریکې په متحده ایالاتو کې، د گوندونو د کمزوري کېدلو او د رایي ور کوونکو د شمېر د لږوالي تر منځ یو ډول ارتباط موجود دی. په سوېډن کې چې ډېر ښه سازمان سوي گوندونه فعال دي، د رایي ور کوونکو شمېر په سلو کې ۹۰ ته رسېږي (که هم اوس لږ سوی دی). ځیني منقدين په دې عقیده دي چې د گوند انتخاباتي پروپاگنډه سیاست بې اهميته کوي، مگر د سیاسي مسایلو ساده کول او روښانول رایي ور کوونکي ته د دې توان ور کوي چې د پرله پېچلو مسایلو په منځ کې موزون انتخاب وکړي.

د حکومت سازمان او اداره:

هغه گوند چې انتخابات وگټي حکومتي مقامات او قدرت لاسته راوړي او هڅه کوي د حکومت په پالیسی کې پخپله خوښه بدلون راوړي. هغه گوند چې د امریکې د متحده ایالاتو په اولسي جرگه او سنا کې ډېرې چوکۍ لاسته راوړي نو د دواړو پارلماني خونو مشران او همدارنگه د جرگه گڼو (کومېټو) مشران ټاکي. نوی ټاکل سوی جمهور رئیس کولای سي په اجرائیه څانگو او ایجنسیو کې ۳۰۰۰ کسان مقرر کړي چې گوند په دې وتوانوي گوندي پالیسي لږ تر لږه د څلورو کلونو لپاره پرمخ بوزي. (د امریکې د جمهوري ریاست دوره څلور کاله ده). پر حکومت باندي د گوند کنټرول په برتانیه کې د امریکې د متحده ایالاتو په تناسب زیات دی، ځکه د برتانیې پارلماني سیستم په همزمانه توگه د اجرائیه او مقننه دواړو قواوو کنټرول وهغه گوند ته ورسپاري چې انتخابات وگټي. هغه څه چې صدراعظم وغواړي لاسته یې ځکه راوستلای سي چې په برتانیه کې گوندي ډسپلین ډېر قوي دی. سره له دې هم، په هیڅ یوه سیستم کې گوند د حکومت بشپړ کنټرول نه سي درلودلای، ځکه چې بیوروکراټان هم په خپل ځان کې یو قوت تشکیلوي. گوندونه هڅي کوي د حکومت بشپړ کنټرول لاسته راوړي، مگر هر وخت پر دې کار باندي نه سي بریالي کېدای.

ګوندونه په ډیموکراسي کې:

په ډیموکراسي سیستم کې، درې ټکي د ګوند په تشکیل کې اهمیت لري: د مرکزیت درجه، په پالیسي د ګوند برخه اخیستل، او دا چې ګوند په مالي لحاظ په څه توګه چلېږي (یعنې پیسې له کومې خوا ورته راځي).

(۱) مرکزیت:

د ګوند د مشرتابه کنټرول پر هغو غړو باندې ډېر متفاوت دی چې د خلکو لخوا انتخابي مقاماتو ته انتخاب سوي وي. اسرائیل د کانديدانو د ټاکلو ډېر متمرکز سیستم لري، هر ګوند په ملي سطحه کې ۱۲۰ نامزدان د کنست Knesset (پارلمان) له پاره نوموي. د تناسبې نمایندګۍ د سیستم له مخې [proportional representation] یوازې هغه کسان د پارلمان چوکۍ گټي چې د نامزدانو د لیست په سر کې واقع وي. د ګوند مشران اعتمادی او تجربه لرونکي کسان د لیست په سر کې راولي او نوي کسان د لیست په پای کې راولي. په دې ډول سیستم کې ډېر مرکزي ګوندي ډسپلین منځته راځي. د برتانیې سیستم بیا یو څه لږ متمرکز دی. په برتانیه کې، ګوندونه د پارلمان له پاره کانديدان د ګوند د مرکزي او محلي ادارو تر منځ د روغې جوړې په نتیجه کې نامزد وي. د ګوند مرکزي اداره headquarter بنایي د یوې انتخاباتي حوزې له پاره یو څوک له بلي منطقي یا انتخاباتي حوزې څخه د ګوند د کانديد په توګه نامزد کړي، د ګوند محلي اداره د همدې نامزد په هکله د منلو او یا نه منلو تصمیم نیسي. محلي اداره داسې هم کولای سي چې د مرکزي ادارې په موافقه له خپلي منطقي څخه یو څوک کانديد کړي. جرمني هم، د اسرائیلو په شان، له ګوندي لیست څخه د کانديدانو د نامزدۍ له پاره کار اخلي. مګر بیا پر ۱۶ ایالتونو وېشل سوی دی چې ګوند تسلط پکښې لري او په دې توګه یې تر یوه حده پوري د مرکزي کنټرول مخه نیولې ده. دا ډول زیات وګم مرکزیت centralization و ګوندونو ته انسجام، ډسپلین او ایډیالوجیکي ثبات وربخښي. کله چې خلک په اسرائیلو، برتانیه او جرمني کې یوه ګوند ته رایې ورکوي، دوی پوهېږي چې ګوند څه غواړي او که چېرې انتخابات وگټي څه اعمال به سر ته ورسوي. کله چې د ګوندي غړي پارلمان ته انتخاب سي نو بیا خپلسري نه کوي او په پارلمان کې د ګوند د تصامیمو پر اساس رایې ورکوي.

د امریکې په متحده ایالاتو کې، چې ګوندونه په تاریخي لحاظ مرکزیت نه لري، ګوندي ډسپیلین کمزوری دی. په ډېرو حالاتو کې کانديدان، په انتخاباتي مبارزه او هم د مالي منابعو په راغونډولو کې، پر خپل ځان تکیه کوي. د ولسي جرگې او سنا له پاره کانديدان، په حقیقت کې، د هر ځلي کانديدېدلو پر وخت، یو نوی محلي او یا ایالتي ګوندي سازمان جوړوي. کله چې انتخابات نه وي، نو ګوندونه هم بیده او بې حرکتته وي. د جمهوري غوښتونکو ګوند ملي کمېټه او هم دارنگه د ډیموکرات ګوند ملي کمېټه بڼایي دومره منابع ونه لري چې له خپلو کانديدانو سره مالي مرسته وکړي. کانديدان په مستقیم ډول، د تلویزیون او میدیا له لارې، رایې ورکوونکو ته مراجعه کوي. اوس زیاتره وخت په تلویزیوني اعلانونو کې د کانديد وګوندي ارتباط ته حتی اشاره هم نه کېږي. ځکه نو کانديدان کله چې انتخاب سي، ځانونه د ګوند په اطاعت کولو مکلف نه ګڼي. دې کار د امریکې په متحده ایالاتو کې ګوندونه ډېر غیر مرکزې decentralized کړي دي. انتخاب سوي نماینده ګان و خپل وجدان ته، خپلومو کلینو ته او د سیاسي فعالیتونو خپلي کمېټې ته ځانونه مسئول بولي نه هغه ګوند ته چې دوی یې غږې دي.

(۲) د حکومت د پالیسي تعینول:

په پارلماني سیستم کې، که د اکثریت ګوند په پارلمان کې د خپلو قوانینو د تصویبولو له پاره پوره رایې ونه لري نو باید استعفی وکړي. خو د امریکې په متحده ایالاتو کې د اکثریت تعینول اکثره وخت اسانه نه دي. ځیني ډیموکراتان په مشخصو مسایلو کې د جمهوري غوښتونکو په طرفداري رایه ورکوي چې دا کار جمهوري غوښتونکي هم کوي، یعنې په ځینو وختو کې د ډیموکرات ګوند په طرفداري رایه ورکوي. ځیني سناتوران له یوه ګوند څخه بل ته اوږي. هغه سیاسي دریځ او کړنلاره چې د هغه پر اساس جمهور رئیس بریالیتوب لاس ته راوړي د ګوند پارلماني غړي یې په عملي کولو ځان مکلف نه بولي. اکثره وخت هغه ګوند چې جمهور رئیس یې غږی وي، په کانګرس کې اکثریت نه لري. نو دا پوښتنه رامنځ ته کېږي چې د ګوند د قانون جوړولو پر وګرام څوګ مخ ته بیایي؟ جمهور رئیس؟ د ولسي جرگې او که د مشرانو جرگې رئیس؟

د امریکې جمهور رئیس بنایي یو قانون وړاندي کړي، مگر دولسي جرگې او مشرانو جرگې ۵۳۵ غړي یې باید په انفرادي ډول تصویب کړي چې دوی په نهایت کې یوازې د خپلې رایې مسؤلیت لري. په دې صورت کې آیاد انتخاباتي وعدو د نه پرځای کولو ملامتیا د جمهور رئیس پر غاړه ده او که ملامتي په کمزوري ګوندي ډیسپلین کې ده؟ د شاتسشنايدر په عقیده، د امریکې د متحده ایالاتو ګوندي سیستم دومره غیر متمرکز دی چې ټول پر یوه ملي کړنلاره باندې توافق ته نه سي رسېدلای. ډېر امریکایان غوره ګڼي چې سناتوران او وکیلان یې د خپل ضمیر او وجدان له مخې رایې ورکړي نه دا چې د یورپ په شان د ګوندي رهبرانو حکم پر ځای کړي.

(۳) د ګوندي لګښتونو مدرک:

ګوندونه د خپلو فعالیتونو له پاره پیسې مصرفوي. دا لګښتونه ورځ په ورځ زیاتېږي چې په نتیجه کې پر بډایو ډیفنډ ګروپونو باندې د ګوندونو تکیه ورځ په ورځ زیاتېږي او په دې اړیکو کې چنداني شفافیت هم وجود نه لري. د جاپان د لیبرال ډیموکراټ ګوند ځینو بډنامو غړو د بزنسونو، بانکونو او حتی دیاکوزا ګانګسترانو څخه ډېرې زیاتې پیسې اخیستې وې. د اروپا د ګوندي حق العضویت عنعنوي سیستم د ګوندي لګښتونو لپاره نور کفایت نه کوي او ګوندونه د پیسو راغونډولو له پاره ډېرې هڅې کوي او ځینې یې له غلطو لارو څخه استفاده کوي. په دې وروستیو کلونو کې د ګوند له پاره د پیسو راټولولو رسوایي ګانې په امریکا، برتانيا، جرمني او فرانسه کې منځته راغلي دي. په ډیموکراسي کې د سیاسي رقابت دا پرابلم به بنایي د حل لار هم ونه لري. په ۱۹۷۶ عیسوي کال کې د امریکې د متحده ایالاتو په انتخاباتي مبارزه کې تقریباً ۵۰۰ میلیونه ډالره لګېدلي وې. په ۲۰۰۴ عیسوي کال تقریباً ۴ بیلیونه ډالره په انتخاباتي مبارزه باندې مصرف سوي دي. په مقابل کې بیا د برتانیې د ۲۰۰۱ عیسوي کال په عمومي انتخاباتو کې یوازې ۱۰۰ میلیونه ډالره مصرف سوي دي.

په ډېرو ډیموکراټیکو هیوادو کې پر سیاسي بسپنو باندې سخت قانوني بندیزونه لګول سوي دي او یا هم په یو قانوني چوکاټ کې تنظیم سوي دي. د جرمني، هسپانیې، سویډن او فنلنډ دولتونه له سیاسي ګوندونو سره، د دوی له

انتخاباتي قوت سره متناسب، مالي مرسته کوي. ښکاره خبره ده چې په دې صورت کي له نوو منځته راغلو گوندونو سره تبعیض کېږي. د امریکې په متحده ایالاتو کي مالیه ورکوونکي کولای سي د کلنیو مالیاتو په فورمه کي درې ډالره د جمهوري ریاست د انتخاباتي مبارزو د مصارفو له پاره وټاکي. د ماليې دفتر دا پیسې د جمهوري ریاست کانډیانو ته د دوی د گټل سوو رایو په تناسب تادیه کوي. مگر یوازي له څلورومالیات ورکوونکو څخه یو یې دا درې ډالره په خپله مالیاتي فورمه کي د دې کار له پاره ټاکي چې دا د کانډیدانو له پاره ډېري لږ پیسې دي. دا مالي خلا ذینفعه گروپونو ډکه کړې ده. ذینفعه گروپونه interest groups په هره انتخاباتي مبارزه کي ډېري زیاتي پیسې و دواړو گوندونو ته ورکوي.

د سیاسي گوندو طبقه بندی :

د گوندو د طبقه بندی یوه اساسي لار دا ده چې د ایډیالوجي له مخي له چپ لوري څخه و بڼي لور ته نظر واچوو. چپي گوندونه، لکه کمونستان، د عمده صنایعو د ملي کولو له لاري د طبقاتي تفاوتونو له منځه وړل غواړي. ماییني چپي center-left گوندونه، لکه د لوېدیځي اروپا سوشیالیست گوندونه، سوسیال یعنی ویلفیر welfare دولت غواړي مگر عمده صنایع نه ملي کوي. ماییني centrist گوندونه، لکه د جرمني او ایټالیا لیبرالان، په اجتماعي مسایلو کي لیبرال او په اقتصادي مسایلو کي بیا محافظه کار دي، یعنی د آزاد مارکیټ پلوي کوي. ماییني ښی Center-right گوندونه، لکه د جرمني کریسچن ډیموکرات گوند، غواړي چې د آزاد مارکیټ په گټه سوسیال سیسټم کنټرول کړي مگر له مینځه وړل یې نه غواړي. ښی گوندونه، لکه د مارگریټ تاچر تر رهبرۍ لاندې د برتانیې محافظه کار گوند، د سوسیال سیسټم له منځه وړل، د کارگري اتحادیو د قدرت ختمول او د سرمایه داری غښتلی انکشاف منځته بیایي.

گوند په کمونیستي دولتو کي :

کمونیستي سیسټمونه، یعنی هغه هیوادونه چې د کمونیستي گوندو لخوا اداره کېږي، لږ سوي دي. په ختیځه اروپا او شوروي اتحاد کي کمونیستي

ښودنه له قدرته وایستل سول. چین، ویتنام، شمالي کوریا او کیوبا هڅه کړې ده چې دولت د کمونیستي ګوند تر ادارې لاندې وساتي، مګر داهیوادونه هم داسې ښکاري چې د تغیر له پاره آماده دي.

په (کلاسیک) کمونیستي سیستم کې، چې لنین یې په شوروي اتحاد کې اساس کېښود او سټالین پر مخ بوتی، واحد کمونیست ګوند، حکومت او اقتصاد یو په بل کې سره نغښتي وه. کمونیست ګوند په مستقیمه توګه اداره په لاس کې نه لرله، مګر ګوند ټول دولتي پرسونل او ټول اقتصادي ساختار تر کنټرول لاندې درلود. د ګوند غړي، چې د بالغ نفوس په سلو کې لس یې تشکیلول، د هیواد له ډېرو پوهو، څیړکو او فعالو خلکو څخه په لاسي توګه راټولول کېدل. د شوروي د ډېرو مأمورینو دوې خولې پر سروې چې یوه یې د حکومت د ماموریت او بله یې د کمونیست ګوند د غړیتوب وه. د حکومت په هره برخه کې، په سیمه ییزه او هم په ملي سویه، یو متناسب ګوندي اورګان وجود درلود چې د مأمورینو نومول او د عمومي کړنلارې ټاکل یې په کنټرول کې و. د دولت د ساختار په رأس کې، د مثال په توګه، مقننه هیئت یا عالي شورا ځای درلود. په مقابل کې بیا په ګوندي سیستم کې مرکزي کمېټې و عالي شورا ته د کاندیدانو د نومولو او ټاکلو څارنه کوله او هم یې د عالي شورا د کړنلارې ټاکنه او لارښوونه پرغاړه درلوده. د مرکزي کمېټې نظارت د پولیت بیورو، چې د ګوند د ډېرو لوړو لیډرانو څخه متشکله او د شوروي د حکومت داری زړه بلل کېده، پر غاړه درلود. د پولیت بیورو لارښوونه بیا د ګوند د عمومي منشي په لاس کې وه چې خپل وفادار ملګري یې په لوړو مقاماتو کې ځایول او په دې توګه یې خپل قدرت لاهم پسي زیاتواوه.

ولي د شوروي جمهور رئیس میخایل ګورباچیف په عمدي توګه د شوروي سیستم د تخریب له پاره ملا وتړله؟ کله چې په هیواد کې یوازنی ګوند د ټولو مهمو شیانو د کنټرولولو هڅه کوي، نو د کلونو په تېریدو سره ډېر جدي پرابلمونه منځته راوړي. څرنګه چې د ګوند غړو ته ښه کارونه، ښه کورونه او نورو امتیازات ورکول کېږي، نو په ګوند کې ابن الوقته opportunists او فاسد خلګ ډېرېږي. ګوندي کارکوونکي محافظه کاره کېږي او د سیستم د تغیر غوښتنه نه کوي. د دې ډول ګوندي غړو تر څارني او کنټرول لاندې، د شوروي اقتصاد د امریکا او لوېدیځې اروپا د اقتصاد په

تناسب ډېر وروسته پاته و. هغه کمونست ګوند چې باید شوروي اتحاد یې و یوې روښانه او نېکمرغه راتلونکي ته رهنمائي کړی وای، داسي ښکارېدل چې هیواد یې د شا پر خوا رهنمائي کاوه. ګورباچیف دې نتیجې ته ورسېدی چې د خپل هیواد د ژغورني له پاره باید پر قدرت باندي د کمونیست ګوند انحصار مات کړي. ګورباچیف (د ډېرو غربي پولیتیکل ساینستپانو په شان) ونه کولای سواى په دې پوه سي چې د شوروي سیستم څومره کړ سن [ماتېدونکی] او. دا سیستم اصلاح کېدونکی نه و، ځکه نو سره ونږېدی. د شوروي تجربېې دښيي چې یو ګوندي سیستمونه چې د قدرت انحصار په لاس کي نیسي، په اوږده مهال کي کار نه ورکوي.

ګوندي سیستمونه:

د (ګوند) او (ګوندي سیستم) تر مینځ یو منطقي توپیر سته. ګوند هغه سازمان دی چې هدف یې پر حکومتي چارو اثر ښندل دي چې په انتخاباتو کي د ګډون او ګټلو له لاري سر ته رسېږي. ګوندي سیستم بیا د ګوندونو تر منځ او همدارنگه له ټول سیاسي سیستم سره د دوی فعل او انفعال دی. د هر سیاسي سیستم سلامتي له ګوندي سیستم سره ډېره اړه لري. یو بې ثباته ګوندي سیستم یو ډېر ښه اساسي قانون هم له خطر سره مخامخ کوي. ثبات لرونکی او معتدل ګوندي سیستم، په لوېدیځ المان کي تر هېلر وروسته او په هسپانیه کي تر فرانکو وروسته د ډیموکراسۍ راوستل ممکن کړل.

د ګوندي سیستم طبقه بندي کول:

د ګوندي سیستم د طبقه بندي کولو اسانه لار په یوه هیواد کي د ګوندونو شمېر ته کتنه ده چې د مثال په توګه، په یوه هیواد کي یو ګوندي سیستم، د مسلط ګوند سیستم، دوه ګوندي سیستم او که څو ګوندي سیستم وجود لري.

یو ګوندي سیستم په راست او یا چپ ټوپلیټاري رژیمونو کي وجود لري او د شلمې پېړۍ پدیده ګڼله کېږي. شوروي اتحاد، چین او په افریقا او آسیا کي ځیني نوي منځته راغلي هیوادونه یو ګوندي سیستمونه وه او یا دي. په دې رژیمونو کي یوازې یو ګوند وجود لري چې د حکومت هر څه یې په کنټرول کي

وي او د هیواد یوازنی قانوني ګوند وي. د دې ډول ګوندونو مشران دا استدلال کوي چې دوی اوس هم ډیموکراټیک ګوندونه دي ځکه چې دوی د هغه څه نمایندګه ګي کوي چې خلګ یې په رشتیا سره غواړي او اړتیا ورته لري. د دوی دا ادعا په بېطرفانه انتخاباتو او یا صادقانه نظر غوښتنه کې هیڅکله نه سي ثابتېدلای. کله چې د ختیځې اروپا هیوادو ته موقع ورکړه سوه، خلګو یو ګوندي سیستم په کلکه رد کړ. ځیني پرمختیایي هیوادونه، په تېره بیا په افریقا کې، استلال کوي چې د زیاتو ګوندونو سته والی په هیواد کې ګډوډي راولي، ځکه چې ګوندونه پر قبیلوي اساس تشکیلېږي.

په مسلط ګوندي سیستم کې، مخالف ګوندونه آزاد وي چې په انتخاباتو کې برخه واخلي مګر ډېر لږ پېښېږي چې له مسلط ګوند څخه بل ګوند انتخابات وګټي. مګر مسلط ګوندي سیستم ډېر زیات وخت ځکه دوام نسي کولای چې خلګ د مسلط ګوند له فساد او بېکفایتی څخه ستومانه کېږي. په هندوستان کې تر ډېره وخته د کانګرس ګوند او په جاپان کې د لیبرال ډیموکرات ګوند، سره له دې چې نورو ګوندونو هم په انتخاباتو کې برخه اخیستله، مسلط و. په مکسیکو کې هم یو ګوند تر ډېره وخته مسلط و، مګر په ۲۰۰۰ عیسوي کال کې بل ګوند د جمهوري ریاست انتخابات وګټل او په دې توګه په مکسیکو کې د مسلط ګوندي سیستم پر ځای څو ګوندي سیستم رامنځته سو.

ډېر خلګ د امریکې د متحده ایالاتو او برتانیې له دوه ګوندي سیستم سره اشنا دي. په دې هیوادو کې دوه عمده ګوندونه د بریالیتوب چانس لري. که څه هم په دې دواړو هیوادو کې نور ګوندونه هم فعالیت کوي، مګر په انتخاباتو کې ډېر لږ وخت بریالیتوب تر لاسه کوي. دوی یوازې دا خدمت کوي چې دې دوه عمده ګوندونو ته د د رایې ورکوونکو ناخوښي وروښيي. په نتیجه کې دواړه عمده ګوندونه د رایې ورکوونکو د ناخوښیو د له منځه وړلو په منظور په خپلو پالیسیو کې تغیرات راولي. په دې توګه حتی ډېر واره ګوندونه هم د هیواد په سیاست کې اثر ښندلای سي. ځیني مبصرین په دې باور دي، چې نوي سیاسي ایډیایي زیات وخت د همدې وړو ګوندونو لخوا منځته راځي. په څو ګوندي سیستم کې یو له بل سره په رقابت کې څو ګوندونه وجود لري. سویډن څو ګوندي سیستم لري چې هر ګوند په انتخاباتو کې د ګټل سوو

رایو په تناسب په پارلمان کې چوکۍ تر لاسه کوي. پر دې سیستم هر وخت دا انتقاد کېږي چې گویا ثبات نه لري. اسرائیل او ایټالیا د څو ګوندي سیستم د کمزورتیا مثالونه دي، دوی په دې نه توانېږي چې یو دوامداره حکومت تشکیل او وساتي. په دې ډول سره پاشل سوی ګوندي سیستم کې د یوه ګوند له پاره دا مشکله ده چې د حکومت جوړولو له پاره پوره اکثریت لاسته راوړي او د ګوندونو ائتلاف تر ډېر وخته دوام نه کوي. مګر خبره هر وخت داسې نه ده. د هالینډ، سویډن او ناروې په هیوادونو کې ثبات لرونکي څو ګوندي ائتلافونه جوړېږي او اغېزمن حکومتونه منځته راځي. د ګوندونو شمېر د کابینې د بې ثباتۍ یوازنی دلیل نه دی. د کابینې په جوړولو کې سیاسي کلتور او پر اساسي مسایلو باندې د ائتلافي ګوندونو توافق ډېر رول لري.

په هغو هیوادو کې چې ډیموکراسي نوې او بې ثباته وي، ګوندي سیستم یې ناتکمیل او متحرک وي. په دې هیوادو کې ګوندونه منځته راځي او ژر له منځه ځي. کله یو ګوند یوازې د انتخاباتو پر وخت د یوه شخص د انتخابولو له پاره جوړېږي او کوم خاص پروګرام یا ایډیالوجي نه لري. د دې ګوندونو سازماني جوړښت کمزوری وي او ډېر یې ډېر ژر له منځه ځي. په پولینډ، چکسلواکیه او هنگري کې پراخو هر کاره ائتلافونو په ۱۹۸۹ عیسوي کال کې کمونیستان له قدرته واچول، مګر دوی پخپله هم ډېر ژر سره وپاشل سول. د روسیې ګوندي سیستم متحرک ګڼل کېدای شي، جمهور رئیس پوتین خپل د وحدت Unity ګوند تر انتخاباتو لږ څه مخکې په ۱۹۹۹ کال کې تاسیس کړ چې په ۲۰۰۴ عیسوي کال کې د روسیې تر ټولو لوی ګوند ځني جوړ سو.

یوولسم فصل

مقننه قوه:

سیاسي مؤسسات چي هر څومره عصري کېږي په هماغه اندازه اختصاصي او پرله پېچلي کېږي. په ډېر پخوا زمانو کي چي د خلکو ژوند په بنسټکار پوري تړلی و، یوازي یو مشر وجود درلود چي د ټولو شیانو په هکله به یې تصمیم نیوی. کله چي قبیلې راپیدا سوې نو بیا یو ډول شوراګانې (جرګې) منځته راغلې چي پر مهمو مسایلو به یې بحث کاوه او د ټولنیزو شخړو د حل په هکله به یې پرېکړې کولې. د آتن په شان ښاري - دولتونو بیا شوراګانې درلودې چي د مقننه، اجرائیه او قضائیه قواوو وظایف یې سر ته رسول. رومیانو بیا سنا (مشرانو جرګه) درلوده چي بېلابېلي وظیفې یې سر ته رسولې. کله چي روم له جمهوري سیستم څخه امپراتوری ته واوښتی د سنا قدرت هم ډېر کمزوری سو. په منځنیو پېړیو (قرون وسطی) کي دهغه وخت مسلط فیوډالي سیستم د پاچا، اشرافو او کلیسا تر منځ پر توازن تکیه درلوده. په همدې فیوډالیزم کي مور د (قواوو د توازن) لومړنی نښانې وینو.

هغه هیوادونه چي پر دولت باندي محدودیتونه لري، عموماً د فیوډالیزم سابقه لري او مور ته داراښي چي د قدرت وېش ښه او تمرکزي بد شی دی. په هغو هیوادونو کي چي د مطلقیت عنعنه مسلطه وي، د ډیموکراسی راوستل له ستونزو سره مخامخ کېږي. د قدرت د توازن مثال په منځنیو پېړیو کي په اراګون Aragon کي، چي د هسپانیې په شمال کي پروت دی، د اشرافو لخوا و پاچا ته د وفاداری په لوړه کولو (بیعت) کي لیدلای سو: "مور، چي تاسي غونډي ښه یو، ستاسي سره، چي تر مور بهتره نه یاست، لوړه کوو چي تاسي د خپل سلطان په توګه په دې شرط منو چي تاسي به د ټولو قوانینو مراعات کوئ. کنه نو هیڅ (یعني مور دا لوړه نه کوو چي تاسي به د خپل سلطان په توګه قبلوو)".

پاچهانو، چي زیات وختونه به په جگړو بوخت وه، د جنگي مصارفو له پاره یې پیسو ته سخته اړتیا درلوده. ځینو پاچهانو به له مخورو او مهمو اشخاصوڅخه یوه شورا جوړه کړه او مالیات به یې پر وضع کړل. د مالیاتو د منلو په مقابل کې به دې شوراگانو له پاچاڅخه د دولت په چارو او پالیسیو کې د څه ویلو حق تر لاسه کړ. د برتانیې پارلمان Parliament چي دوې خونې یې درلودې، په همدې ډول پیل سوی دی او هم د سویډن ریکس ډاک Riksdag چي په ابتدا کې یې څلور خونې درلودې هم په دغه ډول منځته راغلی دی. د فرانسې ایستیت جنرال Estate General له لومړي سره ډېر کمزوری پیل سو او کله چي د فرانسې د پاچهانو شخصي قدرت زیات سو او مطلق العناني یې منځ ته راوړه، نو ایستیت جنرال هم د خلکو هېر سو.

په برتانیه، سویډن او ځینو نورو اروپایي هیوادونو کې مقننه قوې په تدریجي توگه نور قدرت هم تر لاسه کړ او ویې کولای سوای چي د پاچهانو د مطلق العنانه غوښتنو په مقابل کې مقاومت وکړي. په شپاړسمه پېړۍ کې د برتانیې اتم هنري Henry VIII د روم له کاتولیک کلیسا سره روابط ځکه وشلول چي ده غوښتل له خپلي مېرمنې څخه طلاق واخلي. ده له پارلمان سره اړیکې زیاتې کړې، ځکه د روم له کاتولیک کلیسا څخه د جلا کېدلو له پاره یې د قوانینو تصویب ته اړتیا درلوده. په اوولسمه پېړۍ کې خبره دې ځای ته ورسېده چي پارلمان ځان له سلطنت سره مساوي وباله او حتی د مالیاتو د وضع کولو په برخه کې یې پارلمان تر سلطنت لوړ وباله. د انګلیس کورنۍ جگړه د سلطنت د طرفدارانو او د پارلمان د پلویانو تر منځ د قدرت پر سر جگړه وه. په ۱۶۴۹ عیسوي کال کې، پارلمان لومړی چارلس I Charles I محاکمه او غرغړه کړ.

جان لاک John Lock انګرېزي فیلسوف، چي په دغه مهم دوران کې ژوند کاوه، مقننه هیئت یا مقننه قوه ډېره مهمه او اساسي بللې ده. د اتلسمې پېړۍ د روښانفکرۍ په دوران Age of Enlightenment کې د مونتسکیو Montesquieu او جفرسن Jefferson په شان تیوریسان په دې عقیده وه چي فردي آزادي liberty یوازې هغه وخت تضمین کېدای سي چي حکومت پر دوو مشخصو بناخونو یعنی مقننه او اجرائیه قواوو باندي ووېشل سي او یو له بله سره په کنټرول او توازن check and balance کې وي. د اوسني عصر حکومتونه عموماً دا ډول دوه بناخونه لري، مګر یوازې د امریکې

په متحده ایالاتو کې مقننه او اجرائیه قواوې د یو او بل کنټرول او څارنه کوي او سره په توازن کې دي. مقننه قوه لږ تر لږه په تیوریکي لحاظ، د ټولني له پاره قوانین جوړوي او اجرائیه قوه د مقننه قوې لخوا تصویب سوي قوانین اجرا او عملي کوي. (له مقننه او اجرائیه قوې سره مساوي قضائیه قوه په لږو هیوادونو کې وجود لري او یوازې د امریکې د متحده ایالاتو ابداع ده).

جمهوری او پارلماني سیستمونه:

په جمهوري سیستمونو کې د اجرائیه او مقننه قواوو تر مینځ روښانه تفکیک او جلاوالی وجود لري. په دې سیستمونو کې، چې په نړۍ کې اقلیت تشکیلوي، جمهور رئیس د دولت او حکومت دواړو مشرتوب پر غاړه لري. جمهور رئیس د خلکو لخوا په مستقیمه توګه ټاکل کېږي. (د امریکې په متحده ایالاتو کې انتخاباتي هیئت electoral college د خلکو او انتخاباتو تر مینځ منځګر توب کوي). په جمهوري سیستم کې جمهور رئیس ته زیات واک ورکول سوی وي او مقننه قوه یې په اسانۍ سره له قدرت څخه ګوښه کولای نه سي. په پارلماني سیستم کې، د دولت رئیس (پاچا او یا جمهور رئیس چې زیاتره وخت صرف تشریفاتې بڼه لري) او د حکومت رئیس (صدراعظم، صدر یا چانسلر چې اصلي قدرت یې په لاس کې وي) سره پیل وي.

دې خبرې ته مو باید پام وي چې په پارلماني سیستم کې رایې ورکوونکي یوازې مقننه قوه انتخابوي او نه سي کولای چې خپله یوه رایه د مقننه او اجرائیه قوې تر منځ ووېشي. مقننه قوه د خپلو غړو له میانځ څخه اجرائیه قوه ټاکي. که چېرې انتخاباتي سیستم پر تناسبې نمایندګۍ proportional representation باندې ولاړ وي، نو بیا ډېر امکان لري چې په پارلمان کې ګوندونه وجود ولري او هر هغه ګوند چې په پارلمان کې اکثریت چوکۍ ګټلي وي حکومت جوړوي. که چېرې یو ګوند هم اکثریت چوکۍ ونه لري نو بیا دوه یا زیات ګوندونه ائتلاف سره کوي. که یو ګوند وي او یا هم څو ګوندونو ائتلاف سره کړی وي، د پارلمان اکثریت غړي باید د کابینې ملاتړ وکړي. معمولاً پاچا (لکه په برتانیه او هسپانیه کې) او یا هم کمزوری جمهور رئیس (لکه په جرمني او اسراییل کې) په پارلمان کې د اکثریت چوکۍ لرونکي ګوند له مشر څخه (غوښتنه) کوي چې د صدراعظم وظيفه پر غاړه

واخلي او (حکومت تشکیل کړي). صدراعظم، دهغو گوندونو په سلا او مشوره چې د ده ملاتړ کوي، د پارلمان له غړو څخه د وزیرانو کابینه تشکیلوي چې دا وزیران د اجرائیه قوې بېلابېل وزارتونه اداره کوي. صدراعظم او کابینه یې د پارلمان په وړاندي (مسئول) دي.

په جمهوري سیستم کې، جمهور رئیس مقننه قوې ته مسئول نه دی. جمهور رئیس د خلکو لخوا په مستقیمه توګه انتخابېږي او جمهور رئیس تر پارلمان دباندې د کابینې وزیران ټاکي. د امریکې په متحده ایالاتو کې، وزیران او قضات باید د سنا (مشرانو جرګې) منظوري تر لاسه کړي. د پارلماني سیستم پر خلاف، په جمهوري سیستم کې د دولت دواړه ښاخونه یعنې مقننه او اجرائیه قواوې یو او بل کنټرول، منحل یا برطرفه کولای نه سي. دا کار جمهوري سیستم ته زیات ثبات وربخښي. یو جمهور رئیس ښایي د خلکو خوښ نه وي او یا ښایي کانګرس ورسره مخالف وي، مګر بیا هم د اساسي قانون له مخې خپل کار ته دوام ورکولای سي.

د قواوو تفکیک او امتزاج:

د امریکې د متحده ایالاتو خلک په سیستم کې د قواوو په تفکیک او (چک او بیلانس) باندې، چې د امریکې بنسټ ایښوونکو پلرونو ټینګار پر کاوه، ډېر افتخار کوي. کله چې امریکایانو د دریم جورج George III او د هغه له ډیکتاتورۍ څخه استقلال لاسته راوړ نو داسې سیستم یې جوړ کړ، چې د دولت یو ښاخ د دولت د بل ښاخ څارنه او کنټرول وکولای سي. په دې توګه، د دې عاقلانه انتظام له امله د ډیکتاتورۍ د منځته راتلومخه ونیول سوه. مګر دا یو ډېر سوکه (بطي) او له ستونزو ډک سیستم دی چې د سیاست پوه اډوارډ کرووین Edward Crowin په عقیده، مقننه او اجرائیه قواوې یو له بل سره مبارزې ته رابولي. د دولت دا دواړه ښاخونه زیاتره وخت یو د بل په مخ کې خنډونه منځته اچوي. کانګرس ښایي هغه څه چې جمهور رئیس غواړي تصویب نه کړي او جمهور رئیس ښایي هغه څه چې کانګرس غواړي، وپتو کړي.

ځینې مهم مسایل په کلونو لا هم د اجرائیه او مقننه قوې تر منځ بند پاته سوي دي. جمهور رئیس نه سي کولای کانګرس منحل او نوي انتخابات اعلان کړي، ځکه چې د کانګرس دوره په قانون کې تعین سوې ده. کانګرس هم نه

سي کولای جمهور رئیس په اسانۍ سره گوبنه کړي. د لوېدیځي اروپا خلگ د امریکې سیستم غیر مؤثر او بې کفایته بولي. دوی د پېر عصري سیستمونه لري چې د امریکې تر اساسي قانون وروسته منځته راغلي او تکامل یې کړی دی. د دوی پارلماني سیستمونه د اجرائیه او مقننه قواوو داسې یو تفکیک لري چې د دولت دا دواړه بڼاخونه یو د بل په مخ کې خنډ نه دي. په دې سیستمونو کې اصلاً د اجرائیه او مقننه قوې بڼکاره توپیر هم گران کار ځکه دی چې د اجرائیه قوې غړي عموماً د پارلمان غړي هم وي. په برتانیه، جرمني، جاپان او هالینډ کې، صدراعظم دمخه تر دې چې د اجرائیه قوې مشر سي باید د خلگو لخوا د نورو نمایندگانو په شان پارلمان ته انتخاب سوی وي. په پارلمان کې د اکثریت گوند له مشر څخه (پاچا یا جمهور رئیس) رسمي غوښتنه کوي چې حکومت تشکیل کړي. هغه اشخاص چې حکومت یا کابینه ځني جوړه ده هم په پارلمان او هم په اجرائیه دپارلمنتونو کې چوکی لري. په هر وخت کې، د برتانیې د پارلمان تقریباً سل غړي په بېلابېلو وزارتونو او اجرائیه مقاماتو کې په خدمت بوخت وي. په دې ترتیب نو گویا مقننه قوه په عین زمان کې اجرائیه قوه هم ده. کابینه، په واقعیت کې، د پارلمان یوه کمېټه ده چې د دولت د اجرائیه څانگې د ادارې او څارنې له پاره لېږدول سوې ده. کله چې د برتانیې پارلمان غونډه کوي، د کابینې غړي د خپلو پارلماني ملگرو سوال او جواب ته حاضرېږي. د امریکې په سیستم کې، چې د قواوو واضح تفکیک وجود لري، سنا او یا د نمایندگانو مجلس کولای سي د کابینې او یا د اجرائیه څانگې نور مامورین د استجواب او استیضاح غونډې ته راوغواړي. مگر جمهور رئیس، چې له کانگرس سره مساوي او ځني پېل دی، د استیضاح یا استجواب له پاره نه سي راغوښتل کېدای.

د پارلماني سیستمونو گټې :

پارلماني سیستمونه شو ځانگړي بڼگیني لري. د اجرائیه او مقننه څانگو تر منځ شخړه او بنديز ځکه نه پېښېږي چې مقننه او اجرائیه دواړې څانگې د یوه گوند په کنترول کې وي. که د برتانیې لیبر گوند Labor Party د ولسي جرگې په انتخاباتو کې اکثریت چوکی وگټي، د گوند د مشرتابه هیئت په اوتمات ډول د هیواد اجرائیه قوه تشکیلوي. کله چې د لیبر گوند یو نوی قانون

تسويد او ولسي جرگې ته يې د تصويب له پاره ولېږي، نو ډېر لږ پېښېږي چې د ستونزو او يا ځنډ سره مخامخ سي، ځکه په ولسي جرگه کې د لير گوند غړي ډېر غواړي د خپل گوند د مشرانو له غوښتنو سره سم حرکت وکړي.

که په پارلمان کې د حکومت د گوند غړي په کابينه کې د گوند له مشرانو سره موافق نه وي، دوی کولای سي خپل ملاتړ بيرته واخلي او حکومت ته د (عدم اعتماد) رايه ورکړي. په داسې حالت کې نو حکومت په اصطلاح (سقوط) کوي او بايد د ليدر شپ نوي ډله، چې په پارلمان کې د اکثريت ملاتړ ورسره وي، منځته راسي. که د انتخاباتو په نتيجه کې مخالف گوند زياتي چوکۍ لاسته راوړي، نو کابينه استعفا کوي او د هغه گوند مشران چې په انتخاباتو کې يې ډېرې چوکۍ گټلي وي نو حکومت تشکيلوي. په هر صورت، د مقننه او اجرائيه څانگو تر منځ اختلاف زيات دوام ځکه نه سي کولای چې دواړه له يوه گوند څخه جوړ وي.

په پارلماني سيستم کې، صدراعظم او کابينه يې ډېر ژر له کاره گوښه کېدای سي او په پارلمان کې هر وخت د نه باور رايه مطرح کېدای سي. که صدراعظم د اعتماد رايه تر لاسه نه کړي، معنی يې دا ده چې په پارلمان کې نور ملاتړ نه لري نو استعفا کوي او ډېر ژر نو صدراعظم د پارلمان لخوا ټاکل کېږي. که حکومت کومه لويه سياسي سهوه يا غلطي وکړي، پارلمان يې له دې چې د حکومت د دورې پای ته رسېدلو ته انتظار وباسي، صدراعظم او کابينه يې له کاره گوښه کوي. کله چې د امريکې خلگ د جمهور رئيس له پاليسۍ څخه ناخوښه وي، دوی د جمهوري رياست د دورې تر پای ته رسېدلو مخکې د جمهور رئيس د گوښه کولو له پاره په سيستم کې ډېر څه په اختيار کې نه لري. مگر په پارلماني سيستم کې پارلمان هغه صدراعظم چې د دوی خوښ نه وي ډېر ژر گوښه کولای سي.

مگر، پارلماني سيستمونه بيا خپل ځان ته پرابلمونه لري. لومړی، څرنگه چې د پارلمان غړي په عمومي صورت د گوندي مشرانو اطاعت کوي، نو په پارلمان کې رايې گيري پوره پېښ بيني کېدای سي. هغه گوندونه چې د حکومت ملاتړ کوي، ټولو هغو قوانينو او لايحو ته چې د کابينې لخوا پارلمان ته وړاندي کېږي موافقه رايه ورکوي. په مقابل کې بيا هغه گوندونه چې د حکومت ملاتړ نه کوي، مخالفه رايه ورکوي. د پارلمان په تالار کې د وکیلانو

نطقونه او بیانیې کوم تاثیر ځکه نه لري چي دوی په رایه ورکولو کي د ګوند هدايت تعقیبوي. په دې ډول سیستم کي د پارلمان غړي (مقننه قوه) خپل استقلال له لاسه ورکوي او یوازې پر هغه څه د تأیید مهر لګوي چي کابینه (اجرائیه قوه) یې مخي ته وړاندي کوي. د قوانینو د تصویب پروسه ډېره منطقي، چټکه او مؤثره وي، مګر پارلمان اجرائیه قوه ته نه څه ویلای سي او نه هم خپل مستقل نظر په قانون یا لایحه کي ځایولای سي. له دې امله اروپایي پارلمانونه د امریکي د کانګرس په پرتله، چي په هغه کي د کانګرس غړي له جمهور رئیس سره مخالفت څرګندوي، بې خونده او بې اهميته غوندي ښکاري. د ډېرو اروپایي قانون جوړوونکو د امریکي د کانګرس د غړو په استقلال او هغو منابعو کست کیري چي د هغوی په اختیار کي دي.

دوهم دا چي په پارلماني ډیموکراسیو کي ډېر ګوندونه موجود وي چي زیاتره وخت یو یې هم په پارلمان کي اکثریت چوکۍ نه لري. د دې معنی داده چي په پارلمان کي د زیاتو چوکیو لرونکی ګوند باید له نورو وړو ګوندونو سره ائتلاف وکړي خو وکولای سي د حکومت تشکیلولو له پاره په پارلمان کي تر نیمايي زیاتي رایې تر لاسه کړي.

په پارلماني سیستم کي، د هغه ګوند مشر چي په پارلمان کي زیاتي چوکۍ ولري، صدراعظم کېږي. د هغه ګوند مشر چي په پارلمان کي دوهمه درجه زیاتي چوکۍ ولري د خارجه وزارت مقام تر لاسه کوي. د کابینې نوري چوکۍ د چنې وهلو له لاري تعیینېږي. ایټالیا او اسرئیل د ائتلافي حکومتونو د ستونزو مثالونه دي: د ائتلاف ملګري د حکومت پر پالیسیو شخړي سره کوي او د ائتلاف یوه یا څو ډلي ائتلاف ماتوي چي په نتیجه کي حکومت په پارلمان کي اکثریت له لاسه ورکوي او حکومت یا د رسمي عدم اعتماد د رایو په نتیجه کي او یا هم د عدم اعتماد له رایو پرته ړنګېږي. دا کار د بې ثباتۍ او د کابینې د پرله پسې تغیر باعث ګرزي. د مثال په توګه، ایټالیا د دوهمي عمومي جګړې راهیسي شپېته حکومتونه درلودلي دي.

دابه ښایي دومره بده خبره نه وي، ځکه چي (حکومت) یعنی (کابینه) او کابینه له ائتلافي غړو سره په مذاکره او چنې وهلو سره بیرته جوړېدای سي. مګر مشکل دا دی چي د صدراعظم ډېره توجه په دې کي وي چي د ائتلاف د له منځه تلو مخه ونیسي. ځکه نو د داسي نویو پالیسیو د رامنځته کولو څخه

ډډه کوي چي بنيابي د ائتلاف د غړو تر منځ د اختلاف سبب وگرزي. کله داسي پېښېږي چي پر يوه موضوع باندي د ائتلاف غړي د ډېر زيات وخت له پاره بند سره پاته وي او کار پر مخ نه ځي. عدم تحرک Immobilism، يعني د مهمو مسایلو په هکله د تصميم نه نيول، د څو گوندي پارلماني سيستم لويه خطره ده.

مگر ټول پارلماني سيستمونه د عدم تحرک مشکل نه لري. برتانيه، جرمني، نيوزيلينډ او سوېډن اغېزمني او متحدي کابينې ځکه لري چي دوی له ائتلافي گوندونو سره قدرت يا نه شريکوي او يا ډېر لږ قدرت ورسره شريکوي. په دې هيوادو کي ستر گوندونه يا پخپله په يوازي سر حکومتونه جوړولای سي او يا ډېر لږ. د ائتلافي غړو مرستي ته اړتيا پيدا کوي. د دوهمي عمومي جگړې راهيسي، د جرمني او برتانيې حکومتونه يوازي يو ځل د عدم اعتماد له رايي سره مخامخ سوي دي. په عمومي صورت، هر څومره چي په ائتلاف کي زيات گوندونه برخه ولري په هماغه اندازه کابينه له بې ثباتۍ سره مخامخ وي. د اسرئیلو څو گوندي کابينه زيات وخت د عدم تحرک په مشکل اخته وي.

قانون جوړونکي څه کوي؟

په ښوونځي کي لا دا پوښتنه زده کونکو ته پيدا کېږي چي دا قوانين څرنگه منځته راځي؟ تاسي ته به بنيابي داسي ويل سوي وي چي د اولسي او مشرانو جرگې نمايندگان قوانين جوړوي. په رشتيا سره هم ځني لايحې او قوانين په پارلمان کي منځته راځي، مگر د عمده او مهمو قوانينو مسوده د حکومت يعني اجرائيه قوې د يوه وزارت يا ادارې لخوا ليکل کېږي او په کابينه کي تر بحث وروسته پارلمان ته د تصويب له پاره وړاندي کېږي. په پارلمان کي بيا بحث پر کېږي او لازم تعديلات پکښې راوستل کېږي.

د کميسون سيستم:

په اوسنيو پارلمانونو کي ډېر قدرت په کميسونونو کي پروت وي، ځکه کميسونونه کولای سي چي د وړاندي سويو قوانينو د تصويب له پاره لاره هواره کړي او يا يې له ماتي سره مخامخ کړي. ډيموکراټيک پارلمانونه د دې له پاره

چي د يوه قانون او يا وړانديز په هکله د مسلکي او پوهو خلکو نظريات واوري، اکثره اوقات عمومي غونډي رابولي. که يو وړانديز سوی قانون يا لايحه په کميسون کي ومنل سي، نو بيا (تالار) ته لېرل کيږي چي هلته يې د تصويب له پاره د اکثریت رايو ته اړتياسته.

په عمومي توگه، هر پارلمان يو شمېر دايمي کميسونونه لري او همدارنگه وخت په وخت پر عاجلو او مهمو مسایلو باندي د بحث کولو له پاره ځيني موقتي او مخصوص کميسونونه منځته راوړي. د بر تانيې د عوامو مجلس (ولسي جرگه) پنځه دايمي او يوشمير تخصصي کميسونونه لري. مگر دا کميسونونه د امريکي په کانگرس کي د کميسونونو په تناسب لږ اهميت ځکه لري چي د بر تانيې په سيستم کي له پارلمان څخه داسي توقع نه کېږي چي د حکومت او کابينې لخوا له وړانديز سوي قانون سره مخالفت وکړي. دوی بنيادي وکولای سي ځيني تعديلات پکښې راولي. د امريکې د متحده ايالاتو کانگرس د قواوو د تفکيک له امله ډېر پر مختللی دئ. د نمايندگانو مجلس (ولسي جرگه) اووه ويشت دايمي کميسونونه لري. سنا (مشرانو جرگه) يوويشت کميسونونه لري. چي هر وخت يې خبرونه په ميډيا کي خپرېږي. د بودچې او يا دفاع په کميسون کي د نماينده گانو شموليت دوی ته زيات حيثيت وربخښي ځکه چي زيات وخت له ميډيا سره مخامخ وي.

د امريکې د کانگرس بېلابېل کميسونونه په زرهاوو وړانديز سوي لايحې غلبلوي او هغه چي ډېري مهمي وي د غور له پاره انتخابوي. په پارلماني سيستم کي د حکومت لخوا هر لايحه او يا قانون د اهميت وړ وي او په انفرادي توگه وړانديز سوي لايحه بنيادي ډېر ژر په کميسون کي رد سي. بله خبره داده چي د يوې لايحې يا قانون تسويد د ټولو غړو لخوا نه سي سر ته رسېدلای، ځکه نو بايد لومړی مربوطو کميسونونو ته وړانديز او هلته تر څېړني لاندي ونيول سي. د قانون جوړولو ډېر کارونه د پارلمان په تالار کي نه بلکي په کميسونونو کي سر ته رسېږي.

د امريکې د کانگرس په کميسونونو کي بيلانس او توازن ساتل کېږي، د دواړو سياسي گوندونو غړي او همدارنگه د ذينفعو ايالاتو او جغرافيايي سيمو نمايندگان په متوازن ډول په کميسون کي غړيتوب لري. مثلاً د نيبراسکا ايالت نماينده د کرهني، د نيويارک نماينده د پوهني او کار په کميسون کي

شاملېږي. په هر کمیسیون کې د ډیموکراټ او جمهوري غوښتونکي گوند غړي په متناسب اندول برخه اخلي.

قانون جوړونکو ته یوه کتنه:

د مقننه هیئت اساسي مقصد د قوانینو جوړول او تنظیمول دي. البته دا کار د بېلابېلو سیاسي سیسټمونو تر منځ فرق کوي او په عمومي صورت اوس مخ پر کښته (انحطاط) روان دی. په ښه حالت کې، مقننه هیئت (پارلمان) قوانین منځته راوړي، په اساسي قانون کې د تعدیل وړاندیزونه کوي، معاهدې تصویبوي، مالیات کنټرولوي او د حکومت د کړنو څارنه او کنټرول سر ته رسوي. مګر، په استبدادي (اټوریتیرین) سیسټمونو کې پارلمان په عمومي صورت د دیکتاتور له پاره رېږي مهر دی. (یعني هر هغه څه چې دیکتاتور وایي هغه تصویبوي). قانون جوړونکي لاندې دندې لري:

(۱) قانون جوړول:

که څه هم د مقننه هیئت وظیفه د قوانینو تصویبول دي، خو لږ داسې پېښېږي چې دوی پخپله د قوانینو د جوړولو ابتکار په لاس کې واخلي. لکه چې مخکې مو ولوستل، ډېر قوانین د حکومت په وزارتونو او نورو لوړو ادارو کې منځته راځي، په کابینه کې تر غور او ملاحظې وروسته پارلمان یا مقننه هیئت ته لېږل کېږي چې هغوی ښايي څه تعدیل پکښې راولي. په پارلماني سیسټم کې، په تېره بیا چې یو گوند د پارلمان اکثریت چوکۍ په اختیار کې ولري، کابینه هغه څه چې غواړي لاسته راوړای سي. د گوندي ډسپیلین له امله په پارلمان کې د حاکم (اکثریت) گوند غړي د گوند د لیدر شپ له غوښتنو سره سمې رایې ورکوي. په دې ډول پارلمانونو کې رایې ورکول زیات وخت د گوندي کړنلارې پر مېنا تر مخه لا اټکل کېدای سي، ځینې مبصرین په دې عقیده دي چې دا ډول پارلمانونه د اجرائیه قوې رېږي مهر ونه وي (یعني مقننه قوه هغه څه کوي چې اجرائیه قوه یې غواړي).

د امریکې په کانګرس کې، چې گوندي ډسپیلین ډېر سست دی، د کانګرس غړي ځینې وخت له خپل گوند سره مخالفت کوي. مګر حتی د امریکې په متحده ایالاتو کې هم تقنیني اجنداوي د سپینې ماڼۍ لخوا وړاندې

کېږي. اقتصادي وړاندیزونه، پر بل هیواد باندي یرغل کول، او یا د داخلي پروگرامونو د پراختیا په هکله وړاندیزونه د سپیني ماڼۍ لخوا منځته راځي. حتی د دولت بودجه، چي د امریکې کانگرس ته ډېر اهمیت لري، په اوسنیو کلونو کي هر کال د سپیني ماڼۍ د بودجې په اداره کي جوړېږي او کانگرس ته وړاندي کېږي. په عمومي توگه، کانگرس د جمهور رئیس لخوا وړاندي سوې بودجه را اخلي او د خپلو مؤکلینو او یا ذینفعو گروپونو په گټه څه شیان پر اضافه کوي او تصویبوي یې. ځکه نو ویلای سو چي اوس د (قانون جوړول) د کانگرس مهمه او یا ډېره مهمه وظیفه نه ده.

(۲) د مؤکلینو خدمت:

د پارلمان غړي زیات وخت د مؤکلینو په خدمت کي تېروي. زیاتره وکیلان خپل مأمورین لري چي د مؤکلینو لیکونو او پوښتنو ته جواب او له دوی سره د مشکلاتو په برخه کي مرسته کوي. دا مأمورین هڅه کوي خلکو ته دا وښيي چي د دوی انتخاب سوی وکیل د دوی په غم کي دی. اکثره وخت (قانون جوړوونکي) د مؤکلینو په کارونو دومره مصروف وي چي قانون جوړولو ته لږ توجه کوي. په حقیقت کي، انتخابي نمایندگان اوس ځانونه په داسي یوه منځگړي بدل کړي دي چي د خلکو او حکومت تر منځ د خلکو د شکایتونو په برخه کي تخصص لري. اوس دا پوښتنه رامنځته کېږي چي آیا دا بېخایه کار دی؟ آیا د یوه انتخابي نماینده له پاره د خپلو مؤکلینو خدمت کول لازمي او ضروري کار نه دی؟ جواب دادی چي دا رشتیا هم ضروري او سم کار دی مگر عمومي نظر دا دی چي یو انتخابي نماینده باید د ټول اولس د گټو له پاره کار وکړي. یو نماینده چي ټول وخت د مؤکلینو په کارونو کي غرق وي نو د ټول اولس په گټه مهمو مسایلو ته وخت نه پیدا کوي. په نتیجه کي ابتکار زیات وخت حکومت یعنی اجرائیه قوې ته پاتېږي او ډیموکراسي کمزورې کېږي.

د مؤکلینو خدمت هغه کار دی چي د وکیلانو له بیا انتخابدلو سره مرسته کوي، ځکه دوی په داسي موقف کي دي چي له خلکو سره مرسته کولای سي. وکیلان ډېر ځله هغو سیمو ته چي دوی یې نمایندگي کوي، ورځي او د محلي خلکو ستونزو ته غورځیږي او د حکومتی چارو په برخه کي مرستې ورسره کوي.

(۳) د حکومت څارنه او انتقاد کول:

د اوسنۍ عصري مقننه قوې یوه مهمه وظیفه د اجرائیه قوې انتقادي څارنه ده. که قوانین جوړ هم نه کړي، مقننه قوه کولای سي د حکومت چاري تر انتقادي څارني لاندې ونيسي او له دې لاري د حکومت پر کړنو داسي اثر وښندي چي په حکومت کي د اداري فساد مخه ونيسي او د ملت د گټو په ساتلو کي مؤثر واقع سي.

په برتانيه کي، استيضاح Question Hour د پارلمان غړو ته موقع ورکوي چي له وزیرانو څخه ډېري سختي پوښتني وکړي چي حتی کله کله وخيم نتایج لري. که څه هم د برتانيې کابینه په دې اطمینان لري چي دوی د نه باور (عدم اعتماد) له رايي سره نه سي مخامخ کېدای. ځکه دوی د عوامو په مجلس کي اکثریت لري. بیا هم د کابینې غړي باید پوښتنو ته په ډېر احتیاط جوابونه ورکړي. نامعقول جواب او یا درواغ ښايي په راتلونکو انتخاباتو کي واکمن گوند ته تاوان ورسوي.

د امریکې په متحده ایالاتو کي تقریباً هر حکومت (اجرائیه قوه)، د کانگرس د ډېرو سختو پوښتنو په نتیجه کي، په خپلو پالیسيو کي تغیر راولي. په کانگرس کي د دواړو گوندونو (ډموکراټ او جمهوري غوښتونکي) د بوش پر حکومت باندي په امریکې کي د تروریستي حملو د نه پېښیني کولو له امله ډېر سخت انتقادونه وکړل او همدا رنگه، دا چي د بوش ادارې ویل چي په عراق کي خطرناکه وسلې سته او امریکايي قواوي په عراق کي بندي پاته سوې، د کانگرس لخوا سخت انتقادونه پر وسول. د حکومت پر لار کول د مقننه قوې ډېره مهمه وظیفه تشکیلوي.

(۴) ښوونه او روزنه:

د پارلمان د غړو بله وظیفه دا هم ده چي اولس د حکومت په کړنو پوه او خبر کړي، دوی د میدیا له لاري دا کار سر ته رسوي. د ۱۹۶۰ کلونو په مابین کي، د ارنکسا ایالت ډیموکراټ سناتور ویلیام فولبرایت چي د سنا د خارجي اړیکو د کمېټې مشرتوب پر غاړه درلود، د تلویزیون له لاري د کمیټې د جریاناتو په خپرولو سره د امریکې اولس د ویتنام د جگړې په باب پوه کړ. همدا اوس چي د امریکې کانگرس د ډیموکراتانو په لاس کي دی، دوی د

عراق د جګړې په هکله ډېر سخت انتقادونه کوي. ټول ډیموکراتیک هیوادونه د پارلماني مباحثاتو پراخ خبري رپورټونه د اولس په اختیار کې اېږدي او ډېر هیوادونه پارلماني مباحثې د تلویزیون له لارې خپروي.

د مقننه قوې انحطاط :

د نولسمې پېړۍ په پای کې، سیاسي مبصرین دې خبرې ته متوجه سول چې پارلمانونه هغه ډول چې فکر یې کېدی، کار نه کوي. د جان لاک د توقع پر خلاف، مقننه قوې خپل قدرت د اجرائیه قوې په وړاندې د لاسه ورکاوه. ډېر پولیتیکل ساینټسټان په دې باور دي چې د انحطاط دا لړۍ اوس هم روانه ده. ځینې بیا په دې عقیده دي چې د لومړي سره د جان لاک توقعات زیات وه. پارلمانونه که څه هم چې دومره زیات قوانین نه جوړوي، د اجرائیه قوې د څارنې له پاره ډېر ګټور دي. د تکنالوجۍ اوسنی عصر، که ښه دئ او که بد، مقننه قوه یې کمزورې کړې ده.

ساختماني ستونزې :

په پارلماني سیسټمونو کې، ګوندي ډسپلین قوې وي او د ګوند پارلماني غړي د ګوند رهبرۍ خبره مني. په اروپایي پارلمانونو کې، مور د یوې یاد دوو رایو په توپیر، دا اټکل کولای سو چې یوه موضوع به په پارلمان کې څرنګه فیصله سي. هره موضوع د حکومت په ګټه ځکه فیصله کېږي چې حکومت (کابینه) په پارلمان کې اکثریت لري. یوازي هغه وخت چې اتلافونه ږنګ سي او یا په پارلمان کې د یوه ګوند غړي بل ګوند ته ورواوړي، نو بیا پېش بېني مشکله کېږي او له پارلماني مسایلو سره د خلکو دلچسپي پیدا کېږي. اروپایي پارلمانونه په رشتیا سره هم د امریکې د کانګرس په پرتله منطقي او اغېزناک وي (یعني کارونه په چټکۍ سره پر مخ بیایي) مګر په مقابل کې بیا کمزوري او چندانې په زړه پوري نه وي.

د امریکې په کانګرس کې چې قدرت یو ډول فیلوډالي وېش لري، د ګوندي ډسپلین کمزورتیا او له اجرائیه قوې سره د مخالفت تمایل له کانګرس څخه زیات غیر مؤثر سیسټم جوړ کړی دئ. مګر همدا دلیل دئ چې د امریکې کانګرس ژوندی او مهم دئ. په ډېرو لږو هیوادونو کې، د ملت

نمایندگان په مجموع کي د اجرائیه قوې خبره ورغبرگوي او حتی د جمهور رئیس ویتو باطلوي. (د امریکې جمهور رئیس د کانگرس د هر رنگه فیصلې د ویتو حق لري). د کانگرس غړي ځیني وختونه د ناخوښۍ د څرگندولو له پاره له یوه گوند څخه بل ته وراوړي. مگر سرپرته پر دې ټولو خبرو، حتی د امریکې په متحده ایالاتو کي، قدرت د اجرائیه قوې پر لوري ورلغښتی دی. جمهور رئیس په یوه آواز خبري کوي، مگر کانگرس په کمپټو او جرگه گڼو کي اخته وي چي مشران یې د میدیا د توجه جلبولو هڅي کوي او دا کار د فیصلو د ځنډېدلو سبب گزري. کانگرس توقع لري او حتی ځیني وختونه غوښتنه کوي چي جمهور رئیس لیدرشیپ په لاس کي واخلي. کانگرس تر یو څه مخالفت او مشاجري وروسته د جمهور رئیس غوښتنې ته غاړه ایږدي.

د متخصصینو کمپوت:

لږ نمایندگان په تخنیکي، نظامي، اقتصادي او یا هم اجتماعي چارو کي د تخصص لرونکي وي. د امریکې کانگرس له ۵۳۵ غړو تقریباً تر نیمایي زیات حقوق پوهان دي. اروپایي پارلمانونه لږ حقوق پوهان او زیات معلمان، ژورنالستان او دایمي گوندي کارکوونکي لري. ډېر لږ داسي پېښېږي چي یو تخنیکي متخصص پارلمان ته انتخاب سي او د پارلمان ډېر لږ غړي دومره مسلکي وړتیا لري چي مثلاً د روغتیا، د بهرنیو اسعارو د **نوسان** او یا هم د محیط د کثافت په مسایلو پوره وپوهېږي. له دې امله نو د پارلمان غړي باید د اجرائیه قوې پر متخصصینو تکیه وکړي. هسي هم زیات قوانین او لایحې د دغو متخصصینو له خوا منځته راځي او دوی دي چي د پارلمان کمیسونو ته د توضیحاتو له پاره استحضار یږي. کمیسونونه د خپلو فیصلو په صادرولو کي د دې متخصصینو تخصصي نظریاتو او وړانیزونو ته په درنه سترگه گوري.

زیاتره پارلمانونه د مستقل ریسرچ ملاتړ هیڅ او یا لږ لري، ځکه نو د حکومت او یا هم د شخصي گروپونو پر ډېټا data تکیه کوي. یوازي د امریکې د متحده ایالاتو کانگرس، د قواوو د تفکیک له امله، کولای سي خپله مستقلة ډېټا ولري. د حکومت د حساب ور کولو دفتر Government Accountability Office د کانگرس د ریسرچ سرویس Congressional Research Service او د کانگرس د بودجې دفتر Congressional Budget Office د امریکې د

کانگرس یعنی مقننه قوې جزء دي. دوی د کانگرس له پاره ارزښتناکه ډېټا برابر وي او پر اجرائیه قوې باندي د کانگرس اتکار البروي.

د غیر حاضری ستونزه:

که تاسي د یوه پارلمان جاري غونډي ته سر ورايسته کړی، وبه وینی چي تالار تقریباً خالي دی. زیاتره وخت، د غړو موجودیت ضرور نه وي او دوی هم تالار ته نه حاضرېږي. دوی ډېر نور شیان د کولو له پاره لري: له مؤکلینو سره لیدنه کتنه او له هغوي سره مرسته کول، له ډینفغو گروپو سره خبري اتري او د پارلمان په بېلابېلو کمېټو کي برخه اخیستل هغه کارونه دي چي دوی یې باید سر ته ورسوي. په عمومي تالار کي کښینستل او ویناوو ته غور نیول د دوی له پاره ګټه نه لري. ویناوي د چا په نظر کي بدلون نه سي راوستلای او یوازې د میډیا له پاره دي.

ځیني غړي حتی د رایي ورکولو پر وخت، چي د دوی حضور ته اړتیا سته، هم غیر حاضر وي. د برتانیې په پارلمان کي د ګوند مشران کولای سي وکیلان د مهمي رایي گیری پر وخت حاضر کړي. په سویډن کي، کله چي په پارلمان کي ویناوي پای ته ورسېږي، یو ډول الیکټرونیکي سیستم د ریکسداګ Riksdag ټول غړي احضاروي. دوی په دې الیکټرونیکي سیستم کي د ja یا nej (مثبت یا منفي رایي) تکمه د ګوند له غوښتني سره سمه کښېکاري او بیرته وزی. د ریکسداګ تالار یوازې د پنځو یا لسو دقیقو له پاره ډک وي.

په ځینو پارلمانو کي، د غړو د غیر حاضری په وخت کي هم د دوی د رایو د ثبتولو لاري چاري وجود لري. د فرانسې د ملي اسامبلې د رایي ورکولو پر وخت، د هر ګوند یو څو غړي د خپلو غیر حاضر و غړو مېزونو ته ورځي او د هغوی د رایي ورکولو سویچ، د ګوند له دریغ سره سم، د pour یا contre [مثبت یا منفي] پر خوا کښېکاري. وروسته په مطبوعاتو کي خبر خپور سي چي، د مثال په توګه، پلانی لایحه په ۳۰۰ موافقو او ۲۰۰ مخالفو رایو تصویب سوه. دا احصائیه تېرايستونکې ده ځکه چي یوازې څو محدود غړي د رایي ورکولو پر وخت په اسامبله کي حاضر وي. د تیوری له مخي، د فرانسې په پارلمان کي د هر ګوند د یوه غړي حضور هم کفایت کوي.

د امریکې د نمایندگانو او هم په سنا کې د غړو حضور لازم دی، مگر بیا هم یو غیر حاضر غړی کولای سي خپله رایه د بل غیر حاضر غړي سره چې مخالف نظر لري (جوړه) کړي. په دې ترتیب نو موافقي او مخالفې رایې یو او بل سره نفي کوي او د وړاندي سوي لایحې په تصویب یا نه تصویب کې تغیر نه راځي. نماینده یا سناتور بیا هم ادعا کولای سي چې په رایې گیری کې یې برخه اخیستې ده.

د پارلماني غړو غیر حاضري بنایي داسې تعبیر سي چې دوی، لکه مخکې چې وویل سول، په نورو مهمو چارو بوخت وي. داسې بیا هم تعبیرېدلای سي چې دوی صرف ټنبل دي. مگر په یقیني توګه دا معنی لري چې نور نو مقننه غړي د قانون جوړول خپله اصلي وظیفه نه بولي. په غیر حاضری سره دوی پر دې اعتراف کوي چې د قوانینو جوړول دوی ته ډېر مهم نه دي. د دې پر اېلې حل لاره دا ده چې ګوندي ډسپلین کمزوری سي او د ګوندي تګلاري پر اساس رایه ور کول له منځه ولاړ سي چې په داسې یو حالت کې به څوک د رایې گیری اټکل ونه کولای سي. که یوه لایحه تالار ته وړاندي سي نو غړي به تالار ته حاضرېږي او پر لایحه باندي به تاوده بحثونه کېږي. البته د دې کار تاوان بیا په دې کې دی چې د قوانینو او لوايحو تصویب به بې نظمه او نه اټکل کېدونکی وي.

د تغیر او تبدیل کمبوت:

په ډیموکراټیکو پارلمانو کې، ټول غړي هڅه کوي د پارلمان غړیتوب خپل دایمي مسلکي کار وګرزوي. یو ځل چې انتخاب کړه سو، بیا دوباره انتخابېږي او تر هغو پوري چې زړه یې غواړي په پارلمان کې پاتېږي. د دې معنی دا ده چې لږ، تازه او ځوان غړي له نویو ایډیاګانو سره پارلمان ته راځي. په اوسط ډول، د پارلمان غړي تر پنځوسو کلونو زیات عمر لري. د امریکې د نمایندگانو د مجلس په سلو کې تر ۹۰ زیات غړي دوهم وار بیا انتخابېږي. دوی ځکه دوباره انتخابېږي چې خلګ یې پېژني، له خلګو سره یې مرستي کړي وي او د میدیا توجه هم دوی ته زیاته وي. که نمایندګان په کوم تور تورن نه سي او رسوایي ته راونه وزی نو چندانې څوک په انتخاباتو کې ماته نه سي ور کولای.

پارلماني سیستمونه هم دا شان پر اېلمونه لري. لږ نوي کسان پارلمان ته راتلای سي او ډېر يې په پارلمان کي خپله چوکۍ دايمي بولي. که سیستم تناسبی نمایندگي وي، د گوند مشران او پخواني غړي د لیست په سر کي راځي او د پارلمان د غړو په توگه ټاکل کېږي. د گوند ځوان او نوي غړي د لیست په پای کي وي او پارلمان ته يې د ټاکل کیدو چانس ډېر لږ وي. مگر، د تناسبی نمایندگۍ سیستم دا گټه لري چي ځیني واړه گوندونه هم پارلمان ته راتلای سي او په نتیجه کي ځوانان له نویو افکارو سره پارلمان ته ورننوزي. په ۱۹۸۰ کلونو کي گرین Greens (زرغون) د لوېدیځي اروپا ډېرو پارلمانو ته لاره وموندله او پخواني زاړه گوندونه يې مجبور کړل د محیط پر اېلمونو ته توجه وکړي.

عمده مفاهیم

د دولت رئیس او که د حکومت مشر :

د دولت او حکومت اصطلاحگاني ډېروخت زده کوونکو ته مغشوشی وي. د دولت رئیس په تیوریکي لحاظ د دولت په رأس کي واقع وي او زیات وختونه تشریفاتي وظایف سر ته رسوي، د انگلستان ملکه او د سویډن پاچا يې مثالونه دي. دوی خارجي سفیران خان ته مني او په ملي ورځو کي وطن پالونکي ویناوي ور کوي او په دې توگه د هیواد نمایندگي کوي. په جمهوري نظام کي د دوی معادل جمهور رئیس دی چي ځیني يې تشریفاتي بڼه لري. د مثال په توگه، د جرمني، هنگري او اسرائیلو په جمهوریتو کي جمهور رئیس د دولت رئیس وي، مگر دوی په عملي او ورځني سیاست کي ډېر لږ څه سر ته رسوي. (دوی چندانې څوک پېژني هم نه).

د حکومت مشر واقعي اجرائیه رئیس دی چي صدراعظم، وزیر اعظم، لومړي وزیر او یا چانسلر بلل کېږي. دوی په عمومي صورت د گوند مشري پر غاړه لري، انتخاباتي مبارزه مخته بیایي او د حکومت ورځنۍ چاري پر مخ بیایي. د امریکې په متحده ایالاتو کي دا دواړه مقامونه سره یو ځای سوي دي، د امریکې جمهور رئیس د دولت رئیس او هم د حکومت مشر دی.

دوه اطاقه او که یو اطاقه پارلمان :

د نړي د پارلمانو دوه پر دریمه برخه دوه اطاقه دي. یو يې لوړ اطاق وي

لکه د امریکې د سنا مجلس Senate، د برتانیې د لارډانو مجلس House of Lords، د فرانسې سناټ Senat، د جرمني بوندسرات Bundesrat او (د افغانستان د مشرانو جرگه). بل بیا کښته اطاق وي لکه د امریکې د نمایندگانو مجلس House of Representatives، د برتانیې د عوامو مجلس House of Commons، د فرانسې ملي اسامبله National Assembly، د جرمني بوندیسټاګ Bundestag او (د افغانستان ولسي جرگه). دې ته دوه اطاقیز یا دوه مجلسیز پارلمان وایي. لوړ اطاق (لکه سنا او مشرانو جرگه) لږ قدرت لري. کله چې یو قانون په کښته اطاق کې، د مثال په توګه په ولسي جرگه کې، تصویب سي مګر په لوړ اطاق کې رد او یا انتقاد سي، کښته اطاق یې دوباره د رایو په ساده اکثریت تصویبولای سي. یوازي د امریکې په متحده ایالاتو کې دواړه اطاقونه مساوي قدرت لري.

ډېر لږ پارلمانونه یو اطاقه دي لکه د سویډن ریکسډاګ Riksdag، د چین د خلګو ملي کانګرس National People's Congress او د اسرائیلو کنست Knesset. جنوبي افریقا د یوې لنډې مودې له پاره دري اطاقیز پارلمان درلودی، یو اطاق یې د سپین پوستانو له پاره، بل یې د مخلوط نژاده خلګو لپاره او دریم یې د شرق الهند له پاره و. اکثریت تورپوستان په پارلمان کې د غږیتوب له حقه محروم وه. (د ۱۹۹۴ عیسوي کال راپه دېخوا جنوبي افریقا دوه اطاقیز پارلمان لري چې تورپوستان پکښې اکثریت تشکیلوي).

دوو لسم فصل

اجرائیه قوه:

اجرائیه قوه تر مقننه قوې له ډېر پخوا څخه وجود لرلی دی. د قبیلې مشران، پاچهان او امپراتوران د بشري تمدن له پیل څخه موجود وه او زیات وخت یې مقننه قوه چې د دوی د پروا په وسې نه درلوده. پارلمانونه په نسبي توګه نوي مؤسسات دي. حتی نن ورځ هم، قوي اجرائیه قوه مور ته د وېشل سوي او له جنجالونو ډک پارلمان په پر تله یو طبیعي شی برېښي. په رشتیا سره هم، د حکومت کلمه د نړۍ په ډېرو برخو کې د اجرائیه قوې معنی لري. په یورپ کې، حکومت له کابینې سره مساوي دی. مثلاً (براون حکومت) د برتانیې صدراعظم ګورډن براون Gordon Brown کابینه او تر کابینې رالاندي مرستیالانو په معنی دی. د امریکې په متحده ایالاتو کې دې ډول تشکیل ته اداره administration وايي. و امریکایانو ته حکومت یعنی ټولي حکومتي ادارې او ورسره مل بیرو کراتان، چې په اروپا کې یې دولت بولي.

جمهور رئیس او صدراعظم:

لکه مخکې چې خبرې پر وسوې، په پارلماني سیستمونو کې د هیواد مقننه قوه یعنی پارلمان په غیرمستقیمه توګه د اجرائیه قوې مشر یعنی صدراعظم له خپلو غړو څخه ټاکي. دا ډول پارلمانونه د ملت د انتخابي هیئت په توګه د قوانینو د جوړولو او تصویبولو وظیفه پر غاړه لري. دوی همدارنګه کولای سي د عدم اعتماد له لاري صدراعظم او کابینه یې موقوفه کړي. که صدراعظم او کابینه یې په هغه ګوند پوري چې په پارلمان کې اکثریت لري، اړه ولري نو بیا یې د صدارت مقام تضمین دی او کولای سي خپل پروګرامونه بې له ستونزو په پارلمان ومني. د برتانیې یو صدراعظم چې د عوامو په مجلس

کي اکثریت چوکۍ ولري، دومره زیات قدرت لري چي د امریکې د جمهور رئیس به کست په کېږي.

که هیڅ کوم ګوند په پارلمان کي اکثریت ونه لري، نو بیا د څو ګوندونو له ائتلاف څخه حکومت تشکیلېږي چي د ائتلاف هر غړی ګوند ته یو یا دوه وزارتونه په لاس ورځي. ځیني وختونه د ائتلاف غړي ګوندونه پر ځینو پالیسیو باندي شخړي هم سره کوي او د ائتلاف د ماتولو ګواښونه هم سره کوي. دا کار د صدراعظم د کمزورتیا سبب ګرزي ځکه د هرې پالیسی له بدلون سره د ائتلاف د غړو تر منځ نوي شخړي رامنځته کېږي. دانه سو ویلای چي صدراعظم نو ګویا تر جمهور رئیس (کمزوری) دئ، بلکي په دې پوري اړه لري چي صدراعظم په پارلمان کي ثابت اکثریت لري او کنه.

په جمهوري سیستم کي دا پرابلم ځکه نسته چي جمهور رئیس د پارلمان په وړاندي مسئول نه دئ او د خلکو لخواپه مستقیمه توګه د ټاکلي وخت له پاره انتخابېږي. د امریکې د متحده ایالاتو د کانګرس به ښایي د جمهور رئیس پالیسی خوښي نه وي او ممکن مخالفې رایې ورکړي، مګر نه سي کولای جمهور رئیس له کاره ګوښه کړي. همدارنګه جمهور رئیس هم نه سي کولای کانګرس بر طرفه کړي.

په برتانیه کي د (حکومت تشکیلول):

برتانیه د پارلماني سیستم یو داسي کلاسیک هیواد دئ چي تاریخ یې اوس هم روښانه دئ. ملکه الیزابیت II Queen Elizabeth II د عوامو په مجلس کي د اکثریت لرونکي ګوند مشرته په رسمي توګه بلنه ورکوي چي نوی (حکومت تشکیل) کړي. صدراعظم خپل وزیران او نور تر کابینې رالاندي لوړ رتبه مأمورین ټاکي چي ټول یې د پارلمان غړي او د صدراعظم په ګوند کي د بېلابېلو ګروپونو نمایندګي کوي. د تیوری له مخي، صدراعظم primus inter pares (د کابینې په مساوي غړو کي لومړی) دئ چي کابینه د توافق او هم آهنګۍ پر لوري رهنمایي کوي. مګر په عمل کي، صدراعظم مشر دئ او کولای سي چي کوم وزیر له کاره ګوښه کړي. له هغو وزیرانو څخه چي د حکومت له پالیسی سره موافق نه وي توقع کېږي چي استعفی وکړي او بېرته د عوامو په مجلس کي د غړي په توګه پاته سي.

"ساختماني constructive عدم اعتماد" په جرمني کي:

د جرمني چانسلر Chancellor دغومره قوي دئ لکه د برتانيې صدراعظم. چانسلر هم په ولسي جرگه (Bundstag) کي د اکثریت د گوند مشر وي. چانسلر یوازي هغه وخت له وظيفې گوښه کېدای سي چي بوندستاگ د چانسلر د کابينې پر ځای بلي کابينې ته د اعتماد رایه ورکړي. ځکه نو دا (ساختماني عدم اعتماد) بولي چي د جرمني د حکومتونو په ثبات کي یې ډېر رول لوبولی دئ. د پارلمان له پاره د کابينې ړنگول (برطرفه کول) د کابينې تر تعویض ډېر مشکل کار دئ، ځکه نو ساختماني عدم اعتماد په جرمني کي یوازي په کال ۱۹۸۲ کي هغه وخت عملي سو چي آزاد ډیموکراتیک Free Democratic گوند د سوشیال ډیموکرات تر رهبرۍ لاندې ائتلاف څخه جلا سو او د مخالف کریسچن ډیموکراتانو سره یې ائتلاف وکړ.

(همزېستي) په فرانسه کي:

د فرانسې پخواني جمهور رئیس چارلز دوگول (۱۹۵۸ - ۱۹۶۹) یو ډول نیمه جمهوري سیستم رامنځته کړ، چي په هغه کي جمهور رئیس او صدراعظم دواړه فعاله برخه لري. جمهور رئیس د خلگو لخوا په مستقیمه توگه د اوو کلونو (چي اوس و پنځو کلونو ته راکښته سوي دي) او پارلمان د پنځو کلونو له پاره انتخابېږي. که دواړه له یوه گوند څخه وي نو بیا پر اېلم وجود نه لري. جمهور رئیس د خپلي خوښي صدراعظم نوموي چي د جمهور رئیس او پارلمان تر مینځ ارتباطي کړۍ تشکیلوي. مگر په ۱۹۸۶ کال او بیا په ۱۹۹۳ کال د فرانسې سوشیالست جمهور رئیس، فرانسوا میتراند، چي د جمهوري ریاست د دورې دوه کاله یې لاپاته وه، له یوه نوي پارلمان سره چي د محافظه کارانو په کنترول کي و، مخامخ سو. په اساسي قانون کي د داسي یوه حالت له پاره لارښودنه نه وه. جمهور رئیس میتراند داسي حل کړه چي د مخالف گوالیست گوند څخه یې صدراعظم ونوماوه او دوی یې پرېښوول چي سوشیالستي اقدامات چي پخوا سر ته رسېدلي وه لغوه کړي. میتراند د ځان له پاره د خارجي سیاست چاري وساتلې. فرانسویانو دې کار ته د (همزېستي) نوم ورکړ، یعنی چي ښځه او نارینه بې له دې چي واده وکړي یو ځای ژوند سره کوي. په ۱۹۹۷ کال کي برعکس خبره پېښه سوه: گوالیست جمهور رئیس،

ژاک شیراک، تر وخت دمخه پارلماني انتخابات اعلان کړل، انتخابات یې بایلودل او د سوشیالستانو تر کنترول لاندې ملي اسامبلې سره مخامخ سو. د حل لاره یې بیا هم (همزېستي) وه، شیراک د سوشیالست ګوند مشر د صدراعظم په توګه ونوماوه. دا ډول (همزېستي) په فرانسه کې کار ورکوي او فرانسویانو هم منلې ده.

د اجرائیه قوې دوره (د کار موده):

د جمهور رئیس د خدمت دوره ټاکل سوي وي. د امریکې، برازیل او روسیې د جمهوري ریاست دوره څلور کاله ده (چې د یوې بلي څلور کلني دورې له پاره بیا هم ځانونه کانديدولای سي). د مکسیکو د جمهوري ریاست دوره بیا شپږ کاله ده. د فرانسې او ډېرو نورو هیوادونو جمهور رئیسان کولای سي هر څو واره ځانونه کانديد کړي. کله چې جمهور رئیسان تر ډېره وخته، که څه هم "انتخاب" سي، پر خپل مقام پاته سي فاسد کېږي او یو دیکتاتور ځني جوړېږي. د اندونیزیا جمهور رئیس سوهارتو یې ښه مثال دی چې د دودپرشو کلونو لپاره جمهور رئیس و او یوازې په ۱۹۹۷ کال کې هغه وخت له جمهوري ریاست څخه ګوښه کړه سو چې د اندونیزیا اقتصاد، چې سوهارتو او دده کورنۍ لوټ او تالاکړ، راوښکته کېد.

په پارلماني سیستم کې د صدراعظم د بیا انتخاب له پاره، که انتخابات وګټلای سي، کوم محدودیت وجود نه لري. په ۱۹۸۷ کال کې مارګریت تاچر د دریمې دورې له پاره د برتانیې د صدراعظمي په توګه انتخاب سو، مګر په ۱۹۹۰ کال کې یې د ډېرو سیاسي مشکلاتو له امله استعفا وکړه. د جرمني چانسلر هیلموټ کوهل پر له پسې څلور واره انتخابات وګټل او شپاړس کاله پر خپله چوکۍ پاته سو (۱۹۸۲ - ۱۹۹۸). ډېر صدراعظمان کولای سي پارلمان ړنګ کړي مګر د امریکې جمهور رئیس بیا دا کار نه سي کولای.

له بلي خوا، د برتانیې صدراعظم که په پارلمان کې اکثریت له لاسه ورکړي، ډېر ژر برطرفه کېدای سي. کله چې د کارګر ګوند صدراعظم په پارلمان کې صرف د یوولسو سکاتېش نیشنلسټ Scottish Nationalist غړو حمایت له لاسه ورکړه، ډیر ژر له کاره ګوښه کړه سو او پر ځای یې د مخالف ګوند مشر مارګریت تاچر پر قدرت راغله. د ایټالې صدراعظمان د ډیر لږ

وخت له پاره پر وظیفه پاتېږي ځکه ائتلافونه یې ډېر ژر سره شوېږي. د جاپان صدراعظم، د لیبرال ډیموکرات گوند په دننه کې د مبارزې له امله، په اوسط ډول تر دوه نیم کاله لږ پر وظیفه پاتېږي، ځینی خولا حتی یوازي څو میاشتي وروسته له کاره گوښه کړه سي. د تیوری له مخې، صدراعظمان کولای سي د ډېر وخت له پاره خدمت وکړي، مگر په عمل کې د دوی د کار او خدمت موده په سیاسي شرایطو، انتخاباتو او د ائتلاف په ماتېدلو پوري اړه لري. په پارلماني سیستم کې صدراعظمان په اسانه راځي او په اسانه ځي. په جمهوري سیستم کې جمهور رئیسان تر یو حده پوري له سیاسي لوړو او ژورو څخه په امان وي. د عراق د جگړې له امله، د مثال په توگه، د امریکې جمهور رئیس بوش ته ډېر لږ محبوبیت ورپاته دی، مگر د ده د جمهوري ریاست د دورې تر پای ته رسېدلو پوري څوک هیڅ نه سي کولای.

د امریکې جمهور رئیس له مجرمیت impeachment سره مخامخ کېدای سي، مگر دا یوه اوږده او بې باوره پروسه ده چې د امریکې په تاریخ کې یوازي درې ځله مطرح سوې ده. جمهور رئیس اندریو جکسن Andrew Jackson په کال ۱۸۶۸ کې د نمایندگانو د مجلس لخوا مجرم وگڼل سو، مگر د سنا په یوه رایه باندي یې برائت حاصل کړ. جمهور رئیس ریچارډ نکسن Richard Nixon نژدې و چې د نمایندگانو د مجلس لخوا مجرم وگڼل سي، مگر ده تر رایې گیری دمخه استعفا وکړه. جمهور رئیس کلینتن Clinton مجرم وگڼل سو مگر محکوم نه سو. تر کومه ځایه چې د اجرائیه قوې د مشر په کرکټر پوري اړه لري، پارلماني سیستمونه د امریکې د سیستم په تناسب ځینی بنیگني لري. په پارلمان کې د ساده عدم اعتماد رایې له لاري، د اجرائیه قوې نامطلوب مشر ایسته کېدای سي.

درئسه هیئت (د اجرائیه قوې مشر) رول:

ریچارډ نیوسټاډت Richard E. Neustadt لیکي چې: "یو جمهور رئیس له څو سپړو څخه جوړ دی، یا یو سپړي دی چې څو بېلابېلي (خولې) لري یا په بل عبارت ډېر رولونه لري". په اوسني عصر کې زیاتره (د اجرائیه قوې) رئیسان تر یوې زیاتي خولې لري، مگر د امریکې جمهور رئیسان د زیات قدرت خاوندان دي ځکه دوی د مقننه قوې [کانگرس] څخه په مستقل ډول د

خلگو له خوا ټاکل کېږي. د امریکې جمهور رئیس د دولت رئیس، د حکومت مشر، د گوند لیدر، د وسله والو قواوو اعلی قومندان، لوړ پوړی دیپلومات، او هم د اجرائیه قوې مشر وي. د ۱۷۸۹ راهیسي په امریکې کې د جمهور رئیس قدرت په زیاته اندازه ډېر سوی دی. د نړۍ په نورو هیوادونو کې هم د اجرائیه قوې د مشر قدرت زیات سوی دی.

د دولت مشر:

جمهور رئیسان د ملت ښکاره سمبولونه وي او د پاچاهانو یا په ځینو هیوادونو کې نمایشي جمهور رئیسانو په شان تشریفاتې وظایف سر ته رسوي. د مثال په توگه، دوی د نورو هیوادونو مشرانو ته ښه راغلي وایي او ملاقات ورسره کوي، سفیران ځانته مني او په نړۍ کې د خپل هیواد نمایندگي کوي.

د حکومت مشر:

د حکومتونو مشران (جمهور رئیسان، صدراعظمان او یا چانسلران) د پالیسیو د عملي کولو مسئولیت پر غاړه لري. دوی په ملي سطحه کې د ستر بیوروکراتیک ماشین څارنه کوي چې دا ډېر دروند کار دی. د امریکې جمهور رئیس، د پنځلسو لویو حکومتی ډیپارتمنتونو (وزارتونو) ۱۰۰ اجرائیه بیوروگانو، ۹۰۰ اداري دفترونو او ۶۰۰ حکومتی څانگو مسئول دی چې ټول دوه اعشاریه اته میلیونه مأمورین په بر کې نیسي.

اعلی قومندان:

د اجرائیه قوې (حکومت) مشران تقریباً په هر ځای کې د خپل هیواد د وسله والو قواوو اعلی قومندان هم وي. په هغو هیوادونو کې چې ډیموکراسي نوې وي دا کار یو پر اېلم دی. ځکه چې جمهور رئیسان او یا هم صدراعظمان ښایي له وسله والي قوې څخه غیرقانوني استفاده وکړي او خپل سیاسي مخالفین په ووهي او یا هم د قدرت په انحصار کې له هغه څخه کار واخلي. په ډېرو هیوادو کې، لږترلږه د کاغذ پر مخ، داسې کړنلاري او کومانډ سټر کچرونه وجود لري چې د هغو له مخې له وسله وال پوځ څخه د کار اخیستلو قانوني والی تعینېږي. جمهوري سیستمونو و جگړې ته د وسله والي قوې لیرل اسانه کړي

دې د امریکې او همدارنگه د روسیې جمهورو رئیسانو له وسله وال پوځ څخه په داسې لارو استفاده کړې ده چې د پارلمان منظوري یې تر لاسه کړې نه وه او هیڅ چا څه کولای هم نه سوای.

معیوب جمهور رئیسان :

جمهوری سیستمونه یو بل پر اېلم لري چې پارلماني سیستمونه یې نه لري. که یو صدراعظم د خپل صدارت په دوران کې معیوب یا لیونی سی، پارلمان ډېر ژر کولای سي له کاره یې گوښه کړي. جمهوري سیستمونه په اسانۍ سره نه پوهېږي چې په ډېر سخت ناروغه جمهور رئیس (د اجرائیه قوې مشر) څه وکړي. اکوادور، د مثال په توگه، د ډېر سخت عصبي ناروغ جمهور رئیس له گوښه کولو سره قانوني پر اېلمونه درلودل. د امریکې اساسي قانون وایي کله چې جمهور رئیس "د قدرت او وظایفو د سر ته رسولو" کفایت و نه لري د جمهور رئیس مرستیال یې ځای نیسي، مگر دا بې کفایتی هیڅکله تعریف سوې نه ده. په نتیجه کې، ډېر جمهور رئیسان سره له دې چې ډېر ناتوانه وه پر خپل ځای پاته سوي دي. په فرانسه کې، جمهور رئیس میتراند د سرطان د ناروغۍ له امله د خپل څوارلس کلن جمهوري ریاست په ډېرو کلونو کې د تدریجي مرگ سره لاس وگړپوان و، مگر د ده ډاکترانو دا موضوع د ده تر مړینې وروسته په کال ۱۹۹۶ کې اعلان کړه.

د امریکې پر جمهور رئیس وودروو ویلسن (۱۹۱۳-۱۹۲۱) Woodrow Wilson په ۱۹۱۸ع کال کې، یعنی دمخه تر دې چې د ورسایلیس Versailles په غونډو کې برخه واخلي، مغزي حمله stroke راغلې وه. د ده ناروغۍ په غونډو کې د ده د سیاسي چنې وهلو قدرت کمزوری کړ. دی هغه مهال چې د ورسایلیس د معاهدې او همدارنگه د League of Nations Covenant له پاره یې د خلکو د حمایتې راجلبولو له پاره وینا کوله، راجپه سو. وروسته تر هغه یې میرمنې په دې نامه چې یوازي یې د جمهور رئیس غوښتنې پر ځای کولې، د جمهوري ریاست چاري پر مخ بېولې. کله چې جمهور رئیس فرانکلین روزویلټ د څلرمي دورې له پاره په کال ۱۹۴۴ع کې انتخاب سو، د زړه ناروغی او لوړ فشار یې درلود. ده چې کله په ۱۹۴۵ع کال کې د یالتا Yalta په غونډو کې برخه اخیستله، د مرگ په دروازه کې ولاړ و، ښایي په همدې

علت ستالین ته تر ډېرو شیانو ورتېر سو. جمهور رئیس کینډي د اډېسن په نوم ناروغي درلوده او هم یې د درد او خوب گولۍ خوړلې. آیا دې دومره دواگانو به د مهمو پرېکړو په هکله د ده پر قضاوت اثر نه وي بښدلی؟

دا چې ولي د سپیني ماڼۍ ډاکترانو په دې هکله څه ونه ويل، یو علت یې دا و چې ډاکترانو د جمهور رئیس حفاظت کاوه ځکه چې په امریکا کې د مریض او ډاکتر تر منځ روابط ډېر سخت امتیازي شکل لري یعنې ډاکتر حق نه لري د مریض حال افشا کړي، او بل دا چې ډاکترانو په رشتیا سره هم له جمهور رئیس سره علاقه درلوده او نه یې غوښتل چې د دوی خوښ جمهور رئیس قدرت له لاسه ورکړي. د دوی په انگېزه کې څه نقص موجود نه و، مگر د دوی هڅې چې یو ناروغ جمهور رئیس یې پر خپل حال پرېښود، ښایي وطن ته تاوان پېښ کړی وای.

کابینه:

کابینه د اجرائیه قوې له مشر سره مرسته کوي. د کابینې غړی د اجرائیه قوې د یوې عمده څانگې، چې په امریکا کې ډیپارټمنټ او په نوره نړۍ کې یې وزارت بولي، مشر توب پر غاړه لري. په امریکا کې د کابینې د غړو شمېر تر ۱۵ پوري محدود او د اروپا په ځینو هیوادونو کې بیا تر ۲۰ هم زیات دی. د وزارتونو شمېر د هیواد په داخلي سیستم او د خلکو په توقعاتو پوري اړه لري. د امریکې متحده ایالاتو هر وخت پر محدود حکومت باندي ټینگار کړی دی، مگر په دې وروستیو کلونو کې امریکا هم د یورپ پر لوري ور روانه ده.

څوک په کابینه کې برخه اخلي؟

د برتانیې او جرمني په شان پارلماني سیستمونو کې، وزیران له پارلمان څخه ټاکل کېږي او دوی خپلي پارلماني چوکۍ ساتي. دوی هم د مقننه قوې او هم د اجرائیه قوې غړي وي. دوی معمولاً د پارلمان په بېلابېلو کمېټو کې د غړیتوب او په پارلماني انتخاباتو کې د بریالیتوب له پاره د ډېرو سیاسي تجربیو لرونکي وي. د جرمني په بون دیستاگ Bundestag کې د دفاعي کمېټې مشر ډېر چانس لري چې په کابینه کې د دفاع د وزیر په توگه وټاکل سي. د امریکې د متحده ایالاتو او برازیل په شان جمهوري سیستمونو کې،

وزیران په عمومي صورت سياسي خلگ نه وي بلکي د حقوق، بزښ او يا هم له اکاډيمیکي ساحې څخه ټاکل کېږي. دوی ښايي د خپلو وزارتونو په هکله معلومات او سابقه ولري مگر لږ پېښېږي چي کوم انتخابي مقام يې د انتخاباتو له لاري گټلی وي. په دې وروستيو وختونو کي د امريکې ځينو جمهورو رئيسانو د کانگرس غړي په کابينه کي شامل کړي دي، مگر دوی د وزارت چوکۍ ته تر ټاکل کېدلو مخکي له کانگرس څخه بايد استعفی وکړي.

کوم سيستم ښه دی؟ هغه وزير چي په سياست کي فعاله برخه لري يعني د پارلمان غړي هم وي او که هغه وزير چي د دولت له حلقې څخه دباندې په کابينه کي شامل سي؟ د اروپايي پارلمانونو انتخابي غړي چي وزارت ته ټاکل کېږي، عموماً هم په سياست او هم د خپل مربوطه وزارت په چارو کي وارد وي. دوی د پارلمان غړي له نژدې پېژني او يو ځاي يې کار سره کړی وي. وزيران او پارلمان يو بل ته خصمانه نظر نه لري. په پارلمان کي پر وزيرانو باندي انتقادونه کېږي مگر دا انتقادونه د مخالف گوند د غړو لخوا کېږي او د حکومت موافق گوند په عمومي صورت د کابينې د غړو حمايت کوي.

هغه وزيران چي له پارلمان څخه دباندې کابينې ته داخل کړه سي، چي د امريکې عنعنې ده، ښايي نوي نظريات له ځانه سره راوړي، مگر دوی به ښايي په سياست کي دومره وارد نه وي. د دې امکان سته چي دوی به په پارلمان کي له مخالفتونو سره مخامخ سي او ښايي حتی خپل گوند يې هم ملاتړ ونه کړي. په خاصه توگه د امريکې په متحده ايالاتو کي، د کابينې اهميت ورځ په ورځ لږېږي. د کابينې غونډې ډېرې لږ وي او دومره زيات څه پر بنا هم نه وي. ډېر لږ امريکايان د کابينې د درو يا زياتو غړو نومونه ښوولای سي. د دې مشکل يو علت دا دی چي د کابينې ډېر لږ غړي مهم سياسي شخصيتونه وي. د کابينې غړي تر ډېره حده د خپلو مربوطه وزارتونو اداره چيان وي.

تر کابينې دباندې مشاورينو زياتېدل:

په اوسني عصر کي د حکومتونو يو اساسي پرابلم دا دی چي سرعت پکښې زيات دی. جمهور رئيس غواړي داسي خلگ پر راټول وي چي ده ته نوي ايډياوي او د نوو پېښو په هکله چټک قضاوت وړاندي کړي. له دې امله په امريکا او ځينو نورو هيوادونو کي تر کابينې دباندې مشاورين (سلاکارن) مخ

پر زیاتېدو دي چي ځيني وختونه تر وزیرانو لا هم مهم وي. (په افغانستان کي هم داسي ده).

عمده مفاهیم

په اسرائیل کي د صدراعظم مستقیم انتخاب:

په ۱۹۹۶ عیسوي کال کي اسرائیلو، د یوه نوي قانون له مخي، پارلمان او صدراعظم یو له بله بېل او په مستقیمه توگه انتخاب کړل. دا کار په نړۍ کي بېساري و او هیڅکله نه و سوی. هر اسرائیلي رایه ورکونکي دوې رایي درلودې چي یوه یې د پارلمان او بله یې د صدراعظم د ټاکلو له پاره وه. د تعریف له مخي، په پارلماني سیستم کي صدراعظم، چي په اسرائیل کي عموماً د اکثریت گوند مشر وي، د غیرمستقیمي لاري یعنی د پارلمان لخوا ټاکل کېږي. په جمهوري سیستم کي بیا د اجرائیه قوې مشر د خلکو لخوا د انتخاباتو له لاري په مستقیمه توگه ټاکل کېږي. په دې توگه نو اسرائیل له سوچه پارلماني سیستم څخه جمهوري سیستم ته راوونستی، مگر بیا هم پارلمان کولای سوای د عدم اعتماد له لاري صدراعظم له کاره گوښه کړي.

اسرائیلي رایو ورکونکو، په دې فکر چي گویا د خپلي یوې رایي په وسیله یې د صدراعظم چاره وکړه، خپله دوهمه رایه یې د وړو گوندونو تر مینځ ووېشله. دي کار د اسرائیلو پارلمان تر پخوا زیات پر ډېرو فزاکسیونو (ډلو) ووېشی چي په نتیجه کي د ائتلاف جوړول نور هم پسې مشکل سول. دوه ځلي له دې ځانگړي مخلوط سیستم څخه کار واخیستل سو، مگر د اسرائیلو پارلمان په ۲۰۰۱ عیسوي کال کي دا سیستم لغوه کړ. تجربې وښودله چي د جمهوري او پارلماني سیستم تر کيب کار نه ورکوي.

ديار لسم فصل

حقوقی سیستمونه او محاکم:

د امریکې متحده ایالات په دې ویاړي چې د (قانون حکومت) پکښې حکمرما دئ. د دې خبري یوه نښانه په امریکا کې د قانوني وکیلانو [lawyers] د شمیر زیاتوالی دئ. په امریکا کې پر هرو سلو زرو تنو باندي ۲۸۱ قانوني وکیلان موجود دي، په مقایسوي توګه دا شمېره په انگلستان کې ۹۴، په فرانسه کې ۳۳ او په جاپان کې ۷ تنو ته رسېږي. قانون په دې سیستمونو کې بیلابیل رولونه لوبوي. په امریکا کې د قانوني وکیلانو پراخ لښکر د خلکو د آزادی او انفرادیت ښکارندوی دئ. په ډېر ولېرو هیوادونو کې کمزوری سړی په زورور سړي دعوه کولای سي. په امریکا کې ډېر خلګ شکایت کوي چې په دې هیواد کې بیخي ډېري دعوې اقامه کېږي، مګر ډېر لږ خلګ به د جاپان سیستم ته غاړه کښېږدي، چې په هغه کې له خلګو څخه د حکومت د اطاعت او همکاری غوښتنه کېږي. قانون بې له قانوني وکیلانو داسي معنی لري چې قانون به د بیوروکراتانو په ولکه کې وي. د قانون تر سایې لاندي آزادي ډېرو قانوني وکیلانو ته اړتیا لري.

د قانون ډولونه:

موږ دلته پر مثبت قانون باندي چې انسانانو د پېږیو په اوږدو کې تصنیف کړی دئ، تمرکز کوو. د طبیعي قانون په خلاف، مثبت قانون د صحیح او غلط د معلومولو له پاره د حقوقو کتابونو ته مراجعه کوي. زموږ پرله پېچلې بشري ټولنه د قانون بېلابېلو ډولونو ته اړتیا لري چې لاندي څلور یې عمده دي:

جنایي قانون:

څرنګه چې تقریباً دوه ملیونه خلګ د امریکې په بنديخانو کې پراته دي،